



لارا اوتو کړې جامې په بکس کې کېښودې، ویې ویل:
_سوزان، څه فکر کوې؟! د پوهنتون اووه ورځې رخصتي دي په دومره
ستړي سفر ارزي؟!
ځوانې نجلۍ ریموټ ور واخیست، تلویزیون یې مړ کړ، ویې ویل:
_تر دې ډېره رخصتي نه لرو، ښه ده، څو ورځې به د لندن له شور
ماشوره لیرې یو.
لارا ناره کړه!
_تامه!
غوږ یې ونیو، څه یې وانه وربدل. لور ته یې وکتل، ویې ویل:
_ورور دي چېرته دی؟!
سوزان کړکۍ ته ودرېده، له پورته یې لاندې وکتل، پلار یې د واگون
موټر پر سر د لرگي وړه کیشتی ترله.
ویې ویل:
_مخکې یې موټر پاکاوه.
لارا د بکس ځنځیر کش کړ.
سوزان پر زېږنو کښته شوه، د باندې ووته، لمر پوست لگېده، نري باد د
ونې بېرې پانې خوځولې.

سوزان یو دم چيغه کړه، منډه یې واخیسته، لیرې ودرېده. په خشکه یې وویل:

— پلاره، تراوسه لا یخني ده!

له عمره پوخ سړي د موټر مخکینۍ شیشې ته د اوبو پایپ نیولی و، خنډل یې....

سوزان پر خپله غاړه لاس تېر کړ، ګوتې یې لنډې شوې، ټتر ته یې وکتل، لوند و. د ونې له سیوري لمر ته شوه.

ویي ویل:

— پلاره! ټام دې نه لید؟

سړي زېر زمينې ته اشاره وکړه.

سوزان ورغله. ژېړ ګروپ بل و، د زېر زمينې په بل سر کې ټکا خته. تر زړو کوچونو تېره شوه، پنبه یې له بایسکل سره ولګېده، پر ولاړو کارتنونو یې لاس تکیه کړ، د وښو د رېبلو د ماشین له سره یې د مخ نقاب ور واخیست، نقاب اوږدې سړې ډاږې درلودې، سترګې یې تر غوږونو پرې وې.

نقاب یې خپل مخ ته ور واغوست. ارام ګامونه یې واخیستل، مخکې لاړه، ورور یې د لرګي په یوه لوی صندوق کې څه لټول.

سوزان ملا کړوپه کړه، وغږېده.

ټام وروڼه کتل.

د سوزان د تندي نرۍ ګونځې سره ورغلې:

— ونه ډار شوې؟!

تام وویل:

د کرکت په توپ پسې گرځم. میاشت مخکې مې په همدې صندوق کې لید.

سوزان وخنډل:

په دومره جنجال نه ارزي!

ارزي، له کرکته پرته مېله، نه مېله!

سوزان ډاروونکې نقاب لیرې کړ، پر یوه کارتن کېناسته.

تام وویل:

ایرلنډ مې نه خوښېږي، کاشکې مو یوه اوونۍ همدلته په لندن کې تېره کړې وای.

سوزان ودرېده، درب شو، سر ته یې لاس ونيو، له پورته د لرگي کوچینی صندوق راولوېد، پر ځمکه ولگېد، پورتنۍ تخته یې بېله شوه.

تام چیغه کړه!

پام!

سوزان کېناسته، له ځمکې یې کوم شی راپورته کړ، گروپ ته یې ونيو،

ویې ویل:

مډال!

تام په بېړه وړ وکتل، مډال یې د خپلې خور له ګوتو وایست، ورو یې وویل:

د ژېړو دی، ورته وگوره، څه پرې لیکل شوي! د انگلستان د ملکې
مهال: ۱۹۳۵ م کال.

سوزان وویل:

اوس ۲۰۱۲ کال دی، مانا یواتیا کاله یې وتلي دي!
تام پرمخې پروت صندوق په بله خوا را وړاوه. یوه پنډه، زړه کتابچه
ترې ولوېده. سوزان کتابچه ور واخیسته، ور پو یې کړل، ویې توخل. د
کتابچې پر پوښ یې څنگله تېره کړه، شونډې یې و خوځېدې:

بغدادی پیر

ډېوېډ جونز.

سوزان د کتابچې ځای ځای پانې و اړولې، یو ځای لیکلي و:
... یوې مرغۍ ته مې وکتل، د ستونې سپینې پستې ټکې به یې
وېر سپدې، اخیستې هوا به یې په خواږه غږ بدله شوه.

بوډا په بېره وویل:

خوښه دې شوه، ارزانه ده؟!

ومي ویل:

نه....

یو دم یې بې غاښونو خوله خلاصه شوه، په خوند یې وویل:

ها! خو سم ووايه چې کوتر بازي!

سوزان یوه بله پاڼه و اړوله:

... امان الله خان وویل:

ناوخته ده، وار له واره به د مطلب خبره راواخلم، ان مایک پېژنئ؟!

توخي واخيستم، له خولې مې چايو داره وکړه. پياله مې پر مېز کېښوده. بخښنه مې وغوښته. ژر مې له جيبه سپين روميال را وايست، د خپلې کورنۍ د ټټر پر لنډه شوې برخه مې تېر کړ. سفير ته مې وکتل، په لاس کې نيولې پياله يې لږ زېږدله....

د کتابچې په بله پاڼه کې ليکلي ول:

...يو دم مې ډډ خنډی واورېد، يوه کوچني غږ وويل:

پير صېب خو له خپلې ک ... خبر نه دی، پرتوگ يې په چپه خوا اغوستی، نو ورک سپرلی به څنگه په خپلو پښو راولي!....
سوزان بله پاڼه واړوله:

...زه به پر ځمکه گرځېدم، خو خلکو به اسمان ته کتل. په هرې سپينې کوترې پسې به يې چيغې وهلې « پير گل ته وگورئ، له ځانه يې کوتره جوړه کړې، پر خپلو مريدانو راگرځي... ». چا چې به وليدم، پر ځان يې د دوزخ اور حرام گاڼه....

سوزان بېرته د کتابچې پاڼې سره وروستې.



موتر تېز و، ونې، کورونه، شنې کروندې په منډه شاته تلې....
سوزان وویل:

— پلاره! مېله نو داسې وي؟!
سړي وخنډل، د موتر له اکسلېټره یې پښه پورته کړه.
سوزان د مخې سیټ ته غړۍ ور اوږده کړه، د سرعت ستن پنځوسو
میلو ته راکښته شوه.

ویي ویل:

— اوس نو په رښتیا مېله شوه، له لارې هم باید خوند واخلو.

ټام چیغه کړه!

— هلته وگورئ!

سوزان مخ ور واړاوه. لیرې په شنو غونډیو کې دوو سپینو آسانو منډې
وهلې....

لارا وویل:

— لارې ته گوره!

سړي لاس ور وغځاوه، د ښځې پر وړانه یې پسته چونډۍ ور ولگوله.

د لارا مخ سور شو، په بېره یې شاته وکتل، اولادونو یې ورمېړونه کاره
کړي ول، د موټر د شا له شیشې یې آسونو ته کتل... د ونو غوټه راغله،
آسونه ورک شول.

سوزان مخ واړاوه، د موټر د عقب نما په آیینه کې یې د خپل پلار وږو
سترگو ته وکتل، ورو یې وویل:
_ پلاره! نیکه دې څنگه سړی و؟!
سړي وخنډل:

_ څنگه دې یو دم زما نیکه ذهن ته درغی؟!
_ هسې!

_ زما نیکه ستا د مور د نیکه غوندې کشیش نه و چې ټول عمر په
کلیسا کې تېر کړي.
د لارا ټنډه تروه شوه:

_ ته باید زما نیکه ته احترام وکړې!
سړي وخنډل:

_ ما خو کومه بده خبره نه ده کړې!
غلی شو، په خوند یې وویل:

_ اه! بریتانیې ته د ډېوډل جونز خدمتونه نه شو هېرولئ! پوهېږئ! نیکه
مې په بریتانوي هند کې ډېره سپینه کړه. پوره خلوېښت کاله یې ملکې
ته خدمت وکړ!

سوزان وویل:

_ مډال مې یې ولید.

سړي په بېړه ور وکتل.

سوزان وویل:

— نن سهار مې په زېر زمينې کې يو صندوق وموند....

سړی په خبره کې ور ولوېد:

— هلته يوه زړه کتابچه هم وه.

— هو! راسره را وامي خيسته.

سړي وخنډل:

— ښه دې وکړل، خو پام ورسره کوه.

تام وویل:

پلاره! تالوستې ده؟!

— هو! خو کلونه مخکې، سم مې نه دی په یاد! تاسو یې ولولئ! پر خپل

غور نیکه به افتخار وکړئ!



د کشتۍ پر غولي گڼ موټر ولاړ ول. سمندري مرغانو خپل اوږده، سپين وزرونه باد ته ورکړي ول... هوار تلل.

سوزان د کشتۍ اوسپنيزې کتارې ته ودرېده، د سمندر اوبه ارامي وې، کله کله به د نجلی ژېړ، اوږده وېښته دهغې ښۍ سترگې ته راغلل، گوټې به يې ترې لاندې کړې، تر غوږ به يې واړول.

کشتۍ ورو تله، شاته يې د سپينو ځگونو لیکه پاتې کېدله... سوزان مخ واړاوه. پر مخامخ اوږده څوکۍ یوه جوړه ښکارېدله. ځوانې نجلی د هلک پر زنگون سر اېښی و، هلک د نجلی په ژېړو وېښتو کې گوټې تېرولې.

د تام غږ يې واورېد. دا يې د کشتۍ سالون ته د خوراک له پاره ور بلله. ورغله، د کاچوغو او پنډو ټکا خته... گڼ کسان ناست ول، ډېرو يې تنگي سترگې او پيتې پوزې درلودې، د چين، جاپان او کوريا سيلانيان ول.

سوزان مېز ته نږدې څوکۍ وښويوله، کېناسته، سره کړې غوښه يې خوښه نه شوه، له گارسونه يې د ترکاري سوپ را وغوښت. ډوډۍ يې وخوړه، کوټې ته لاړه. پر کټ پرېوته، د کمپيوټر له بکسه يې د خپل غور نیکه کتابچه را وايسته.

بغدادی پیر

ډېوډ جوئز

د مطالعې گروپ يې ولگاوه، ځای ځای پانې يې واړولې، مسلسل تاريخونه يې نه درلودل، کله کله به د يوه او بل يادښت تر مينځ مياشتې او ان کلونه وتلي ول. بېرته لومړۍ پانې ته راغله، د سوزان غورنيکه (ډېوډ جوئز) ليکلي ول:

برېتانياوي هند - لاهور - ۱۹۱۹ م کال - د فبروري اووه ويشتمه: نا ارامه يم، کيسه مالومه ده، غرمه مې هندي شراب وڅښل، ښه نه ول، پر زړه مې ترڅپ اوبه را اوښتې... نيم سات مې په تشناب کې تېر کړ، بې گټې و، اخير مې د مېلمستون زړې خدمتگارې (راني) ته ور غږ کړل، له جارو سره راغله، گېډې ته مې غبرگ لاسونه نيولي ول، له درده تاوېدم، ډاکټر مې راوغوښت، راني د باندې ووته، شېبه وروسته يې يو کوچینی خیرن بوتل راته ونيو. ويې ويل چې يوناني دوا ده، د نس تاو به دې ښه کړي.

يو خرپټ شنه رنگه پوډر مې له اوبو سره تېر کړل، د راني خبره سمه وه، سات وروسته مې د نس چونگاری ودرېد.

ماسپېنين يو عسکر راغی، سلامي يې ووهله، يو کاغذ يې راته ونيو. حيران شوم، چانس لر لاهور ته راغلی و، عاجل يې غوښتی وم. په بېرته مې پر ځان اوبه تيرې کړې، ژمی دی، خو اوبه تودې لگېدې، دريشي

مې واغوسته، پر کوټ بند ایښې شپو خولۍ ته مې لاس ور وغځاوه، د باندې په څلورو آسانو پسې تړلې گاډۍ ولاړه وه.

ور وختم، د لاهور بازار له گڼې گونې ډک وو، د هندي تېزو مصالحو بوی ته. گاډۍ یوې تنگې کوڅې ته ور ننوته، له آذانونو سره د پایزېبونو د شرنگا غږونه ګډ ول. څوک جوماتونو ته تلل، څوک درمسالونو ته روان ول، چا د رقاصو ننداره کوله....

گاډۍ یوې پخوانۍ کلا ته ننوته. دا کلا په لاهور کې د انګرېزانو لوی مرکز و. اوږدې کوټې ته ورغلم، له پوځي منصبدارانو ډکه وه. د چانسلر ډبل، اوږده برېتونه څرېدلي ول. خولۍ مې د سلام په دود له سره کښته کړه، پر اوږده مېز پورې جوخته څوکۍ مې راکش کړه، کېناستم. د څنګ ملګري البرټ ته مې کتل، اوږې یې پورته واچولې، لاهور ته د چانسلر د ناڅاپي راتګ په علت نه پوهېده.

چانسلر په برېتانوي هند کې د سر سړی و، ما ډېرې ناستې ورسره کړې وې، خو تردې دمه مې دومره نا آرامه نه ولیدلې.

مایې لاسونو ته وکتل، پنډې، سرې ګوتې یې لږېدلې... چانسلر ودرېد، غاړه یې صافه کړه، ویې ویل:

د افغانستان له حالاتو خبر یاست؟!

ټول غلي ول، البرټ ودرېد:

هو صېب! پاچا حبیب الله خان یې د لغمان په کله ګوش سیمه کې وواژه.

غلی شو.

چانسلر وویل:

—همدومره؟!—

—نه! څه موده مخکې یې زوی امان الله خان پاچاهي اعلان کړه.

—د امان الله خان په اړه څومره معلومات لرې؟!—

البرټ بله خبره ونه کړه!

چانسلر د تنباکو له پانو جوړ، پنډ سگرت ولگاوه، له خولې یې سپېره

لوڅره راووته، یو دم یې چیغه کړه!

—اېشورام چېرته دی؟!—

دروازه خلاصه شوه، انگریز پوځي سلامي ووهله، په زوټه یې وویل:

—صېب! اېشورام همدا اوس را ورسېد، خو نېغ تشناب ته لاړ.

البرټ ته مې وکتل، لاندینی شونډه یې په غاښونو کې ټینګه نېولې

وه، گپډه یې پورته پورته غورځېده، په مخ کې یې راټولې شوې وینې

وپوهولم چې خدا یې په ډېره سخته کابو کړې ده.

نورو ته مې وکتل، ټولو جدي خبرې نیولې وې.

اېشورام راغی، خو چانسلر د دمې جوړولو وخت ورنه کړ، له هغه یې

وغوښتل چې خبرې وکړي.

اېشورام مې پېژانده، هندو و، خو صافه پښتو یې ویله، ده په کابل

کې د یوناني طب کاروبار کاوه، خو په اصل کې یې د برېتانوي هند

تنخوا خوړله.

اېشورام وویل:

زما دوکان د کابل مراد خانې ته نږدې دی، خو ورځې مخکې پر سپین آس یو سپور ځوان راغی، ځوان بنایسته بنکارېده، غټې سترگې، سپین مخ او نري برېتونه یې لرل، ورنږدې شوم، امان الله خان له گارډ او عسکرو پرته یواځې راوتلی و، له تېکي راوتلې توره یې لمر ځلوله... خلک خبر شول، دوکانونو ته قلفونه ور ولوېدل، ارته میداني له سلگونو یا هم زرگونو کسانو ډکه شوه.

ځوان پاچا ناره کړه، اولس یې د خپلواکۍ اخیستلو ته را وباله، ده یو سر لوړی، آزاد او پرمختللی افغانستان غوښت... په خبرو کې یې زور و، خلک یې د انگرېزانو پر ضد پاڅون ته رابلل....
اېشورام شل دقیقې خبرې وکړې، کېناست.

چانسلر له جبهه یو کاغذ را وایست. امان الله خان برېتانوي حکومت ته لیکلي وو چې افغانستان باید د یوه خپلواک هېواد په توګه په رسمیت وپېژني.

وروسته یې د ناستو کسانو نظر وغوښت. ټول په یوه خوله ول، د امان الله خان لیک یې هسې باتې وګڼلې، ویې ویل چې یو کمزوری پاچا د برېتانيا د لویې امپراتورۍ پر وړاندې هېڅ هم نه دی، دا ماشوم بې ارزښته وګڼئ، همداسې یې پرېږدئ، د لیک ځواب مه ورکوئ، خو اېشورام قناعت نه کاوه، ویې ویل چې له امان الله خان وېره په کار ده، ما تردې پخوا په یوه افغان کې هم داسې د آزادۍ شور او له انگرېزانو دومره ډېره کرکه نه وه لیدلې.

سوزان کتابچه کېښوده، تشناب ته لاړه. مخ ته یې څو لپې اوبه ور واچولې، بېرته پرکت اوږده وغځېده، پانه یې واړوله: برېتانوي هند- لاهور- ۱۹۱۹ م کال- د اګست لسمه:

- د شپې یوه بجه ده، وینس یم، اعصابو مې کار پرېښی! یوه ځوان پاچا څنگه یوې لویې امپراتوري ته ماتې ورکړه! زړه ته مې نه لوېږې، خو واقعیت دی، موږ په څو جبهو کې مات شوو، تش لاس خلکو توپونو او طیارو ته غېږې ورکړې، ترې، پر ځمکه یې را وویشتل. سخته ده! لویه برېتانیه یې وشموله.

برېتانیایي هند- لاهور- ۱۹۱۹ م کال- د سپتمبر دوه ویشتمه! -سهار په خره تلیفون راغی، چانسلر ور وغوښتم. نیم ساعت وروسته یې راته وویل چې بار او بستره دې وټره. له څو نورو کسانو سره به کابل ته ځي!

دې ناڅاپي سفر ته نه وم تیار، خو د چانسلر تریو تندي وپوهلم چې اضافه خبره مې په ګټه نه ده. چانسلر راته وویل چې په کابل کې زموږ د یو څو کسانو موجودیت ضرور دی.

سل زړونه مې سره وتړل، ناروغي مې بانه کړه، ورته ومې ویل، چې که امکان ولري، بل څوک ولېږه، خو قناعت یې ونه کړ، دی پوهېده چې دې ماموریت ته تر ما بل غوره کس نه شي موندلای.

زه د برېتانوي هند په ټولو سیمو کې ګرځېدلی وم، د خپل پنځه دېرش کلن ژوند څوارلس کاله مې د برېتانوي هند په استخباراتو کې تېر کړي ول، له بنگاله را نیولې، د ایران تر سرحدو بلد وم، شپږ کاله مې له

شاه حبیب الله خان سره په دربار کې د مشاور وظيفه درلوده، د افغانانو خوی، رواج، بڼه او بده را مالومه وه، په پښتو مې صافي خبرې کولای شوای. له قواري هم انگرېزانو ته نه پاتې کېدم. مور مې ايتالياوی وه، د افغانانو غوندې رنگ يې درلود، تورې سترگې او تور وېښته مې له موره وړي ول.

کابل- ۱۹۱۹ م کال- د اکتوبر څلورمه:

-پرون يې راته وويل چې له غازي امان الله خان سره به سبا په لسو بجو گورئ، خو البرت راياده کړه چې افغانان وخت ته ارزښت نه ورکوي، د سهار ناشتا مو په کراره وخورئ!

البرت تک سور، چاغ سپری دی، سره ډبل برېتونه لري، په خوراک ډېر وخت تېروي، ستمی يې خېژي. له هرې گولې خوند اخلي. خو زموږ د سفر بل ملگری څلور هډوکي خوار بوډا دی. که يې د بدن غوښه ترې وتراشې، نو په تول څلور کېلو نه نه ترې جوړېږي، خو پزه يې تر اندازې زياته اوږده ده، ډېر نه خاندي، خو کله چې وخاندي، پورتنۍ شونده يې په پزه کې ورکه شي.

يوولس بجې ارگ ته ورسېدو، يو په ونه لوړ دريشي کړی ځوان راغی، موږ يې يوه لوی سالون ته رهنمايي کړو، بخښنه يې وغوښته، ويې ويل چې پاچا په لسو بجو ورغوښتي وئ، خو تاسو ناوخته راغلئ، پاچا له يوولسو تر دولسو بجو پورې له ځينو قومي مشرانو سره گوري.

ځوان غلی شو، ويې ويل:

— پاچا د ماسپنبن له لمانځه وروسته بله غونډه لري. خو زه به احوال درته راوړم، شاید د ډوډۍ پړوخت مو ور وغواړي. ځوان له سالونه ووت.

البرت وويل:

— له ساده سړي سره نه يو مخامخ.

حیراني سترگې مې ور واړولې.

البرت وويل:

— په اسیایي هېوادونو کې مې ډېر پاچاهان لیدلي دي، خو دا سړی

(امان الله خان) لومړنی پاچا دی چې وخت ته ارزښت ورکوي.

یوه خدمتگار له شیدو ډک گېلاسونه او کولچې راته راوړې. له کرکۍ مې د باندې وکتل، د ارگ لور، ډبرین دېوالونه پاک ول، یوه بوډا له نري سرک څخه د ونو ژېړې پانې جارو کولې....

ارگ مې پخوا هم لیدلی و، خو دومره پاک نه ښکارېده.

د باندې ووتم. سوړ باد لگېده، په چمن کې د گچو سپینې لیکې تېرې وې. پورته مې وکتل، د شیر دروازي د غره پر څوکو د واوړې نری پېړۍ پروت و.

سگرېټ مې ولگاوه. د جارو غږ نږدې و. یوه شېبه ودرېدم، د مني لمر ته مې په سختۍ هډونه تاوده شول، نیم سوخته سگرېټ مې په چمن کې واچاوه، ترډېره مې لوگۍ ترې خوت.

بوډا راغی، نیم سوخته سگرېټ یې ورپورته کړ، په جارو شویو پانو کې یې واچاوه.

بوڊا ته مې وويل:

— په چمن کې يې دا سپينې ليکې ولې جوړې کړې دي؟
 بوډا را وکتل، څه يې ونه ويل، لاړ، د گل تربوټي لاندې لوېدلی کاغذ
 يې ور واخيست، بېرته راغی، کاغذ يې په لاسي کراچۍ کې واچاوه،
 ويې ويل:

— پاچا امر کړی چې د نيا لگيو د اېښودلو له پاره کتار کندی وکيندي.
 ومې ويل:

— خو نيا لگی د حوت په مياشت کې اېښودل کېږي!
 بوډا وخنډل:

— خو پاچا بل څه وايي. وايي چې يو خو به کار تيار وي، بل دا چې د
 ژمې واورې او يخونه به د کېندل شويو کندو خاوره نوره هم پسته کړي.
 پسته خاوره د نيا لگيو ودې ته ښه ده.

— نو پاچا مو په باغوانۍ پوهېږي؟!
 بوډا وخنډل:

— پاچا په ډېرو شيانو پوهېږي، کم کتابونه خو نه لولي.
 ومې ويل:

— ته له څه وخته راهيسي دلته په ارگ کې يې؟!
 بوډا وويل:

— په ښار کې مې سوالگري کوله. پاچا مو تر راته ودر اووه، خواست يې نه
 و خوښ، ورته ومې ويل چې نو څه وکم! لس- يوولس عياله راپسې
 دی، ډوډۍ غواړي. بس! دلته يې راوستم، کار مې اسانه دی، د

سرکونو په جارو کولو کې پیاوړی یم. د میاشتې په اخیر کې تنخوا راکوي، تر بسه هم پسې تېره ده.

بوډا کراچی تېله کړه، وچې پانې یې ورسره یو وړې. بېرته سالون ته ورغلم. پنځه کمې دوولس بجې مې ځینې غږونه واورېدل، تر کرکې مې ور وکتل، له مخامخ ودانۍ گڼ کسان را ووتل، تورې او سپینې پگړۍ یې تړلې وې. یو تک سپن مخ مې ولید، ودرېدم، امان الله خان مې په لومړي ځل لید، لیرې و، خو غټي سترگې او تور برېتونه یې واضح ښکارېدل.

پاچا له ټولو څخه په غېږ خدای په امانې واخیسته، څو کسان یې پر لاسونو ور ټیټ شول، خو پاچا خپل لاسونه شاته ونيول، د لاسونو ښکلول یې نه خوښېدل.

ډله له ارگه ووته. ځوان راغی، موږ یې له امان الله خان سره لیدو ته و بللو. ځای ځای پر نري، تازه جارو شوي سرک شنه لاندې نښوار پراته ول.

اوږد دهلیز ته ور ننوتو، له مخامخ کوټې یو غږ راغی: دوی باید خپل شخصیت ته درناوی ولري، زه عادي انسان یم، ضرور نه ده چې زما لاسونه ښکل کړي.

رهنما ځوان دروازه وټکوله. کوټه وړه وه، امان الله خان او یوه بل په عمر پوخ سړي لاسونه راکړل. پر څوکیو کېناستو. البرت د ناوخته را تلو په خاطر بڅښنه وغوښته. پاچا په عمر پوخ سړي معرفي کړ، د پاچا خسر او دفتر مشر محمود طرزي و.

البرټ د چانسلر لیک ورته ونيو، په لیک کې له شاه امان الله خان غوښتل شوي و چې د مناسباتو د ساتلو له پاره د دوی څو کسانو ته په کابل کې د اوسېدو اجازه ورکړي. پاچا لیک ولوست. وروسته یې اوږدې خبرې وکړې، ده د بریتانیې په شمول له ټولو هېوادونو سره متقابلې دوستانه اړیکې غوښتې... بیا یې د بریتانیې ملکه په دروند نوم یاده کړه، ویې ویل چې دواړه خپلواک هېوادونه د اقتصاد او سوداګرۍ په برخه کې له یو بل سره ډېره همکاري کولای شي... خو شرط یې دا دی چې بریتانیه باید افغانستان د یوه خپلواک هېواد په توګه په رسمیت وپېژني.

پاچا نیم ساعت خبرې وکړې، په خبرو کې یې د خپلواک افغانستان نوم ډېر یاد او، خو د (خپلواک) ټکي زما زړه خوړ.

دې سړي یواځې څو میاشتې مخکې د بریتانیې امپراتورې ته ماتې ورکړې وه، ډېر انګرېزان یې تر تبغ تېر کړي ول، خپلواکي یې اخیستې وه... خو اوس یې په خبرو کې کرکه نه لیدل کېده، خبرې یې تودې او له مینې ډکې وې. دی د خپل هېواد د اقتصاد په فکر کې و.

شل کمې یوه بجه ډوډۍ راغله، د وریزو په مینځ کې لږه غوښه ایښې وه، خو ما د ده د پلار دسترخوان هم لیدلی و، پر مېز به د لوښو ځای نه کېده.

امان الله خان دوه ځله دېوالي ساعت ته وکتل، خو البرټ لا خبرې کولې... پر پنبه مې یې د بوټ څوکه ور کېښوده، خوله یې بنده شوه.

د خدای په امانۍ پر وخت مو پاچا ته لاس ورکړ، لاس یې تود او له انرژۍ ډک راته واېسېد.

په وره کې مې نوک ونيو، شاته مې وکتل، امان الله خان په یوه پنډه کتابچه کې څه لیکل.

پېښور ته د بېرته تگ له پاره طیاره دوې ورځې وروسته راتله. موږ یې بالاحصار ته بوتلو. یوه پاکه کوټه یې راکړه. له کړکۍ مې د باندې وکتل، تر بالاحصار لاندې گڼ کورونه پراته ول، د پل خشتي د جومات گمبډې لمر ته ژپړه لمبه کوله. لیرې د ارگ هسک د پوالونه ښکارېدل، ورها خوا پراخه ساحه شنو لوخو نیولې وه.

بېرته پر کټ کېناستم.

جورج وویل:

له دې سړي (پاچا) وېره په کار ده.

مخ مې ورواړاوه.

جورج وویل:

له هوښیار دښمنه ووېرېږه! دا سړی په هند کې هم ستونزې راته

جوړولای شي.

البرټ وخنډل:

دومره یې هم مه لویوه!

جورج وویل:

د پاچا په سترگو کې مې یوه ځلا ولېږده، له خپلواکۍ د خوند اخیستلو ځلا! ښه به دا وي چې د بریتانیې حکومت یې په رسمیت

وپیژني، که نه نو فکر نه کوم چې په اوسني افغانستان دې قناعت وکړي، څه وخت وروسته به یې خبره تراټکه وي.
ومي ویل!

— زړونه مو غټ ونیسئ! تر هغه وخته پورې به ونه رسېږي.
دواړو راته وکتل.

ومي ویل:
— د اوس له پاره تردې ډېر څه مه رانه غواړئ!
البرټ وخنډل:

— نو ته په خپلو ملګرو هم بې باوره یې؟!
جورج وویل:

— البرټه! خپل وخت مه ضایع کوه! ډېوېډ جونز د استخباراتو مامور دی، تر اوسه به یې له چانسلر او ملکې پرته، خپلې مور ته هم رښتیا خبره نه وي کړې.

سوزان بله پانه واړوله. ډېوېډ جونز دوه کاله وروسته تاریخ لیکلی و.
برېتانوي هند — کلکته — ۱۹۲۲ م کال — د مارچ یوولسمه:
— نه وم، دوه کاله مې په لندن کې تېر کړل، تېره اونۍ کلکتې ته راغلم،
د یادښت کتابچه مې همدلته پرېښې وه.

ورک یې که! څه ولیکم، ماغزه مې اېشي، هغه وطن (افغانستان) مو په رسمیت وپېژاند چې داخلي او خارجي سیاست یې زموږ په واک کې و، خو چاره نه وه. حالات تردې نور هم سختېدل، په قبایلي سیمو کې خلک را پاڅېدل، لوی تاوانونه یې را ورسول، ملکه مجبوره شوه چې

د هنري ډا بس په مشرۍ کابل ته يو لوړ رتبه هيئت ور ولېږي. ډا بس له شاه امان الله خان سره رسمي تړون لاسليک کړ، د افغانستان خپلواکي او حاکميت په رسميت وپېژندل شو.

خو کاشکې يواځې افغانستان وای، په راجستان، کشمير، کوټه... کې هم ځينې قبيلې را پورته شوې دي، دوی زړور نه ول، پوهېدل چې پر بریتانيې وار د زمري زړه غواړي، خو له امان الله خانه يې زده کړل، اوس امان الله خان ته په ټول هند کې د آزادۍ د سمبول په سترگه کتل کېږي، په جومات، مندر او کلیسا کې د افغانستان د آزادۍ خبرې تودې دي. دې سړي ډارن خلک زړور کړل، اوس د ډېرو زړونو ته لوېدلې چې له بریتانيې خپلواکي اخیستی شي.

اه! که دا سړی (امان الله خان) تر ستوني ونه نیسو، نو هند مو له لاسه وتلی بوله.

کابل_ ۱۹۲۳ کال_ د می اتمه.

_د تېرې یوې میاشتې یادښتونه!

په رڼو اوبو کې مې گوتې ننه ایستې، اوږی او دومره سړې اوبه؟! له پورته پاڅه توتان راغلل، لپه مې ډکه کړه، اوبه مې له توتانو سره تېرې کړې، سړې اوبه او خواږه توتان! تر دې دمه مې داسې خوند نه و څکلی.

سر مې هسک کړ، تر شنو ونو پورته د پغمان د غره څوکې لا سپینې وې.

هینګاری راغی، ورومې کتل، موټر ته کتار خړې ولاړې وې. ورغلم،
سړک تنګ و، موټر مې څو ځله شاته او مخته کړ، ایله د خړو د
تېرېدولاره پیدا شوه. خو بیا هم د یوې خړې رېږې ځولۍ د موټر د
څنګ شیشه کړه کړه.

بېرته د رڼو اوبو پر ژۍ کېناستم، خړپ شو، د خړې اوربوز په اوبو کې
نتوت.

یو غږ مې واورېد:

— ټینک یو (منه) .

شاته مې وکتل، یوه بوډا خړه خړه له پری نیولې وه، راته موسک و.

بوډا وویل:

— پرنگی، پرنگی؟!!!!

حیران شوم، د امان الله خان د پاچاهي په دې څلور کاله کې ډېر بدلون
راغلی و، زما په څېر شیو ځولۍ، نېکتایي او دریشي ډېرو دولتي
مامورینو درلودې، څېره مې هم د دوی غوندې وه، نو دې کلیوال او
ساده سړي له کومه وپېژندلم؟!

ومې ویل:

— څنګه وپوهېدې چې زه انګرېزیم؟!

دا ځل د بوډا سترګې رډې راوختې، په خوند یې وویل:

— ته خو سمه پښتو وايې!

غلی شو، موټر ته یې اشاره وکړه، ویې ویل:

— د موټر پر دروازه دې د پرنگیانو د شاهي حکومت نښه ده.

— اه! دهقان سړی او دومره مالومات.

ومي ويل:

— له کومه پوه شوې.

سړي وخنډل:

— د پاچا سیوری دې خدای زموږ له سره نه لیرې کوي، ټولو کلیو ته یې مالمین را لېږلي، وړو، زړو ته درس وایي، ايله د لمانځه په مانا وپوهېدو، لیکل او لوستل مو زده کړل، ستاسو د بیرغ عکس او د حکومت نښه مې هم په یوه کتاب کې لیدلې وه.

سړي د خړې له ځولۍ لنډه ټوټه لیرې کړه، ویې ويل:

— نازک بدنې منې دي، ښار ته یې د خرڅلاو له پاره وړم.

دوې منې یې راته ونيولې، د خړې پړۍ یې کش کړ، بېرته سړک ته وخوت.

یوه منډه مې په اوبو کې ووهله، خړپ مې ترې وایست. موټر ته ور وختم، وېره نه وه، دې خلکو د پاچا په یوه امر تورې راپسې را واخیستې، خو په بل فرمان یې د خولې گوله راسره جلا کوله! سوله وه، په سوله کې خلک زموږ په وینو پسې نه گرځېدل.

مخکې لاړم، یو ځای پخه ودانۍ جوړېده. موټر مې همالته ودراره. د لرگي وړه لوحه مې ولوسته، لیکلي و: «طاق ظفر— د استقلال څلی».

ورغلم. گڼو کاریگرو کار کاوه. یو دریشي کړۍ ځوان لاس راکړ، په بل لاس کې یې کاغذ و، له لیکو یې وپوهېدم چې د منار نخشه ده.

یوه ماشوم د لرګي څوکۍ راته راوړه، کېناستم، ځوان هم د موټر له
نښې پوهېدلی و چې د بریتانیې په سفارت کې کار کوم. نور یې هم خبر
کړل.

د یوه ماشوم تندي سره ورغی:

ـ اوف! پرنگی کافر.

خو یوه کاریګر سپک کړ، ویې ویل چې مېلمه دی.

د منار پوښتنه مې وکړه، دریشي کړي ځوان وویل، چې د پاچا په امر د
آزادی څلی جوړوو.

دې ټکي یوه مانا لرله، له انګرېزانو آزادي، خو دا ځوان په نزاکت
پوهېده، د انګرېز نوم یې زما د غرور د ماتېدو په خاطر وانه خيست.

ځوان ته مې وکتل:

ـ له پاچا ډېر خوشاله یاست!

ځوان وخنډل:

ـ له داسې چا به ولې نه یو خوشاله چې ان زموږ د کور د مصارفو فکر هم
ورسره دی.

په حیرانۍ مې ورته وکتل.

ځوان وویل:

ـ ګوره! په لاس کې نیولې پیاله دې یو ساده مثال دی! په موږ کې مېلمه
سپېرې شونډې نه پرېږدي، یو چا به پور کاوه، خو مېلمه ته به یې
شیدې، وچه یا تازه مېوه یا کتغ تیاراوه. افغانان نیستم خلک دي،
دې سړي فکر وکړ، تجاران یې تشویق کړل، په لومړي ځل یې دې وطن

ته چای را ووړ. هم ارزانه دي، هم دود بایده پر خای کېږي او هم د صحت له پاره ګټه لري. پخوا به خلکو د سیندونو او ویالو اوبه څښلې، د ډېرو معدې به خرابې وې، خو اوس اوبه جوش کړه، لږ چای ور واچوه، هم خپله ستړیا پرې لیرې کړه، هم د مېلمه پرده وکړه.

ډله ماشومان راغلل، له ټوټو جوړې ډکې کڅوړې پسې زنګېدلې. یو لس، یوولس کلن ماشوم نږدې راته کېناست، د کڅوړې پوښتنه مې ترې وکړه، لنډ یې راته وویل چې د مکتب کتابونه دي.

یو کتاب مې را واخیست، په لومړیو دوو مخونو کې یې حمد او نعت شریف لیکلي وو، درېیم او څلورم مخونه یې د آزادۍ په اړه ول... نورې پاڼې مې وارولې، ساده ژبه یې درلوده، څو مخه د وطن دوستۍ خبرو ډک کړي ول، بیا د افغانستان د دوو- دریو ولایاتو په اړه لنډ مالومات وو. وروسته د یوالي او اتحاد په باره کې یوه کیسه راغلې وه، بیا د پاکو اوبو د اهمیت په اړه یو ساده شعر و....

دا کتاب یواځې یو کال مخکې چاپ شوی و.

کڅوړه مې وکته، دوهمه سیپاره، دیني ښوونه، حساب... د خطاطۍ د مشق لړګینه دره. نی، رنگ... پکې پراته ول.

په زړه کې را تېره شوه:

– ډېر ډېر جونزه بچو! څومره چې وخت تېرېږي، په هماغه اندازه به د دې خلکو غلطېدل گران کار وي.

مانښام سفارت ته راغلم. د سفير ټنډه تروه وه، ويې ويل چې په جلال آباد کې يې هغه په زرگونه اخبارونه سوځولي دي چې له برېتانوي هنده کابل ته راتلل.

علت مې وپوښت. سفير په تليفون کې له محمود طرزي سره غږېدلې و، هغه ورته ويلي و چې په دې اخبارونو کې ډېر داسې مضامين راغلي دي چې زموږ په خلکو کې مذهبي نفاق خپروي او د افغانستان ملي حاکميت او آزادۍ ته زيان لري.

سفير د محمود طرزي له خولې را ته وويل چې له دې وروسته به د ډيورنډ پر کرښه هغه اخبارونه او مجلې چاڼ کېږي چې له برېتانوي هنده دې وطن ته راځي.

کوټې ته لاړم. سترې وم، خو ما بايد د ورځې را پور ليکلی وای. يواځې زه نه وم، په کابل ښار کې دوو سوو کسانو وظيفې درلودې چې د هرې طبقې نظريات مالوم او سفير خبر کړي. په دوی کې انگرېزان کم ول، زه او څلور نور هغه کسان چې ژبه يې زده وه او څېرې يې افغانانو ته پاتې کېدلې. نور هغه افغانان، هندوان او سکان ول چې د مالوماتو په بدل کې يې له سفارته پيسې اخيستي.

سترې ورځ، ارام خوب لري، تر سهاره ویده وم. جومه وه. ولمبېدم، افغاني جامې مې واغوستې، جگه شمله مې ودروله، د شور بازار تنگو کوڅو ته ورغلم. دوکانونه له مختلفو اجناسو ډک ول، د لوبڼو يوه لوی دوکان ته ودرېدم، د روسيې ساخت له پتنوسونو، چاپجوشونو...

چاینکو ډک وو. یوه ښکلې میناتورې شوې پیاله مې را واخیسته،
 روسۍ وه. دوکاندار ته مې وویل:
 _ لاهوري کاسې مې په کار دي.
 دوکاندار وویل:

_ پخوا خو مو سترگې تړلې وې، فکر مو کاوه چې هر څه په لاهور او
 ډهلي کې دي، خو پاچا دې خدای تر ډېره راته ژوندی لري، په تجارت
 یې وپوهولو، له نورې دنیا سره یې بلد کړو، له سفیرانو سره یې
 کېنولو... زما په څېر گڼ نور تجاران په کال کې دوه- درې ځله ایران،
 ترکیې او روسیې ته ځي، هلته خریداري کوي، تر لاهوره په کمه بیه،
 ښه جنس په لاس راځي.

پیاله مې واخیسته، د غالېو خرڅولو کوڅې ته ور وگرځېدم، یو چاغ
 ترکمن په بیړه د لرگي چوکۍ راته سمه کړه. دوکان له رنګارنګ غالېو
 ډک و. سړي څو غالی سره واړولې، یو دم یې ناره کړه!
 _ اقچه یې، کندوزي، بشیري، مور، خرسک... کومه قالینه غواړئ؟
 غلی وم.

سړي د قالینو د رنګ، جوړښت او کیفیت په اړه اوږدې خبرې وکړې....
 ومې ویل:

_ پر هاغه نورو قالینو مو ولې سپینه ټوټه هواره کړې ده؟!
 سړي وخنډل، چوڅۍ سترگې یې لا پسې تنګې شوې، په خوند یې
 وویل:
 _ هغه به دې نه شي خوښې، خارج ته ځي.

حیران شوم.

سړي سپینه توتیه لیرې کړه. ویې ویل:

— موږ (افغانان) سړي غالی خوښوو، خو په دې غالیو کې نور رنگونه هم راغلي دي، گلان او نخشه یې هم فرق کوي. یوه وړه قالینچه مې راپورته کړه، د بریتانیې د ملکې عکس پکې اوبدل شوی و.

سړي وویل:

— کال مخکې یې د غالیو ټول سوداګر وزارت ته ور وغوښتل، درې ورځې یې درس راکړ، پوه یې کړو چې اروپایان څه رنگ او کوم چاپ قالینې خوښوي. یوه جوپه غالی مو اروپا ته ولېږلې، ښې پیسې یې راته جوړې کړې، له موږ سره د غالی اوبدونکو ګډې هم مړې شوې. اوس مو په مزار، کندوز، اقچه، بغلان... کې نوي فرمایشونه ورکړي دي.

ولاړ شوم، ومې ویل:

— وبخښه! زحمت دې وایست، خو څه مې وانه وخیستل.

سړي وخنډل:

— که کوم دوکاندار خندا او حوصله ونه لري، دوکانداري دې نه کوي.

ومې ویل:

— دا خو چینایي متل دی.

— هو! موږ کله کله وزارت ته ور غواړي، د تجارتي اجناسو د راکړې ورکړې او اخلاقو په باره کې راته غږېږي، دا خبره مې هم همالته زده

کړې ده. که خدای کول، نو راتلونکی پسرلی ځینې تاجران ترکیې ته لېږي. وایي چې په تجارت کې به نوي څه زده کړي. له سړي مې خدای پاماني واخیسته، لنډ را تاو شوم، تنگه کوڅه له قفسونو ډکه وه، د مختلفو مرغانو آوازونه تېره لگېدل. یوه دوکان ته ودرېدم، غولی له سویانو او کوترو ډک و، پورته د لرگي گڼ قفسونه را څرېدل. یوې مرغۍ ته مې وکتل، د ستونې سپینې پستې بڼکې به یې وپرسېدې، اخیستې هوا به یې په خواږه غږ بدله شوه. بوډا په بیره وویل:

—خوښه دې شوه، ارزانه ده؟!

ومې ویل:

—نه.

یو دم یې بې غاښونو خوله خلاصه شوه، په خوند یې وویل:

—ها! خو سم ووايه چې کوتر بازي؟!

تر لاس یې ونيولم، تنگ دوکان ته ننوتم، کوترو ته یې اشاره وکړه، ویې ویل:

—شیرازی، چپه پرې، ملاقي، بال سفېد، زردچه...کوم ډول کوترې غواړي؟!

زما ځواب ته ماتله نه شو، یوه سره کوتره یې ونيوله، ویې ویل:

—که د کوترو له ملاقه خوند اخلي، نو تر دې کوترې مه تېرېږه، په هوا کې په یوه سا اوه ځله را اوړي. هو! خو که د نورو د کوترو د نیولو

شوقی یې بیا هاغه توره کوتره واخله، یو خو له سپله نه جلا کېږي، بل
 په هر ځل الوتو خامخا یوه بله کوتره درته راوړي.
 یوې وړې نجلۍ یو کوچینی پتنوس را ووړ. د بودا ټنډه تروه شوه، په
 خشکه (غوسه) یې وویل:

—ولې مکتب ته نه یې تللې؟!

د نجلۍ څرې شونډې و خوځېدې:

—ناروغه یم، تبه مې ده.

بودا پتنوس وړ واخیست، نجلۍ بېرته له دوکانه ووته.

ومي ویل:

—څه دې ده؟!

بودا د لرګي په ډډه د سنیو دسترخوان هوار کړ، د کاسې له سره یې
 برغولۍ وښویاوه، په کورتو کې لنډه شوې ډوډۍ وه. څنګ ته ایښې
 بدنۍ یې کږه کړه، پر څرخه خاوره څرې اوبه تویې شوې. ماته یې وکتل، د
 ټنډې ګونځې یې لا سره ننوتې وې. ویې ویل:

—ډوډۍ خورې؟!

—نه.

—نور ښا پرېږده.

د دوکان له دروازې څنګ ته شوم.

بودا د پاستې ژۍ وړ پرې کړه، په ډکه خوله یې وویل:

—وبخنه، دې لمسی مې ماغزه را وخوړل، بانې کوي، پرون هم مکتب

ته نه وه تللې.

ومي ويل:

-خو نه دې ځي!

بوډا برگ راته وکتل:

-تا لکه چې د پاچا فرمان نه دی اورېدلی! مکتب یې پر نجونو او هلاکانو جبري کړی.

ومي ويل:

-نو ته د پاچا له وېرې خپله لمسی مکتب ته لېږې.

بوډا خپلې خړې ګوتې وختلې، وېي ويل:

-د وېرې خبره نه ده، د پاچا نا فرماني ګناه لري.

ومي ويل:

-خو دا نجوني لویېږي، حساب، هندسه او نور کوپري کتابونه به ووايي، ټکری به لیرې کړي، په مکتب کې به نوې نڅرې زده کړي....
د بوډا تنډه تروه شوه:

-ته څنگه افغان یې چې په خپل پاچا باور نه لرې! هغه چا چې موږ ته عزت را وبانښه، له کوپره یې خلاص کړو، وطن یې آزاد کړ، د هغه په اړه څنگه داسې چتیاټ وایې؟! وځه!

په بېړه له دوکانه ووتم، د بوډا له غوسې ډک غږ راپسې راغی:

-د پرنګي جاسوسه!

د سفارت لاره مې ونيوله. د پل خشتې جومات ته ګڼ شمېر خلک ور روان ول. د ملا تېره غږ راته، د جومې د لمانځه په خطبه کې یې امان الله خان، د خدای د رحمت سیوری ګاڼه.

درې ورځې له سفارته ونه وټم، ما باید کلکتې ته میاشتنی راپور تیار کړی وای، سخته وه، د خپلو جاسوسانو په واسطه ځینې را ټول شوي مالومات مې په شفر کې لیکل.

ما خستن مې لیکلی را پور له سره کوت چې د شعبې دروازه له دېوال سره ولگېده، سفیر و، وارخطا بنکارېده، ویل یې چې ارگ ته یې ور غوښتي یو.

د سفیر وارخطایی ته حیران شوم، ارگ ته د سفیر تگ کومه نوې خبره نه وه. سفیرانو به په میاشت کې یو ځل له پاچا سره کتل او د متقابلو اړیکو د ټینګښت، تجارت، فرهنګ، اقتصاد... په باره کې به یې خبرې ورسره کولې.

خو د سفیر بلې خبرې چرټي کړم. دا ملاقات د تشویش وړ راته ښکاره شو. پاچا همدا شپه او همدا ساعت ارگ ته ور غوښتي وو.

ځان مې تیار کړ، نیم ساعت وروسته، زه، سفیر او د سفارت یو بل هندو کارکوونکی په ارگ کې وو. موږ یې یوې وړې کوتې ته بوتلو، یوه ځوان چای او څو رنګه وچه مېوه راته راوړه، بېرته د باندې ووت. سفیر وویل:

— که خبره خرابه وای، دومره یې نه نازولو.

سفیر ته مې وکتل، شنې سترګې یې ځلېدلې. ومې ویل:

— دومره مه خوشاله کېږه! افغانان په خپل کور کې دښمن ته په درنه سترګه کوري.

سفیر یو دم ودرېد، وره ته مې وکتل، پاچا و. پاچا ټولو ته لاس ورکړ،
مخامخ راته کېناست.

امان الله خان مې له څو کلونو وروسته لید، وزن یې یو څه ډېر شوی و،
خو نور هماغسې تک سپین او ښکلی ښکارېده، یواځې غټې سترګې
یې له غوسې ډکې وې.
امان الله خان وویل:

__ ناوخته دی، وار له واره به د مطلب خبره راواخلم، ان مایک پېژنئ؟!
ټوخي واخیستم، له خولې مې چایو داره وکړه. پیاله مې پر مېز
کېښوده. بخښنه مې وغوښته. ژر مې له جېبه سپین رومال را وایست،
د خپلې کورتۍ د ټټر پر لنډه شوې برخه مې تېر کړ. سفیر ته مې
وکتل، په لاس کې نیولې پیاله یې لږ زېږدله....
سفیر په وار خطایي وویل:

__ نه!

__ ابراهیم او عبدالله خان څنگه؟!

سفیر غولې ته کتل.

پاچا له خپل جېبه یو پاکټ را وایست، خلاص کاغذ یې د سفیر مخې
ته پر مېز کېښود، ویې ویل:

__ له خپلې امضاه خو به نه یې پښیمانه؟!

د سفیر سترګې رډې راختلې وې.

پاچا وویل:

دا درې کسان مو له اسنادو سره ونيول، ستا د سفارت کار کونکي دي، په کتغن کې يې ځينې کسان د نظام پر ضد بغاوت ته هڅول، منفي تبليغ يې کاوه، د عطاالله په نوم يوه خان ته يې دوه ويشت ټوپکه ورکړي ول....

پاچا ودرېد، سفير ته يې وکتل، ورو يې ويل:
دوه اويا ساعته! يواځې دوه اويا ساعته وخت لرې چې له افغانستانه ووځي!

بېرته سفارت ته راغلو، سفير په غوسه و، خو چاره يې نه لیده، درېيمه غرمه يې تلگراف راته وکړ، ليکلي يې و چې پېښور ته په خير را ورسېدم.

يوه اونۍ وروسته د چانسلر ليک راغی، امان الله خان ته يې ليکلي و چې الن مايک انگرېز دی، دی بايد د برېتانيې د قوانينو له مخې محاکمه شي.

په دوهمه ورځ سفارت ته له ارگه ليک راغی، مجبور وم چې د ليک محتوا چانسلر ته تلگراف کړم. امان الله خان چانسلر په دروند نوم ياد کړی و، وروسته يې ليکلي و چې افغانستان يو خپلواک هېواد دی، خپل قوانين لري، ښاغلی الن مايک به د دې هېواد د قوانينو له مخې محاکمه شي... تاسو ته د پوره عدل او انصاف ډاډ درکوم.

يوه اوونۍ وروسته محکمه داېره شوه، الن مايک، ابراهيم او عبدالله خان يې په اعدام محکوم کړل. بل سهار د سفارت په انگرې کې يو تور موټر ودرېد، څلورو افغان پو ځيانو يو تابوت را کښته کړ، ورغلم، د

سفارت یوه کارکوونکي د تابوت تخته لیرې کړه، الن مایک د عیسویانو له دود او مذهب سره سم په یوه نوې توره دریشي کې پروت و، نېکته یې ور تړل شوې وه، د کورنۍ د تتر له جبهه یې سور گلاب را وتلی و.

دې سړي ته مې څو وارې ویلي وو چې په دې خلکو کې ورو- ورو کار کوه، دومره تېز مه ځه، نه یې منله.

گرمې وه، تابوت مو په هماغه ورځ پېښور ته ولېږه.

مياشت وروسته بل سفير راغی، څلور هېوکي وچ کلک بوډا و، د موږک غونډې وړې سترگې یې درلودې. په لومړۍ ورځ یې د ټولو شعبو کاغذونه ور وغوښتل، د خدمتگار له خولې خبر شوم چې په څلرویشو ساعتونو کې یې یواځې درې ساعته خوب کړی.

سهار ته جلسه ونیول شوه، د احتیاطي تدابیرو په اړه وغږېدو، موږ پوهېدو چې سفارت د پاچا د مخفي کسانو تر څارنې لاندې دی. نوي سفير امر وکړ چې سفارت ته تر یو څه وخته زموږ هیڅ افغان جاسوس نه شي راتلای.

مياشت ووت، د سفارت دروازې ته مخامخ په دواړو پښو گوډ پروت سوالگر، سبزي پلورونکی او په خاورو کې ناست سیک تاوید لیکونکی ورک شول.

د سفارت کارکوونکي خوشاله وو، ویل یې چې د پاچا شک وخوت، خپل جاسوسان یې ور ټول کړل، تر دې وروسته به سفارت تر څارنې لاندې نه وي، خو د سفير وړې سترگې ونه ځلېدې، ویې ویل چې د

امان الله خان په اړه يې ډېره مطالعه کړې ده، پام کوئ! پاچا ساده سړی نه دی!

د سفير خبره سمه وه، يوه اوونۍ لا نه وه وتلې چې له ارگه رسمي مکتوب راغی، ليکلي يې و چې د سفارت کارکوونکي حق لري چې په آزاده توگه په ښار کې وگرځي، خو د نجونو د زده کړې په برخه کې د افغانانو د ذهني خرابول، زموږ په داخلي چارو کې ستاسو لاسوهنه ده....

سفير په غوسه و. په هماغه ساعت جلسه ونيول شوه، د سفارت يوه صوفي کارکوونکي په ماته گوډه ژبه وويل چې دوې ورځې مخکې يوه سماوار ته ورغلم، ساده کليوال ول، زما هرې خبرې ته يې سرونه خوځول.... وخت مې غنيمت وگاڼه، د نجونو مکتب مې را واخيست، په کوپړاو فحشا مې ختم کړ....

سفير مېز په سوک وواهه، په غوسه يې وويل چې د ده له اجازې پرته هېڅوک له سفارته نه شي وتلای!

خو د سفير په دې امر کې زه نه راتلم، زما مستقيم امر چانسلر و، له کلکتې به راته ويل کېدل چې څه کوه او څه مه کوه!

وخت ووت، خو احتياط به مو تر کومه کاوه؟! کلکتې کلنی راپور غوښت، دا راپور په انگلستان کې ملکې ته هم رسېده. چاره نه وه، موږ بايد له ځينو ولايتونو خپل افغان جاسوسان راغوښتي وای. سفير نه قانع کېده، ويل يې چې سفارت ته د جاسوسانو راتگ، د توپ خولې

ته د هغوی تړل دي... فکر مو وکړ، لاره مو ومونده، د عکسونو یوه لوی نندارتون له شکه ایستلو.

د افغانستان له خارجه وزارت سره وغږېدو، ویې منله، ویې ویل چې د نوري دنیا له پرمختګ سره د افغانانو بلدېدل زموږ په ګټه دي. وخت ووت، له پېښوره په سلګونه نوي او زاړه عکسونه را ورسېدل، ټول عکسونه د اروپا له پرمختګه غږېدل.

د سفارت د انګړ دېوالونه مو له مختلفو عکسونو ډک کړل. ارګ او ځینو دولتي ادارو ته مو بلنلیکونه ور ولېږل، پر دوکانونو، نانوايانو، حمامونو... مو واړه، واړه کاغذونه ولګول، په دې کاغذونو کې لیکل شويو لنډو جملو عام افغانان، د عکسونو درې ورځني نندارتون ته را بلل.

په لومړۍ ورځ ګڼه ګڼه کومه وه، یواځې له ځینو وزارتونو یو شمېر دولتي مامورین راغلي ول، خو د دې خلکو په جلبولو کې مو ډېره ګټه لیده، له هریوه سره به مو خندل...

پوښتنو یې سترې کړو، د سفارت کارکوونکو باید د عکسونو په اړه مالومات ورکړي وای. یواځې د زراعت له یوه مامور سره مې یو ساعت خبرې وکړې، ده به هر عکس ته درولم، د تراکتورونو، ترېشرونو، پر ونو، بوټو د دوا پاشی د ماشینونو... زراعتي کود... په باره کې به یې پوښتنې کولې « بیه یې څو ده، څه کار کوي! زموږ دهقان او زراعت ته به څومره ګټور وي؟! څنګه یې دې وطن ته راوړای شو؟!...».

د تشناب په پلمه مې ځان ترې خلاص کړ، خو بل ځوان راته ودرېد، ده یوه عکس ته اشاره وکړه، ویې ویل چې ایا د چرگورو د ایستلو داسې کوم ماشین به نه وي چې له برق پرته کار وکړي؟! د سفارت نورو کارمندانو ته مې وکتل، تر هر یوه به ډله را ټوله وه، د سفارت کارکوونکو به د عکسونو له مخې په نړۍ کې د نوي صنعت په اړه خبرې کولې....

حیران شوم، دلته لا څو کاله مخکې دا خبرې نه وې، د پخواني پاچا مامورینو به یواځې د ښه آس، ښه باغ، جنگي زرک، دوهم یا درېیم واده... په اړه خبرې کولې، خپل جیبونه به یې ډکول، خو اوس دې خلکو ته نوي ځوان پاچا د وطن او پرمختګ مینه ورنښودلې وه. په دوهمه ورځ د سفارت انګرې له عامو خلکو ډک شو، دوی یواځې عکسونو ته کتل... یو هم نه ورتو، نه ارزېدل، له دوی سره وخت تېرولو ګټه نه راته کوله.

له پلان سره سم زموږ جاسوسان په درېیمه ورځ راغلل، د خلکو په ګډه ګوڼه کې چا شک نه اخیست، مخکې بلد ول، یو-یو د سفارت تر تعمیر لاندې زېرمیني ته کښته شول.

اوږده مېز ته اتلس کسه کېناستو، څلور موږ او پاتې افغانان ول. سفير په پښتو او دري نه پوهېده، ترجمان یې درلود، خو پاتې دوو انګرېزانو مفهوم ورنه اخیست. سفير لنډې خبرې وکړې، له مېلمنو یې مننه وکړه چې خطر یې ومانه او سفارت ته راغلل. وروسته یې له راغلو کسانو گزارش وغوښت.

لومړۍ یوه هراتي ملا غاړه صافه کړه، خبرې یې په بسم الله پیل کړې، ویې ویل چې افغانانو ته د ملا هره خبره د منلو وړ ده، (نه) نه پکې وایي، خو د امان الله خان په باره کې اور نه اخلي، هېڅ هم نه مني، وایي چې دیوه داسې غازي پر وړاندې به څنگه راپورته کېږي چې انگرېزان یې له وطنه وشرل....

بیا له کندهاره راغلي یوه له رنګه تور خان خبرې وکړې، ویې ویل چې له ډېرو خانانو او ملکانو سره یې ناستې درلودې، دا یې ورته ویلي چې تېر پاچا به خانانو او ملکانو ته تنخوا او ځینې نور امتیازات ورکول، خو امان الله خان هر څه بند کړل... خانانو ته یې په سپکه وکتل، یو څه ژوندي شئ... خو ګټه یې ونه کړه، یواځې دوه خانان یې یو څه بد بیننه کړي دي، نورو ته تر خپلو شخصي ګټو د پاچا ګرانښت او وطن مهم دی.

وروسته له غزني راغلی یو په ونه لوړ افغان پوځي ودرېد، ویې ویل چې په یوه کال کې یې ان د یوه عسکر نظر هم بدل نه شو کړای، پوځ پاچا ته وفاداره دی، امان الله خان یې تنخوا ور ډېره کړه، په نس یې ماړه ساتي، هېڅ صاحب منصب حق نه لري چې پر خپلو عسکرو دکور بېګار وکړي....

قاضي پورته شو، په ادارو کې یې د رشوت د مخنیوي په اړه خبرې وکړې، ویې ویل چې مجازات ډېر شوې دي، په تېره یوه میاشت کې یې یواځې په بدخشان کې څلور رشوت خواره قاضیان بنديان کړل.... خلک خوشاله دي، د پاچا پر ضد یوه وړه خبره نه مني....

بیا یوه پکتیاوال یوه کیسه را واخیسته، ویې ویل چې پاچا خلکو ته د قناعت ورکولو اجبه ژبه لري. څه موده مخکې له امان الله خان سره یو ځای ته روان وو، مخکینی موټر خراب شو، نور موټرونه و درېدل. د بنسټه وه، لمر تود لگېده. له نږدې کېږدو سپین ږیرې راغلل، کوچیان ول، پاچا ته یې کلکې غېږې ورکړې، امان الله خان همالته په خاورو کې ورسره کېناست. کوچیانو ته یې وویل چې د مالونو د دواوو په اړه یې له جرمنیانو سره خبرې کړې دي، په لنډ وخت کې به دې وطن ته را ورسېږي، د مېړو، غواوو او پسونو تلفات به کم شي.... خو کوچیانو د پاچا له خبرو سره دلچسپي ونه بنوده... یوه بوډا په خواره خوله وویل:

ـ صېب! اورېدلې مو دې چې کوچیانو ته مالین را لېږئ! که دا نجوني له سبقه ماف کې نو دین او دنیا به دې سمه وي.

پاچا یوې کوچۍ نجلۍ ته اشاره وکړه، نهه، لس کلنه وه، ببر وېنسته یې نېغ ولاړ ول، کله چې به پر ځمکه پرتو خوشایو ته ټیټه شوه، د اوږده خیرن کوچیانې کمیښ لمن به یې پورته ودرېده، د پښو لوڅې پونډۍ به یې ښکاره شوې. پرتوگ یې نه و.

پاچا وویل:

ـ هاغه نجلۍ څوک ده؟

یوه ډنگر کوچي وویل:

ـ صېب! زما لورکۍ ده!

ـ څه کوي؟!

— پچې او خوشایي ټولوي.

— مانا گټه درته کوي؟!

— هو صېب! که زموږ نجوني پچې جارو نه کړي، نو د پگدان سوږ بوله.

پاچا وويل:

— زه له شریعتہ وتلی کار نه کوم، همدې نجونو ته ټکری ور پر سروم، پرتوگ وراغوندم، اودس او لمونځ ورزده کوم، نظافت وربښیم، درس ورباندې وایم، په ژوند یې پوهوم... اوس یې هم گټې ته ناست یاست، خو غواړم چې ابرومندانہ گټه درته راوړي. په مکتب کې څه بدې ده؟! هه! اوس به ټوله ورځ د پوه د پگدان پچي او خوشایي درته را ټول کړي، خو که دا نجلۍ درس ووايي، ډاکتره یا معلمه شي، وطن به جوړ کړي، د خوشایو پر ځای به تنخوا درته راوړي....

د پکتیاوال کیسه لا نه وه خلاصه چې د سفارت یو کارمند راغی، په وارخطایي یې وویل چې له انگره ټولو خلکو منډه واخیسته.

زه او سفیر د باندې ووتو، میدان تش و، یواځې عکسونه باد رپول. عمومي دروازې ته ورغلو، ډله خلک پر یو چا راټول ول. د سفارت د ساتونکې پر څوکی ودرېدم. پاچا هسکه شمله درولې وه، په سپینه کندهارۍ غاړه او توره سدرۍ کې ښکلی ښکارېده.

سفیر ته مې ځای ورکړ، غړۍ یې اوږده کړه، ویې ویل:

— دا سړی لېونی دی.

د خبرې په هدف یې پوه شوم، ومې ویل:

— نه، لېونی نه دی، پر خپلو خلکو باور لري.

د سفیر شونډې و خوځېدې:

— ان د بریتانیې غونډې په امن ملک کې لا زموږ ملکه هم له ګارډ او امنیتي چارو پرته د باندې نه شي را وتی، خو په خبره کې یې وړولوېدم: — خو دلته، همدا ملت، د خپل پاچا ساتونکی دی. سفیر په حیرانۍ پاچا ته کتل... ومې ویل:

— دا یې لومړی ځل نه دی، پاچا کله کله ښار ته راوځي، جوماتونو ته ورځي، له خلکو سره ګوري، په عادي سماوارونو کې چای څښي... یوه شېبه ودرېدو، بېرته زېرمیني ته کښته شوو. د پاتې جاسوسانو په خبرو کې هم امېد نه و.

مازديګر مې د طلوع افغان له اخباره مهم ټکي را وایستل، سفیر ته مې ور وړل. ده د امان الله خان د نظامنامې انګرېزي ژباړه لوسته. دې نظامنامې دوه اويا مادې درلودې، دا مادې د جلال آباد د لويې جرګې ټولو اته سوه دوه اويا برخه والو منلې وې.

سفیر اشاره راته وکړه، کپناستم، عینکې یې لیرې کړې، ویې ویل: — امان الله خان د افغانستان په څو زره کلن تاریخ کې په لومړي ځل اساسي قانون (نظام نامه) جوړ کړ، ما د ډېرو اروپايي هېوادونو اساسي قوانین لوستي دي، خو دې سړي چې خپلو خلکو ته څومره انساني او بشري حق ورکړی دی، په ډېرو قوانینو کې مې نه دي لیدلي.

سفیر غلی شو، عینکې یې بېرته پر سترگو کړې، نظامنامې ته یې وکتل، ویې ویل:

په دې نظامنامه کې راغلي چې ټول افغانان برابر حقوق لري، مریتوب منع دی، مطبوعات آزاد دي، هر چا ته باید د کار او کسب د زده کړې زمینه برابره شي، بېگار ختم دی....

ما نظام نامه لوستې وه، د سفیر خبرې اوږدې، تکراري او سترې کوونکې وې، خو د نزاکت له مخې مې څه نه ویل.

سفیر اوږدې خبرې وکړې، بیا یې ماته وکتل، ویې ویل:

دا سړی له خپلو خلکو سره څومره په اخلاص چلېږي، ته راته ووايه! کوم پاچا به په خپله، له کوم زوره پرته خپل واک محدود کړي؟! خو امان الله خان دا کار وکړ، ډېر واک یې خپلې کابینې او نورو مامورینو ته ورکړ....

نیم ساعت وروسته خپلې کوټې ته لاړم، د پاچا وروستي فرمانونه مې را واخیستل، تر دې دمه به هندوانو پر خپلو پگړیو ژېړه پټه ترله چې په اسانۍ وپېژندل شي، خو د پاچا په فرمان کې دا کار اقلیتونو ته سپکاوی یاد شوی و، ویلي یې و چې هندوان او سیکان هم افغانان دي او له دې وروسته له هغو ټولو حقوقو برخمن دي چې نور افغانان یې لري.

په دې فرمان کې دا هم راغلي وو چې له دې وروسته د هندوانو او سیکانو اولادونه په عمومي مکتبونو کې درس ویلی شي.... په دوهم فرمان کې ټولو اقلیتونو ته د مذهبي ازادۍ د ورکړې یادونه

شوې وه، لیکلي و چې هر څوک خپل مذهبي مراسم په ازاده توګه تر سره کولای شي....

نور فرمانونه مې ولوستل، د فردي ازادي، تعلیم، نظم، پرمختګ او نورو اصلاحاتو په اړه ول... دا وطن یې له خوارې ورځې ایست. اوږد وغزېدم، ډېر فکر مې وواهه، د پاچا او د دې وطن د تخریب لاره مې ونه مونده.

سوزان تر دې ځایه د خپل غور نیکه یادښتونه ولوستل، ګرې ته یې وکتل، د شپې لس بجې وې، خو ورور، پلار او مور یې لا د کشتۍ په لوی سالون کې موزیک ته ناست ول، د ګروپ سویچ ته یې لاس ور وغځاوه، تیاره شوه، سترګې یې پټې کړې.

* * *

سوزان خپل ورور ته وکتل، ټام د وحشي هوسی بچي ته نږدې ولاړ و.
ورغله، د هوسی بچی وترهېد، منډه یې واخیسته، د ټام تندۍ تریو
شو. په خشکه یې وویل:

—ودې وپراوه.

سوزان وویل:

—وبخښه، خو هوسی بیسکیت نه پېژني.

ټام په ورغوي کې نیولی بیسکیت بېرته په پاکټ کې واچاوه.
سوزان خپل پلار ته وکتل، په یوه نیکر کې پروت و، ځانته یې لمر
ورکاوه.

سوزان بېرته خیمې ته ننوته، د خپلې مور له سره یې پرستن لیرې کړه،
ویي ویل:

—خوب خو په کور کې هم کېده.

لارا کېناسته، سترگې یې وموښلې.

سوزان د خپل غور نیکه کتابچه ور واخیسته، د باندې ووته. د اوبو پر
ژۍ پر یوه هواره ډبره کېناسته، پورته یې وکتل، په غرونو کې سپېره
ځای نه ښکارېده، ټول له ونو ډک ول. اوبو ته یې وکتل، په وړه کیشتی
کې سپور بوډا له چنگکه ماهی خلاصاوه.

سوزان کتابچه ور واخیسته، باد نرم و، لمر پوست لگېده. سوزان په کتابچه کې په نښه شوې پانه پرانیسته. ډېوید جونز لیکلي و: _ ۱۹۲۴ م کال، د اپرېل دوهمه_ برېتانوي هند_ پېښور.

تېرې څو میاشتې مې په مدراس، لاهور او پېښور کې تېرې کړې، سترې ورځې وې، حالات له کنټروله وتلي ښکارېدل، د برېتانوي هند په ډېرو برخو کې د انگرېزانو پر ضد خلک را پورته شول، دوی له امان الله خانه د آزادۍ الهام اخیستی و، زرگونه هندوان، سیکان او مسلمانان مو ووژل، خو نه کرارېدل. حملې یې لا تودې وې. اړ شوو، له چانسلر سره مو په ورځو ورځو خبرې وکړې، هره ممکنه لاره مو وسنجوله، خو د افغانستان د خپلواکۍ او چټک پرمختګ څېره مو نه شوای تته کولای.

اخیر له برېتانې څو کسه راغلل، ویل یې چې په برېتانوي هند کې د ځینو مسلمانانو ژوند نور هم پسې تریخ کړی. دا خبره حیرانوکې وه، خو د راغلیو کسانو خبرو له خطر سره سره قناعت راکړ.

د دې نخشې عملي کولو احتیاط غوښت، موږ باید حالات دومره هم نه وای خراب کړي چې برېتانوي هند ته یې تر ګټې تاوان ډېر وای.

له پلان سره سم مو په ځینو مسلمان مېشتو سیمو کې کلیساوې جوړې کړې، په ځایي اوسېدونکو بده ولگېده، ویل یې چې دلته خو عیسویان نه اوسي... نو.... مظاهري را ووتې، جوړو شویو کلیساووته یې اور ور واچاوه.

دا خبرې مو د برېتانياوي هند په اخبارونو کې لا وپرسولې. د هجرت له پاره تبلیغ ته زمینه برابره شوه. زموږ صوفيانو جاسوسانو په هر جومات کې تقریرونه شروع کړل، ویل به یې انگریز عیسویت خپروي، ښه لاره یې هجرت ده... خو د جهاد نوم به یې نه اخیست.

په دې مو بسنه ونه کړه، په هندوانو او سیکانو کې مو خاص کسان وگومارل، دوی پر هغو مسلمانانو ژوند تریخ کړ چې په سیمه کې اقلیت ول.

هجرت! خو کوم ځای ته هجرت؟! مالومه وه، خلک د ایران په شیعه حکومت بې باوره ول. لنډ او د ډاډ وړ ځای افغانستان و.

تبلیغ دومره تود و چې هره ورځ به په زرگونه کسان د ډیورنډ تر کرښې اوښتل. په دې کې زموږ خپل خلک هم وو، دوی ته وظیفه ور سپارل شوې وه چې تر خپله وسه افغانستان ته د نویو ورغلیو مهاجرینو او ځایي اوسیدونکو تر منځ اختلافات را وپاروي.

په دوو میاشتو کې زرگونه کورنۍ افغانستان ته لاړې، د مهاجرینو ډېر فشار پر کابل او نورو لویو ښارونو راته، دې کسانو خواږه، جامې او سرپناه غوښته... زموږ د پلان له مخې باید دا مهاجرین بېرته برېتانياوي هند ته راغلي وای، دلته یې په افغانستان کې د سخت ژوند او له زرگونو ورغلیو مسلمانو مهاجرو کورنیو سره د حکومت د نه همکاري کیسې کړې وای، په برېتانيوي هند کې یې د امان الله خان پر ځلانده تصویر خاورې ور پاشلې وای... او د آزادۍ احساس مې شوای وای، خونتیه یې زموږ د تمې خلاف وخته، د امان الله خان د فرمان

له مخې نویو ورغلیو مهاجرینو ته د کورونو د جوړولو له پاره ځمکې ورکړل شوې او ځایي اوسېدونکو خپله ګوله ورسره شریکه کړه.

برېتانیایي هند ته بېرته یواځې هغه کورنۍ راغلې چې د ستوري لېږل شوې وې. دا کورنۍ مو د ټول هند په مسلمان مېشتو سیمو کې ووپشلي، دوی به د امان الله خان پر ضد تبلیغ کاوه، ویل به یې چې امان الله خان عیاش پاچا دی، جوماتونو ته یې قلفونه وراچولي دي، د کوپر قانون چلوي... ده خپل خلک په ګېډو نه وو ماړه کړي، نو موږ ته به یې څه خیر را رسېده....

خو دې تبلیغ تر ډېره کار ونه کړ، له افغانستانه نوې خبرې راتلې، له مهاجرینو سره د پاچا او رایت د نېک سلوک خبرې زموږ له کنټروله ووتې. چانسلر امر وکړ چې افغانستان ته تلونکې کورنۍ را وگرځوي. وېره یې پر ځای وه، له ورغلو مهاجرینو سره د پاچا او افغانانو نېک سلوک موږ ته تاوان رارساوه.

پلان ناکام شو، زه بېرته کابل ته لاړم. په لنډه موده کې نور تغیرات هم راغلي ول. لویې لیسې او مسلکي مکتبونه جوړ شوي وو، ترکي، هندي او جرمني استادانو به زده کړې ورکولې. تر دې دمه په ټول افغانستان کې درې سوه دوه ویش مکتبونه جوړ شوي وو.

بازار له افغاني تولیداتو ډک و. افغانستان په خپله د غوړیو، صابون، قندو، بورې، عطرو، سیمنتو، ټوپکو، باروتو جوړولو... او د اوسپنې ویلي کولو کارخانې درلودې.

د معدنونو پر استخراج او په ښارونو کې د اوبو رسولو پر عصري سیستم چټک کار روان و...

اخبارونه مې ولوستل، افغانستان خپله راډیو درلوده، په کندهار او جلال اباد کې د برېښنا د تولید لویې او وړې خونې پرانیستل شوې وې. فرانسوي او جرمني شرکتونو د دې هېواد له شماله تر جنوبه پورې د رېل د پټلۍ د لیکې د جوړېدو پر پلان کار کاوه، ولایتونه له مرکز سره د تلگراف او تلفون په واسطه تړل شوي وو، په کابل کې جوړ شوي مرکزي بانک لومړني بانک نوټونه را وایستل. د دې هېواد په لویو ښارونو کې د ملکي هوايي ډگرونو د جوړېدو کار په چټکۍ روان و....

تر دې دمه افغانستان دوولس ملکي طیارې درلودې چې پېلوټان یې جرمنیان ول، خو پاچا پنځه ویش کسان د پیلوټۍ د زده کړې له پاره مسکو ته لېږلي وو.

هر زون خپل اخبارونه درلودل، دا اخبارونه د وطن دوستۍ، اتحاد، او د نویو پرمختگونو له خبرو ډک ول... د پاچا په امر په لویو ښارونو کې لویې کتابخانې جوړې شوې وې، خلکو به د مطالعې له پاره کتابونه امانت ترې وړل...

د مالیاتو قانون جوړ شو، د مالیاتو ټکټونه چاپ شول، چا چې به مالیات ورکول، په مقابل کې به یې د مالیاتو له ماموره ټکټ اخیست، په دې توګه تر ډېره د رشوت مخه نیول کېده.

پاچا د خپل هېواد له آبادۍ سره لېونی مینه درلوده. له کاره یې خوند اخیست. ده د خپلو کارونو د تنظیم له پاره منظم پلان درلود.

شنبې یې د تجارت، مالیې او معارف کارونو ته ځانگړې کړې وه. یکشنبې یې له تجارانو، سفیرانو، او بهرنیو دیپلوماتانو سره کتل. دوشنبه یې د وزیرانو په مجلس کې برخه اخیسته، سې شنبې یې له وزارتونو را غوښتل شوي راپورونه لوستل. چهار شنبه یې له خلکو سره کتل او پنجشنبه یې هم د کرنې، عدلیې، امنیت... ستونزې خپرلې. دې بوخت سړي به ان د جومې په ورځ هم د ملاامانو، قومي مشرانو او سپین رېرو مشکلات اورېدل...

فکر په مخه کړم، سپېرې شونډې او تش ماغزه ژر غلامي ته ټټر وهي، خو دې سړي چټک کار کاوه. خپل خلک یې له خواري او بې تعلیمې ورځې را ایستل.

په دې تشو ماغزو کې د الفبا د یوه ټکي اضافه کېدل هم برېتانیې ته خطرناک و.

په کابل کې مې د اوسېدو میاشت نه وه پوره چې تلگراف راغی، چانسلر په بېړه پېښور ته ور غوښتی وم. دوهمه ورځ مې پېښور ته ورسوله. چانسلر مې ولید، حیران شوم، له سلام او کلام پرته یې په خوند وویل:

د پوپه جونزه! له دې وروسته به زېږې ته چاره نه وروړې!
سوزان یو دم چیغه کړه. په بېړه ودرېده، په گریوان کې یې ګوتې ننه ایستې، پر وښو وړه څرمبنکۍ ولوېده. تام ته یې وکتل، خندل یې...

سوزان منڊه پسي واخيسته، خو ٿام ڳڙندي و، سوزان ودرېده. په
ستري ساه يې وويل:

— احمقه! دا نو ټوکه وه!

بېرته خپل ځای ته راغله. سپين تندي يې نرۍ ګونځې پيدا کړې:
— اه! نه!

ټيټه شوه، کتابچه يې داوبو له ژۍ وړ پورته کړه، د سر څو لنډې پانې
يې سره سريښ وې. کتابچه يې لمر ته کېښوده، خپل پلار ته يې وکتل،
پر سيخونو پيلو غوښو ته يې پکې واهه. کشتۍ ته ورغله، ټپله يې
کړه، د جهيل د اوبو سره څپه يې زنگنو ته وړ پورته شوه.

د مور غږ يې واورېد:

— پام کوه!

سوزان په کشتۍ کې کېناسته، د دواړو غاړو پاروګان يې ووهل، خو
لنډه را وګرځېده، کتابچه يې وړ واخيسته، بېرته کيشتۍ ته ورغله،
شېبه وروسته د جهيل په څنډه کې ولاړ کب نيونکي کوچيني ښکارېدل.
سوزان پاروګان پرېښودل، کيشتۍ تر يوه ځايه کراره تله، وروسته
ودرېده. سوزان ستوني ستغ پرېوته، کتابچه يې مخ ته ونيوله،
پرسترګو يې سيوري راغۍ. سرې شونډې يې وڅوځېدې:

۱۹۲۵ م کال. د اپرېل ديارلسمه. د لويې پکتيا غرونه:

— اه! د ږېرې له خارښته ستري يم، ږېره اوږده شوې ده، يوه لوېشت، يا تر
دې ږېره، نه پوهېږم! خو کله چې کېښته ګورم، د ږېرې وېښته مې سترګو

ته درېږي. خربيلې ډېره نه ښکارېده، خواوس سپين ډکې له ورايه پکې وينم.

لمر دی، غرونه شنه لمبه کوي، تر سره په شنو ونو کې پټ دي. دلته دوي ورځې مخکې را ورسېدو، ابادي نه شته، تر اوسه مو يواځې د مرغانو آوازونه اورېدلې دي. دا ځای قدم شاه خوښ کې، خوښ نه، له پخوا يې دلته راتگ په نېټ کې و. يوې لويې او ارتې سمخې ته يې راوستم، پای يې نه مالومېږي، سوږ بوی پکې پروت دی. قدم شاه سهار اته بجې له دوو کچرو سره ووت، دوه ساعته تېر شول، تر اوسه يې درک نه شته.

ما په دې دوو ساعتونو کې غزول شوی سيم له سره وکوت. مازې يو ځای ښکارېده، سل متره سيم په خاورو او ډبرو کې پټ و. بيا مې چلتار پر سر کې، په آينه کې مې وکتل، سوچه عرب وم.

اه! په پېښور کې د تېرو څو مياشتو مهم ټکي هم په ليکلو اړزي. اتيا کسان وو، دوي مياشتې مو په زېر زمينيو کې تېرې کړې، هر څه همالته ول. په دهليز، اشپز خانه، کوټو، تشابونو ... کې ژېړ گروپان بل ول. دوي مياشتې، پوره دوي مياشتې مو يواځې خبرې واورېدې. خو سترې خبرې نه وې، په دې موده کې مې ډېر څه زده کړل.

موږ ته به انگرېز، عرب، هندي او افغان استادان راتلل. د افغانستان د مختلفو قومونو، دود، کولتور او عقيدو په باره کې به راته غږېدل، د جاسوسي نوي، عصري وسايل به يې راته راوړل ... د هرې وسيلې تشرېح او اهميت ډېرې خبرې غوښتې.

دوې میاشتي وروسته یې نومونه راباندې کېښودل، مختلف نومونه. مارگیر اغا، غیبگو، پیر کرم شاه، د مدینې خواجه... د هر یوه په نوم کې د پیر، اغا، خواجه، خلیفه، حضرت،... ټکي مهم ول. ماته یې د بغدادی پیر نوم انتخاب کړ.

یوه ژبه حتمي وه، دا اتیا کسان باید په پښتو یا فارسي، یوې ژبې پوهېدئ، بس! له دوو کسانو پرته یوه هم د ژبې ستونزه نه درلوده. لومړی یو په ونه لوړ تک سپین انگرېز و، هغه ته یې د پیر ګونګه لقب وټاکه، بله چاره نه وه، ژبه یې نه وه زده، ګونګی یې کړ، ده باید یواځې لاسونه خوځولای، نور کار یې افغان ملګري ته پرېښود، هغه به د پیر ګونګه له حرکاتو اخیستې مانا خلکو ته ویله.

دوهم یو هندو صوفي و چې له هندي پرته په بله ژبه نه پوهېده. ده ته یې د دیو بندي پیر لقب ورکړ.

بیا یې اتیا کسان سره ووېشلو، خلوبښت دوه نفري ګروپونه یې جوړ کړل، له اته دېرشو انګرېزانو، عربو او هنديانو سره یې یو-یو داسې کس ملګری کړ چې په سیمه کې بلد ول.

وروسته د څېرو له مخې تقسیمات شروع شول. ډېر انګرېزان د افغانستان هغو سیمو ته وټاکل شول چې اوسیدونکي یې له ښکاره سره ول. خو هندوانو او عربو دا مشکل نه درلود، دوی هرې سیمې ته جوړېدل.

ما هم کومه ستونزه نه درلوده، انگریز و م، خو رنگ مې کوم مشکل نه جوړاوه. ما او لارنس ته، چې اوس یې پیر کرم شاه باله وویل شول چې تاسو به ډیورنډ کرښې ته نږدې په دوو مختلفو سیمو کې فعالیت کوئ. قدم شاه یې ملگری راته وټاکه. قدم شاه له ونې ټیټ دی، تر لویشتې اوږده ږیره لري، په چالاکی کې یې وړې ده.

په دې څلوېښتو گروپونو کې لومړۍ د افغانستان شمالي برخو ته انتخاب شوې کسان ولېږل شول. نورو کومه ستونزه نه درلوده، یواځې تر کرښې په غرنیو پټو لارو واوښتل، وروسته یې له عامو موټرونو او سړکونو استفاده کولای شوای. خو د افغانستان شمال ته د انگریزانو تگ یو څه سخت و.

دوی لومړۍ د چترال له لارې بدخشان ته لاړل، بیا یې له هغه ځایه نورو سیمو ته مخه کړه. خو ما او زما ملگری کومه ستونزه نه درلوده، دوی کچرې مو واخیستې، لومړۍ مو لویو خلطو ته د جاسوسۍ وسایل، توپانچه، دوربین، مختلفې دواوې... او خوراکي مواد ور واچول، بیا مو دینې کتابونه ور باندې کېښودل، سپینو پگړیو، اوږدو ږیرو، چونډارو گردو لمنو او د کچرو پر سر ښکاره اېښودل شوو دیني کتابونو له شکه ایستلو.

ان د وزیرو په یوه جومات کې مې لا د پټې خولې جمه هم ورکړه. کرار تلو، دوی شپې مو ستورو ته تېرې کړې، درېیم ماښام مو یوه کلي ته ورووړ، ضرورت نه و چې ځانونه معرفي کړو، خلکو په خپله عالمان

بللو، ویل یې چې د هندوستان دینې مدرسوته تللي عالمان بېرته خپلو کورونو ته روان دي.

ماخستن یې غوړه بنورو راته راوړه، سهار مو د شیدو له چایو سره تازه کوچ وخورل.

ټوله ورځ مو مزل وکړ، پاتې شپه مو په غره کې تېره کړه، بل ماښام همدې غار ته را ورسېدو.

بل ځای نه شوای تلای، قدم شاه دا غار پخوا هم لیدلی و، د دوو میاشتو زده کړې په وخت کې یې انگریز استادانو ته قناعت ورکړی و چې دا ځای د فعالیت د پیل له پاره ښه دی.

ستړي وو، شپه مو په خوب تېره کړه، خو سهار مو لومړی خوراکي مواد، دوا... او د جاسوسی وسایل د غار تیارې برخې ته یووړل، بیامو سل متره سیم تر خاورو لاندې کړ، د سیم په دواړو خواوو پورې یوه یوه کوچینی دستگاه تړل شوې وه. یوه دستگاه مو په غار کې د اېښودل شویو کتابونو شاته پرېښوده، بله مو لاندې چینې ته نږدې د لویو ډبرو په مینځ کې پټه کړه.

اه! قدم شاه را راوان دی، باید ورشم چې څه یې کړي دي. سوزان بله پانه واوړوله.

بل یادښت دوی اونی وروسته لیکل شوی و:

_قدم شاه خوشاله و، ویل یې چې په غره کې یې د لېوانو انگولا اورېدلې وه، لیرې خوشې کړې کچرې به بیا ونه وینې.

په لومړۍ ورځ مو څوک ونه لیدل، خو دوهم سهار مو د زنگولې آواز واورېد، قدم شاه په منډه دباندي ووت، له سیرلي سره راغی، دتک تور سیرلي سپینه ټنډه ښکلې ښکارېدل. قدم شاه د سیرلي کباب ته خوشاله و، خو ما ورته وویل چې حوصله وکه، دا کوچینی سپرلی به لوی پسونه درته راولي.

زنگوله مې ترې خلاصه کړه، تار مې ورپورې وتاړه، د سمخې په تیاره برخه کې مې پورته را وځړوله. د تار بله څوکه مې تر کتابونو راوړه. دې تار د خاورو رنگ درلود، تر وېسته نری و، له ځمکې سره نه ښکارېده.

قدم شاه ته مې وکتل، سترگې یې ردې راختلې وې... ومې ویل:

— د سیرلي خوله وروتره، لیرې یې پټه که.

سیرلي نارې کړې، قدم شاه خولې ته جورابه ورواغوسته. تر ښکرو یې ونيو، د باندي ووت.

ښه شېبه تېره شوه، بېرته راغی، خو کېناستلو ته مې پرې نه ښود، ورته ومې ویل چې له چینې سره کېنه.

شنې غټې پپیلې مری مې غاړې ته واچولې، دستگاه مې روښانه کړه، پوره یو پاو وخت مې غوږونه ځک نیولي وو، خو د مرغانو له نریو نارو پرته مې بل څه وانه وربدل. یو دم د دستگاه له واړه لاوډ سپېکړه د ډبرو د رغړېدو غږ را ووت. بیا مې یو نری وار خطا آواز واورېد:

— ته څوک یې؟! دلته څه کوي؟!

د دستگاه غږ مې تر پایه پورې تېز کړ.

د قدم شاه ناره مې واورېده:

د خدای بنده.

بیا له لاوډ سپیکره د قدم شاه یوه لېونی، بې مانا چیغه را ووته.

لو لو لو لو لا....

لاوډ سپیکر ته مې غوږ ور نږدې کړ. نري وار خطا غږ وویل:

سیرلی مې ورک دی. تانه دی لیدلی؟!

قدم شاه د اوښ غونډې وغرمبېد، بیا یې وویل:

پورته ور وخېژه! بغدادی پیر ته پتې مالومې دي.

چوپه چوپتیا شوه، له لاوډ سپیکره یواځې د مرغانو غږ را ووت.

دستگاه مې بنده کړه. دغار خولې ته مې وکتل، لومړی یوه خره خیرنه

خولۍ را پورته شوه، بیا مې د یوه نهه لس کلن ماشوم چاودی سپېره

مخ ولید.

ماشوم د غار په خوله کې ودرېد، وار خطا ښکارېده.

مخې ته د پرانیستې کتاب پاڼې مې سره وروستې. ومې خندل:

راځه، راځه! دنیایې کارونو ته زړه مه خوره! تور سپرلی به خدای پیدا

کړي!

د ماشوم سترگې رډې راوختې. په خواره خوله یې وویل:

ته له کومه پوه شوې چې زما سیرلی ورک دی، هغه هم تور سپرلی؟!

ومې خندل:

که بغدادی پیر په غیبو نه پوهېدای، نو نوم به یې بغدادی پیر نه و.

ماشوم را نږدې شو، خو چاودې لاسونه یې لا لږ زېدل.

ومې ویل:

_راځه بچیه! دلته نږدې راته کښه.
 ماشوم په خاورو کې پلټی ووهله.
 سترگې مې پټې کړې، هېڅ مې هم نه ویل، خو شونډې مې
 خوځولې... بیا مې هماغسې په پټو سترگو څو ځله یوه خبره تکرار کړه:
 _تور سیرلی، سپین یې تندی، تور سپرلی سپین یې تندی، تور...
 یو دم مې ماشوم ته وکتل، سترگې یې رډې راختلې وې. د کتاب د
 اېښودلو په پلمه مې دستګاه روښانه کړه، بېرته مې سترگې پټې کړې،
 ومې ویل
 _تور سپرلیه وینم دي، وینم دي! بېځایه زورونه مه ووه. له دې دوو تېرو
 دې یواځې بغدادی پیر را ایستلی شي.
 غلی شوم، بیا مې څو نامفهومه تورې تر خولې را ووتل، وروسته مې
 په ټیټ غږ وویل:
 _راشه! راشه، بغدادی پیر دې غواړي. افرین، افرین...
 یو دم مې تندی تریو کړ:
 _نه! لاره مه کړوه!
 ومې خندل:
 _افرین، همدا نړۍ لاره را واخه.
 ماشوم ته مې وکتل، سترگې یې له حیرانۍ ډکې وې، ومې خندل:
 _مخ دې سم ونیسې، سیرلی پیدا شو، بس، د چینې چپ لاس ته، دوه،
 درې سوه ګامه لیرې په دوو تېرو کې بند و.
 ماشوم په بېرته ودرېد. تر لمنې مې ونیو، ومې خندل:

ـ کینه! زحمت مه باسه! تېرې مې لیرې کړې، بغدادی پیر دومره
کرامات لري چې سپرلی په خپلو پښو دلته راولي.
وخت ووت، چیغه مې کړه!
ـ راشه نو، مه ناوخته کوه!

ماشوم ته مې وکتل، وېرې اخیستی و. ورته ومې ویل چې سترگې پټې
که.

غږی مې اوږده کړه، قدم شاه په احتیاط پورته را وخوت، سیرلی یې د
غار په خوله کې پرېښود. خپله بېرته لاندې کښته شو. سیرلی ماشوم ته
ورغی، د هغه پر غوږ یې خپلې تودې شونډې ولگولې. ماشوم په بېرته
ور وکتل، چیغه یې کړه، یوې خوا ته ړنگ شو.

ور غلم، بېسده ماشوم مې له خاورو را پورته کړ، دستګاه ته مې خوله
ور ټیټه کړه، له قدم شاه مې دچینې سرې اوبه را وغوښتې. د ماشوم
غارې ته مې لاس ور وړ، غاړه یې توده وه، نری رګ پورته پورته
غورځېده....

د قدم شاه غږ مې واورېد:

ـ دومره کراماتو ته هم ضرورت نه و چې سیرلی په خپلو پښو راولي.
قدم شاه مې بېرته لاندې ولیږه. د ماشوم پر مخ مې سرې اوبه واچولې.
سترگې یې رنې کړې. د سیرلي په لیدو یې رنګ بېرته ځای ته راغی.
ولاړ شو، سیرلی یې تر ښکر ونيو، تر یو څه ځایه زانګې وانګې ته،
وروسته یې پښې پر ځمکه سمې لګېدې.
قدم شا راغی، ومې ویل:

ـ خه فکر کوي! کوچيان به راشي؟!
 په خدا يې راته وويل چې دومره کرامات به خه نه دي، راځي! راځي،
 ضرور راځي.

خبره يې سمه وه، ماسپښين مې مخ ته د چينې سرې اوبه وړاچولې چې
 په ونو کې مې درې کسان وليدل. په بېړه پورته وختم، قدم شاه د چايو
 پياله خولې ته نيولې وه. ورته ومې ويل چې کوچيان دي، ژر يې مه را
 پرېږده، دستگاه ته نږدې يې په خبرو راوله.

پيالي او غرمي پاتې لوبښې مې را واخيستل، د غار تيارې برخې ته
 لاړم. پاکې، سپينې جامې مې واغوستې. بېرته خپل ځای ته راغلم،
 چلتار مې پر سر کړ، دستگاه مې روښانه کړه.

له لاوډ سپېکړه د کوچيانو له غوسې ډکې نارې راتلې. ويل يې چې
 تڼگان ياست، پر ماشوم مو خه کړي؟! زبون يې وهل شوی و... بيا مې د
 ماشوم نرۍ غږ واورېد، قسمونه يې خوړل... ويل يې بابکه! په کوران که
 دورواغ درته وایم! سیرلی په خپلو پښو راغی.

خبره نوره هم جنجالي شوه، کوچيان پورته راختل، خو قدم شاه زاری
 ورته کولې... ويل يې چې لنډ وخت صبر وکړی، بغدادی پیر لمونځ
 کوي.

په بېړه مې د پوزیو جاینماز هوار کړ.
 له لاوډ سپېکړه ډډ کوچیانې غږ را ووت:
 ـ اې تڼگانو، له کومه راغلي ياست؟!
 قدم شاه په خواره خوله وويل:

_د خدای روی و منی! ما په هر نوم یاد کړی، خو قربان یې شم! بغدادی
 پیر ته څه مه وایاست، لوگی به مو کړي.
 له لاوډ سپکره د شارتی غونډې غږ را ووت، د کوچیانو خندا وه.
 قدم شاه وویل:
 _که زما منی، د چینې په دې پاکو اوبو اود سونه وکړی، خدای یاد کړی،
 تر هغو به پیر صاحب هم خپل عبادت خلاص کړي.
 یو ډډ کوچیانې غږ راغی:
 _حاجي ناتهکه! دې ټگ خدایکه بده خبره کړې وي. راجی! له دې ټگانو
 سره به وروسته جوړېږو.
 تر ډېره مې یواځې د اوبو چرپا اورېده. بیا هغه هم غلې شوه، ښه سات
 ووت. وروسته د یوه کوچي غږ راغی:
 _میرگلیه! لږ در وڅکېږه.
 دوهم کوچي وویل:
 _خپل خادر ولې نه هواروې!
 _ساده کېږه مه! دا نوی خادر به څنگه سپېرو خاورو ته ورکوم!
 تر ډېره چوپه چوپتیا وه. بیا مې یو غږ واورېد:
 _یاره حاجي ناتهکه! لانت په شیطان! لمانځه ته یې پرې نه ښودم، په
 لسو رکاتونو کې مې خپله ناروغه اوښه سترگو ته ولاړه وه.
 حاجي ناتهک په خوا بدي غږ وویل:
 _ته د اوښې غم نیولای یې! خو زه خپلې شامتورې لورکې ته پکړوړی
 یم، غونډل چیچلې!

قدم شاه په خبره کې وړولوېد:
 _بغدادی پیر ته وواياست، د مارانو او غونډلانو دم پرې وچ دی.
 د میرگل له غوسې ډک غږ مې واورېد:
 _حاجي ناتهکه، درځه چې دا تگ ووينو.
 دپوزيو جاینماز مې سم کړ، قبلې ته ودرېدم. شېبه وروسته تیاره
 راباندې راغله. وپوهېدم چې درې تنه د سمخې خولې ته را ورسېدل.
 یو دم مې ډډ خندی واورېد، یوه کوچیانې غږ وویل:
 _پیر صېب خو له خپلې ک ... خبر نه دی، پرتوگ یې په چپه خوا
 اغوستی، نو ورک سېرلی به څنگه په خپلو پښو راولي!
 زړه مې خولې ته راغی، رکوه ته ټیټ شوم. پایخو ته مې وکتل، له نړیو
 ، بېرو تارونو ډک درزونه نېغ ولاړول.
 شېبه وروسته مې سلام وگرځاوه، پرته له دې چې راغلو کسانو ته
 وگورم، په موسکاه مې وویل:
 _څوک به د خدای په عبادت کې دومره غرق وي چې خپلو جامو ته به یې
 پام نه وي، خو میرگل به بیا په لمانځه کې د خپلې ناروغې اوښې
 فکرونه وهي.
 کوچیانو ته مې وکتل، سترگې یې رډې راختلې وې. بله خبره مې وکړه:
 _پر چا باندې به بیا تر لمانځه، خپل نوی څادر گران وي.
 ماشوم په خوند وویل:
 _بابکه! زما خبره مو نه منله. وگوره! پیرگل ستاسو په نومونو پوهېږي.
 پټې وړ مالومې دي.

ومې ويل:

— راحي. نږدې راشي.

درې واړه مخامخ غلي راته كېناستل.

ومې ويل:

— حاجي ناټكه! خوا مه بدوه، شامتوره لوركي. به دې خداي جوړه كي.

دواړو يو بل ته وكتل، بېرته يې سرونه وڅړېدل. يواځې ماشوم له ځلا

ډگې نيغې سترگې راته نيولې وې.

ومې خندل:

— سیرلي دې څنگه دی؟

ماشوم په خوند وويل:

— ښه دی، د پخوا غوندې ټوپونه وهي.

سترگې مې پټې کړې، يودم موسک شوم، ماشوم ته مې وکتل، ومې

ويل:

— خو ستا سیرلي يوه زنگوله هم لرله.

د ماشوم د سترگو ځلا لا پسې ډېره شوه:

— هو، هغه زنگوله مې بابک له بازاره راته راوړې وه، له سیرلي سره يې

اجب خوند کاوه. خو اوس ورکه ده.

ومې ويل:

— ورکه؟!

يودم مې وخندل:

— بغدادی پیر ته د ورکې خبره مه کوه!

سترگي مي پتې کړې، خو ځله په يوه او بله خوا وزنګېدم، ورو مې وويل:

—راندۀ! راندۀ، چېرې يې؟

غلي شوم، خپره مې داسې ونيوله لکه د کوم چا ځواب ته چې ماتله یم. یو دم مې خپل تندي گونځې کړ، ومې ويل:

—وه رندکيه! دا وخت نو د غزني د زیارتونو دی، هله! د تور سپرلي زنگوله د سترگو په رپ کې را ورسوه!

کوچيانو ته مې وکتل، د ټولو سترگي رډې راختلې وې.

ماشوم په وېرېدلي غږ وويل:

—له چا سره دې خبرې کولې؟

ومي خندل:

—ږوند پيری و، د زیارتونو ډېر شوقي دی، ويل يې چې په غزني کې یم.

ټولو يو بل ته وکتل. تار مې کش کړ، کړنگ شو، د غار په تياره برخه کې زنگوله را لوبدلې وه.

ومي خندل:

—اوس يې هم ناوخته کړ، خير، د رندکي يوه سترگه کار نه کوي، په دې

غره او دومره ډېرو کې د وړې زنگولې پيدا کول سخته خبره ده.

د غار تيارې برخې ته ورغلم. لومړی مې خپل پرتوگ سم کړ، بيا مې

زنگوله راپورته کړه، بېرته راغلم، د کوچيانو په مخونو کې ټکی وینه

نه وه پاتې.

زنگوله مې وگړنجوله، ماشوم په بیره راته وکتل، سترگې یې وځلېدې،
 زنگوله یې زما له گوتو وایسته. په خوند یې وویل:
 _دا یې چېرې پیدا کړه!
 ومې خندل:

_په هماغو تیږو کې چې سپرلی بند و.
 میرگل یو دم چيغه کړه. وغرمېد، له خولې یې لارې باد شوې، ځان یې
 له ځمکې وویشت. حاجي ناټک یې پر پښو وړ پرېووت، ما یې لاسونه
 کلک ونيول.
 حاجي ناټک وویل:

_پېریان لري، یو ځل یې د ملا په وعظ کې را پرې ایست، بیا په اتن کې
 مستي واخیست، رماړې یې کړې.
 میرگل یوه شپه پورته پورته غورځېده، بیا کرار پرېووت.
 بېرته خپل ځای ته راغلم. ورومې کتل، حاجي ناټک په خپل نوي خادر
 د میرگل له خولې را وتلي ځگونه پاکول.
 وخت ووت، میرگل کېناست، خو لا یې هم خړو خاورو ته وچې سترگې
 نیولې وې. یو دم را وښویېد، زما پر پښو یې خپلې تودې شونډې
 کېښودې. د زړه له اخلاصه یې وژړل.
 حاجي ناټک تر مټ ونيو، خو ما اشاره ورته وکړه چې په خپل حال یې
 پرېږده. میرگل ژړل... پښې مې د هغه په اوبښکواو لارو لندې شوې.
 وروسته یې په ژړا کې وویل:
 _اه بغدادی پیره! قربان دې شم! خاوري میرگل وبخښه.

ومي خندل، په وليو کې مې خو ځله وټپاوه. ومې ويل:

—بخښلی مې يې.

خو ميرگل زما له پښو نه پورته کېده.

ومي ويل:

—پورته شه، ومې بخښلی.

ميرگل لا هماغسې زما پر پښو خپل مخ ايښی و. وخت ووت، ژړا يې په

سلگيو بدله شوه. بيا يې په غريو کې وويل:

—خداي دې مې گونگي کړي، ستا مبارکه مې په بد نوم ياده کړه.

تر وليو مې ونيو، په زور مې کېناوه. ومې ويل:

—ته نه يې ملامت، حالات خراب دي، اوس هر څوک د بزرگي داوا کوي.

حاجي ناټک ته مې وويل چې په غاړه کې پروت ول ول پټکی يې ور

وتړي. دوی يوه شېبه ناست ول، بيا يې اجازه وغوښته، د غار تر خولې

پورې يې مخونه، نه را نه اړول. پر شا تلل.

په ميرگل پسې مې ناره ونيوله:

—اوبڼه به دې خداي جوړه کړي.

يوه شېبه کېناستم، بيا لاندې کښته شوم، قدم شاه خندل.

په رڼواوبو کې مې پښې ننه ايستې، لاس مې پرې تېر کړ، د ميرگل

وچې شوي لارې سربښناکې وې.

د قدم شاه له جذبې ډک غږ مې واورېد:

—اوس دې نو بازار تود بوله.

ورومي کتل، ورې سترگې يې ځلېدلې.

تر څنگ مې کېناست، ناڅاپه یې اوبو ته خپلې غبرګې پښې ور واچولې، اوبه د چینې ژۍ ته را وختې. په بېړه ودرېدم. قدم شاه وخنډل:

— مبارکه خو دې لنډه نه شوه؟!

یو دم یې په غږ کې بدلون راغی:

— خو وروستی خبره دې اټکلي وه. اوبښه به څنگه جوړه شي؟! ومې خنډل:

— کله کله اټکلي خبره هم سمه راوځي.

سم مې ویل، بل سهار وخته یوه ډډ غږ له خوبه را وېښ کړم. ور مېر مې کوږ کړ، د قدم شاه تشه پرستنه پرته وه. د باندې ووتم، میرگل او یو چاغ سپین پسه له چینې سره ولاړ ول. ورغلم، کوچی مې پر لاسونو را پرېوت. بیا یې سر پورته کړ، سترګې یې له اوبښکو ډکې وې، په خوند یې وویل:

— یا بغدادی پیره! دوا (دعا) دې کار وکړه، اوبښې له څلورو ورځو وروسته څوڅ وخورل.

د قدم شاه غږ مې واورېد:

— د بغدادی پیر دعا بېرته نه راګرځي!

شاته مې وکتل، د قدم شاه غږ له وچو لرګیو ډکه وه.

کوچي یو دم چيغه کړه!

— خاورې میرگله، خدای دي مرګ در کي، چې ته یې، پیر صایبان به څنگه لرګي راوړي.

ورغی، له قدم شاه یې په زوره لرگي ور واخیستل، پورته وخوت، خو په بېره یې مخې ته ودرېدم. پوهېدم چې دا کوچی زما توشکې ته نږدې له پرتې خلاصې کتابچې او انگرېزي یادښتونو څه نه شي بود کولای، خو په خپله د قلم او کتابچې لیدل، د بغدادی پیر رنگ بدولای شواى. قدم شاه ته مې اشاره وکړه، خو کوچي قسمونه خوړل، ویل یې چې لرگي به د غار خولې ته رسوي.

اخیر مې مجبوره کړ، دواړه بېرته چینې ته را وگرځېدو. پسه ته مې وکتل، ډېر وخت مو داسې چاغ ورنونه نه وو خوړلې. د میرگل غږ مې واورېد:

—پسه چېرته ودروم؟

ومي ویل:

—لږهاخوا یې حلال که.

تیتې غونډۍ ته وختم، هوا ښکلې وه، نري باد د ونو پر پاڼو لاس تېراوه. کله کله به د یوه مرغه نارو راغله.

بېرته لاندې کښته شوم، پسه له پوسته شوی و، پر گېډې یې د وازگو نری پرده پرته وه.

دوه ورنونه بس ول، خو میرگل نه منله، ویل یې چې سلامت پسه یې نذر منلی و. په سخته مې قانع کړ، وریاده مې کړه چې موږ دوه نفرو یو، گرمې ده، نوره غوښه خرابېږي.

کوچی زړه نازړه پاتې غوښه په خادر کې وتړله. دتگ په وخت یې وویل چې سات وروسته به حاجي ناک، د هغه لور او څو نور سپین ږيري راوړسېږي.

پورته وختم، د غره د خزندو په اړه مو لا په پېښور کې فکر کړی و. د دواوو له کڅوړې مې یو بوتل را وایست. کوچینی جام مې له اوبو ډک کړ، درې سرپوښه دوا مې پکې واچوله.

د باندې ووتم، قدم شاه د پسه سلامت ورون اورته نیولی و. سات وروسته ډله کوچیان راغلل، یوه ځوان یوه وړه نجلی. په شاه کړې وه، د نجلی له درده ډکو چیغو د دستگا کراماتو ته پرې نه ښودم. ټول پورته را وختل. وار نه کېده، ښی لاس مې د مچولو له پاره تر ډېره پورته نیولی و.

بیا مې نجلی ته وکتل، په خپولې وېښتو کې یې وچ واښه بند ول. غټې تورې سترگې یې له اوبښکو ډکې وې. کله کله به یې له درده چیغه کړه. حاجي ناک وویل:

— قربان دې شم، زامت مو نه درکاوه، خو شامتوره....

په خبره کې یې ور ولوېدم. په خدا مې وویل:

— غم مه کوه! خدای ته یې وسپاره، بغدادی پیر ته یې وسپاره.

حاجي ناک د نجلی خیرن لستونی وړ پورته کړ. د شامتورې مټ تک شین و. د نجلی پر تندي مې لاس کېښود، سره تبه یې وه. جام مې را واخیست. ومې ویل:

—میرگل خبر کړم چې شامتوره دلته راولی، سخته وه، وخت لنډ و، خو بیا مې هم ړندکی پېری کوه قاف ته ولېږه. ايله يې لږ مخکې د شفا دا اوبه را ورسولې.

جام مې د نجلی وچو شونډو ته ور نږدې کړ، یو غوړپ اوبه یې تېرې کړې. کوچیانو ته مې وکتل، ټولو وچې سترگې راته نیولې وې. نجلی مې پر پوزۍ پرې ایسته، دا دوا له بریتانیې راغلې وه، اصله وه، پوهېدم چې تاثیر کوي، خو وخت یې غوښت.

ټول غلي ول، یواځې نجلی له درده ډکې نارې وهلې.... حاجي ناتهک را وښوید. مخې ته یې یوه غوټه راته کېښوده، په خواړه خوله یې وویل:

—قربان دې شم، پوهېږم چې ته د هېڅ شي کمی نه لرې، څه چې وغواړې، د سترگو په رپ کې درته را رسېږي. خو لږ گوستاخي مې وکړه. خالي لاس راتگ ښه نه راته ښکارېده. جنغوزې مې درته راوړې. حاجي ناتهک بېرته دوه گامه شاته وښوید.

یوه کوچي ته مې پام شو، پر خړو خاورو هوار پوزي ته یې کتل. ومې ویل:

—حاجي ناتهک! کور دې ودان چې د خدای دوستانو ته په درنه سترگه گورې. ته سم وایې! ماته هېڅ هم کم نه دي، دا تېر ماخستن لا کړپا له خوبه را وینس کړم، ړندکی و، په سمخه کې یې غالی هواروله. ورهاخوا د سرو زرو په لوښو کې رنګارنګ تازه مېوې ایښې وې.

پند کی راتہ وویل چي قربان دې شم، د دنیا ټول خوندونه دې په واک کې دي، خو ته وچې شونډې په خړو خاورو کې پروت یې، نه مې لورېږې! خیر دی، دا غالی او لږه مېوه ومنه!

خو ما سپک کړ، ورته ومې ویل چې نه، نه، نه! زه خو دې نن نه یم پېژندلای، کلونه کلونه مې مرید یې. په دې نه پوهېږې چې بغدادی پیر په دنیايي لهو لېب پسې نه گرځي! هله! دا دنیايي مرداريانې دې در ټولې که!

غلی شوم. کوچیانو وچې سترگې راتہ نیولې وې.
سر مې خو ځله وخواوه، ومې ویل:

—هی هی! ځواني وه، نه پوهېدم، په بغداد کې مې د سرو زرو کور درلود. په حساب سل مزدوران راتہ گرځېدل. باغ، څلوېښت ښکلې مینځي، تر حده وتلې ځمکې، سره او سپین... د هیڅ شي کمی نه و، ټوله ورځ به مې په ښکار او مزو تېروله، خو یوه شپه مې خپل نیکه شېخ نوراني اغا په خوب ولید. د سمندر د اوبو پر سر ولاړ و، تکه سپینه رڼا ترې بادېدله، ډله سمندري ښاپېری یې د حجاب په ثوابونو پوهولې.

ورغلم، خو نیکه مخ رانه واراوه. هماغه خواته یې ودرېدم، بیا یې هم راتہ ونه کتل. ورته ومې ویل چې زه یم، ستا لمسی. خو نیکه په خپلو مبارکو لاسونو پورې وهلم. تر لمني مې ونيو، لاس مې اور واخیست. ومې ژړل... نیکه په خشکه راتہ وویل چې د پیرانو رنګ دې بد کړ، د دنیا لهو و لېب د خدای له عبادته ایستلی یې....

را وینس شوم، لستونی مې سوځېدلی و. بس! په هماغه سهار مې خپل
د سرو زرو کور، باغ، ځمکې... هر څه پر غریبانو ووېشل....
غلی شوم، کوچیان سونگېدل، پزې یې پورته کښولې....
ومي ویل:

د دنیا لهو و لهب مې پرېښودل. اوس دنیا (ثروت) د مردارو اوبو
غوندې راته اېسي. پایڅې ترې ټولوم. که نه د قارون د ورکې شوې
خزانې ځای هم را مالوم دی، خو نه ارزي! کوم خوند چې په عبادت کې
دی، بل څه یې نه لري....

غلی شوم، کوچیانو اوښکې تویولې.
ښه شېبه ووته، د حاجي ناټک غریو نیولی غږ مې واورېد:
_بازه! د بغدادی پیر مبارکې خبرې دې واورېدې؟! تاته وایي!
يو له عمره پوخ سړی و سونگېد. په ژړا کې یې وویل:
_توبه مې ده.

ومي ویل:
_باز څه کړي؟!

حاجي ناټک پر خپله پزه د څادر پیڅکه تېره کړه!
_پیرگله! قربان دې شم. باز جايي (کلیوال) دی، څو ورځې مخکې یې د
تناره د جوړولو له پاره پخه خاوره وړه، د سړې غونډۍ خاوره کلکه
ده، له کولنگ سره یوه ژېړه روپۍ را تېږلې وه. باز وایي چې د زرو ده.
نن هماغه ځای ته بیا ور روان و. خو کولنگ مې په کېږدۍ کې ترې

کېښود، ورته ومې ويل چې راځه! نوی پیر پیدا شوی، پتې ور مالومې دي.

حاجي ناټک غلی شو، باز ته یې وکتل، ویې ويل:
_هله! پیرگل ته هغه روپی ورنېکاره که.

باز د خپلې زړې، خیرنې، شکېدلې سدرۍ په جیب کې گوتې ننه ایستې، یوه ځلانده ژېړه سیکه یې راته ونيوله.
په زړه کې مې خوشالي منډه واخیسته، خو ځان مې کابو کړ، د سرو زرو سیکې ته مې په ځیر ځیر وکتل، یو دم مې ټنډه تروه کړه، ومې ويل:

_خپل لمونځونه مه خرابوی، ورته وگورئ! د مسو په دې روپی د لوڅ لپړ سړی شکل کېندل شوی دی. بوت دی. گناه لري.
سیکه مې د غار خولې ته ور وغورځوله. زړه مې ولړزېد، سیکه هماغسې په رغېدو-رغېدو له غاره ووته.

سترگې مې پتې کړې، ومې ويل:

_بازه! ځان مه سترې کوه! همدا گړۍ په هغه ځای کې ولاړیم چې تا دا روپی پیدا کړې وه، اه! کاشکې د بغدادی پیرکرامات در مالوم وای، تر ځمکې یو گز لاندې خاورې هم وینم. له غټ، تور مار پرته هېڅ هم نه شته.

د باز غږ مې واورېد:

_قربان دې شم! خو دا لومړۍ ځل نه دی. یو ځل پخوا مې هم....
غلی شو، خبره یې بشپړه نه کړه.

ومي خندل:

— پوهېږم چې څه دې پيدا کړي ول، خو زه درته ووايم که نه، ته يې په خپله وايي؟!

باز په خواره خوله وويل:

— د ډبرې کوچيني بوتان! يو نه و، دوه نه ول. سمه لويه سمخه ترې ډکه وه. له ماتېدو وتلي ول، د سمخې خوله مې بېرته پټه کړه.

ومي ويل:

— پوهېدم چې څه وايي، خو د شيطان له څالو ليرې گرځئ! پوهېږې! په هماغه ځای کې يو وخت پېريانو ژوند کاوه. کاپر ول، بتانو ته به يې سجدې لگولې! کاپر پېريان له زړونو ډېر سخت دي، ځان او اولادونه دې ترې ساته.

باز په وارخطايي وويل:

— توبه مې ده! خو هغه ژېړه روپۍ به څنگه شي. هغه خو مې هم له په خبره کې ور ولوېدم:

— غم مه کوه، ږندکي پيري ته به ووايم، روپۍ به بېرته په هماغه ځای کې کېږدي چې تا ترې را اخيستي وه. د باز رنگ بېرته خپل ځای ته راغی.

ناخاپه له لاوډ سپېکړه د قدم شاه توخی را ووت. لينگې مې ولږېدل. اه! نو دومره لويه غلطۍ. د دستگاه سويچ مې څنگه هېرېده! يودم مې تندي تريو کړ، په زوره مې وويل:

— مه کوئ! دا ځای د ساعتيري نه دی، له کتابونو ليرې گرځئ!

لاس مې ور وغځاوه، د کتابونو د ټولولو پر وخت مې د دستگاہ سویچ وواهه. کوچیانو ته مې وکتل، رډې سترگې یې راته نیولې وې... ومې خندل:

— ها! د کوچیانو له شوخی مو دې خدای وساتي، نه کرار پېږي.

کوچیانو یو بل ته وکتل. حاجي ناتهک وویل:

— قربان دې شم، دلته خو یواځې شامتوره پرته ده، هغه هم....

په خبره کې یې ورو لوېدم:

— مه پسې گرځئ! پټې بلاوې دې خدای پټې لري.

د کوچیانو سترگې رډې راختلې وې.

ومې خندل:

— بغدادی پیر خو یواځې په انسانانو کې مریدان نه لري، گڼ پیربان هم

پرې راټول دي، همدا اوس دلته دوه کوچیني پیربان له خپلې ناروغې

انا سره راغلي. ښه ده چې نه یې وینئ!

خړو خاورو ته مې وکتل، ومې ویل:

— ادې! ما خو درته وېل چې د بغدادی پیر دم بې تاثیر نه دی. اوس دې

رنگ تازه راته ښکاري.

د سترگو له کونجه مې کوچیانو ته وکتل، وار خطا ول.

ومې ویل:

— همدلته یوه ناروغه زړه پیرۍ پرته ده.

گررر شو، له حاجي ناتهک پرته ټولو کوچیانو د سمخې خولې ته منډه

واخیسته.

ومي خندل:

— راحی! راحی! زړونه مو غټ ونیسئ! مه وېرېږئ! پېریان کار نه درباندي لري.

يو، يو بېرته راغلل، خو دا ځل ليرې کېناستل. ټولو هغو څړو خاورو ته کتل، چې خیالي پېری ورباندي پرته وه.
د حاجي ناټک غږ مې واورېد:

— قربان دې شم. گوستاخي کېږي! خو ټوخی د غټ سړي و.
ومي خندل:

— پېریان ډډ غږ لري، دا خو یې لا یو ماشوم وټوځېد، که غټ پیری ټوځېدلی وای، زړه دې له بېخه را ووت.
غلی شوم، ومې ویل:

— دا ناروغه، زړه پیری درته راوغږوم؟!

له حاجي ناټکه پرته ټولو چیغې کړې!

— نه! خدای ته وگوره! زړونه به مو وچوي.

د بني لاس خلاصې گوتې مې تر خاورو یوه لوېشت پورته ونيولې. یوه شېبه غلی وم، بیا مې یو دم وخنډل:

— ادې! اوس بڼه یې! تندې دې سوړ دی. تبه دې پرې شوې ده.

یوه شېبه غلی وم. بیا مې وویل:

— هو ادې! سم وایې! ورځی! خو هېر دې نه شي، تاوید ته به اوه سپینې جامې وراغوندي.

د غار خولې ته مې وکتل، نار ه مې کړه!

_وه ماشومانو، راشئ! انا مو تر لاس ونیسئ چي ونه لوېږي.
 په لاره کې ناست کوچیان د غار دېوال ته ور وښویدل.
 شامتوري ته مې وکتل، دوا کار کړی و، سترگې یې پټې وې، سوکه
 سوکه، منظمه ساه یې اخیسته.
 د حاجي ناک په پام شو، نجلۍ ته یې وکتل، خړې شونډې یې خندنۍ
 شوې. په خوند یې وویل:
 _قربان دې شم! پوهېدم چې دم او دوا (دعا) دې بې څه نه ده.
 نورو کوچیانو ته مې وکتل، لاهم د غار له دېوال سره ناست ول.
 ومې ویل:
 _مه وېرېږئ! پېریان ووتل.
 ټول تر شامتوري را وگرځېدل. یوه شېبه یې پرته نجلۍ ته وکتل، بیا
 یو دم زما پر لاسونو را پرېوتل، وار نه کېده، هر یوه هڅه کوله چې زما
 تر لاسونو خپلې شونډې را ورسوي.
 د حاجي ناک وار خطا غږ مې واورېد:
 _شامتوره مو ژوبله کړه.
 ورو مې کتل، زما پر لاسونو د یوه پراته بوډا لوڅه سپېره پښه د نجلۍ
 پر ټټر پرته وه. ټول مې شاته کړل. شامتوري ته مې وکتل، په رڼو
 سترگو کې یې وېره پرته وه. نجلۍ مې ورو را پورته کړه. ومې ویل:
 _څنگه یې لوري!
 نجلۍ په حیرانۍ راته کتل.
 حاجي ناک په خوند وویل:

_ ښه ده، ورته وگورئ! دردونه یې غلي شوي دي، چيغې نه وهي.
 کوچیان بیا زما د لاسونو د ښکلولو له پاره را مخکې شول، خو زما
 تریو تندي بېرته پر خپلو ځایونو کېنول.
 نجلی په مړاوي غږ وویل:
 _ بابکه! وږې یم، کورتو ته مې زړه کېږي.
 حاجي نایک خپله لور په غېږ کې ونيوله. په خوند یې وویل:
 _ چې ته خدای را ښه کړې، د کورتو غم مه کوه، پیرگل ته کورت څه دي!
 ماته یې وکتل، په سترگو کې یې خوشالي پرته وه. په خواره خوله یې
 وویل:
 _ قربان دې شم. شامتورې دا دوې ورځې خدایکه په هېڅ شي څکه کړې
 وي. اوس یې کورتو ته زړه شوی، ږندکي پیري ته به نه کې ورنارې؟!
 اه! کورت! همدا گړۍ مې یو کورت په زر روپۍ هم اخیست، خو دا
 سپېره غراو کورت! ډېر سره لیرې ول.
 د شامتورې پر سر مې لاس تېر کړ، ومې ویل:
 _ لورې! ته ناروغه یې، کورت تاوان درته لري. اوس به غوښه درته را
 وغواړم، زما خدمتگار سلامت ورون پوخ کړی دی.
 د نجلی تندي نری گونځې پیدا کړې:
 _ نه، غوښه مې بده ایسي.
 حاجي نایک په غوسه وویل:
 _ گوستاخي مه کوه، همدې پیرگل له مرگه راوگرځولې... هله! ژر یې
 لاس ورمچوکه.

ومي خندل:

—خیر دی! ماشومان دي. تر اوسه لا په مقدساتو نه پوهېږي.
کوچیانو ته مې وکتل، پوهېدم چې د (مقدساتو) له ټکي يې مانا نه ده
اخيستي، خو يو يو لغات ښه و، پوه مالومېدم.
د اوبو پټک مې وغوښت، يوه کوچي له ملا را خلاص کړ، د جام پاتې
اوبه مې پکې واچولې، حاجي ناټک ته مې وويل:
—دا شفا بخشه اوبه اسانه نه دي پيدا شوې، له کوه قافه راغلي، نجلی-
ته يې درې وخته ورکوه، سهار، غرمه، بېگا.
د حاجي ناټک سترگې له اوبنکو ډکې شوې، دواړه لاسونه يې
راوغځول، پټک يې څو ځله ښکل کړ، په ډېر احتياط يې په خادر کې
وتارېه.

يوه ځوان وويل:

—يا پيره! تر تا لوگي شم، مورکي مې څه نه ويني! را يې ولم؟!
نور کوچيان هم په خبرو راغلل، د يوه مېړو شيدې نه کولې، د بل پرله
پسې لونې زېږېدلې، د بل اولاد نه کېده، د يوه پر رمه لېوه اموخته
و...بس! ټولو مرسته غوښته.

سر مې ورته وخوځاوه، ټول خوشاله د باندې ووتل.
د سمڅي په خوله کې ودرېدم، کوچيان تر چينې تېر ول، شامتوره په
خپلو پښو تله....

ځمکې ته مې وکتل، زړه مې خولې ته راغی، د زرو سيکه نه وه. قدم
شاه مې را وغوښت، تيرې مو واړولې، سيکه پيدا نه شوه.

قدم شاه مې لاندې ولېږه، ښه شېبه وروسته بېرته راغی، په لاس کې
نیولې ژیرې سیکې ته یې کتل.
وېی ویل:

— سوچه سره زر دي.

سیکه مې راواخیسته، بلې خواته یې د پخواني یونان په سبک جوړه
شوې ودانۍ کېښل شوې وه.
ومي ویل:

— مجبور یو. باز به یو ځل بیا را غواړو!

قدم شاه په حیرانۍ راته کتل...

ومي ویل:

— باز ویل چې له بوتانو ډکه سمخه یې موندلې ده. پوهېږې! پلار مې د
لندن په ملي موزیم کې کار کاوه، هغه وخت ماشوم وم، کله کله به یې
موزیم ته ورسره بیولم، د نایابه او تاریخي اثارو په اړه به یې اوږدې
خبرې راته کولې... په مکتب او پوهنتون کې مې هم تر ټولو ډېرې نومرې
په تاریخ کې وې. دا ډول ځایونه بې څه نه دي.

قدم شاه وتوخل.

یو دم مې وویل:

— وه احمقه! له لاوډ سپېکړه لیرې کېنه، یوه ټوخي دې نږدې غرق کړی

وم.

غرمه مو په دوو نفرو د پسه سلامت ورون وخور. ماسپښین د نږدې غره سر ته وختو. شاوخوا مې وکتل، په شنو ونو کې سره غونډۍ نه بنکارېده.

پر یوې ږنگې شوې وچې ونې کېناستو، قدم شا ته مې وکتل، ومې ویل:

— سبا ته به ډېر مېلمانې ولرو.

قدم شاه په حیرانۍ راته کتل.

ومې خندل:

— کوچیان دي، د چا مور په سترگو سم نه ویني، د بل مېرې شیدې نه کوي، د یوه په رمه لېوه اموخته دی....

قدم شاه وویل:

— نو څه ځواب ورته لرې؟!

ومې ویل:

— اسانه ده، بس! د خپلو خبرو په پای کې به یو د (خو) ټکی وراضافه کم.

سهار د کوچیانو سلامت کاروان راغی، چینې ته نږدې درې اوبښې، څلور آسان، اته خرې او دوه کچرې ودرېدې، د لاوډ سپېکر کراماتو ته ضرورت نه و. پوهېدم چې نارینه وو به په کیږدو کې د بغدادی پیر کرامات یاد کړي وي.

واړه، زاړه، ښځې او نارینه له قدم شاه سره پورته را وختل. تر نیم ساعت ډېر وخت یواځې زما د لاسونو په ښکلولو تېر شو.

ٽول کیناستل، خڙي، پڙي له چاودو ډکې خبرې يې درلودې، د هريوه د جامو اصلي رنگونه ډېر وخت او ډېرو اوبو وږي ول. په خبرو کې يې وېره بنکارېدله.

د خپلو کراماتو په اړه مې اوږدې خبرې وکړې، ومې ويل چې په حبشه کې مې د مورزادې روند سترگې بېنا کړې، په بخارا کې مې يو گونگي په خبرو را ووست. په کوه قاف کې مې په پنبو شل پيری په پنبو ودراره....

کوچيانو توبې ايستي....

اوږدې خبرې مې وکړې، يواځې له خپلو کراماتو غږېدم، خو د خبرو په پای کې مې د (خو) ټکي را وايست. ومې ويل چې زما دم او تاويز په هغو کسانو تاثير نه کوي چې بې ايمانه وي....

لومړۍ مې يوه زړه بنځه را وغوښته، بنځې په خواره خوله وويل چې سترگې يې سم کار نه کوي، هرڅه تک تور ورته بنکاري.

د هغې پر سترگو مې گوتې کېښودې. شونډې مې وخوځېدې، چوف مې کړل.

بنځې سترگې خلاصه کړې، د غار خولې ته يې وکتل، يودم يې په خوشالۍ وويل:

— سترگې مې سمې شوې، باور وکړئ! د غار په خوله کې مې يو کربوري وليد، منډه يې واخيسته.

په زړه کې را تېره شوه:

— هوښياره يې، په دې خلکو کې به يوه بې ايمانه بنځه څنگه ژوند کوي!

بنځي يوه ماشوم ته لاس ورکړ، په شکرونو - شکرونو له غاره ووته.
 بيا يې يو اويا - اتيا کلن مورزاده شل بوډا په خادر کې را ته راوړ. له
 دم نه وروسته يې ناره کړه، ويې ويل چې پښې يې ژوندۍ شوې.
 بوډا د ولاړېدو هڅه وکړه، خو بېرته ولوېد، رنگ يې د بې ايماني د
 ټاپې له وېرې تک سپين واوښت.
 ومې خندل:

- دومره ژر هم نه، بس، يو څو ځانبتونه درته لیکم، شپږ مياشتې
 وروسته به په خپلو پښو گرځي.
 خو پوهېدم چې تر شپږو مياشتو ډېر ژوند نه شي کولای. بوډا يې بېرته
 په خادر کې لاندې چينې ته يووړ.
 د عادي ناروغيو علاج اسانه و. سردردې، تبې، جلدي ناروغيو... ته
 مې مختلفې دواوې درلودې...

شېبه وروسته يواځې هغه نارينه پاتې ول چې خپل مشکلات يې د
 نورو تر مخې نه شوای ويلی. ټول مې د باندې وايستل، بيا مې يو - يو
 را وغوښت. لومړي کوچي اولاد غوښت. اول مې په خبرو را ووست، بيا
 مې دم پرې چوف کړ، ورته ومې ويل چې په غېږ کې دي يو ګلالی
 ماشوم وينم، تورې غټې سترګې لري، له خدا شين دی....
 د کوچي رنگ تازه شو، خو دوهمې خبرې مې د هغه په خړو شونډو
 غږېدلې موسکا بېرته سره ور ټوله کړه. (خو) مې پکې را وايسته، ومې
 ويل:

خو یو شرط لري، په رڼا ورځ به په کېږدی، کې له خپلې ښځې سره پرېوځي.

کوچۍ ولاړ شو، تنده یې تروه وه، پوهېدم چې له ذهني کشمکش سره مخامخ دی، له یواځینۍ یوې کېږدی. څخه د پلار، مور، وروڼو، خویندو، ورېرو... ایستل او بیا په رڼا ورځ له خپلې ښځې سره پرېوتل؟! بنده یې بوله.

بیا د اتو لویو پلار راته کېناست. یو دم یې وژړل، بس! له بغدادی پېره یې یو زوی غوښت. لنډه مې وریاده کړه چې یو نه، غبرگ زامن یې په نصیب کې دي، خو دوه کاله وروسته.

چا سپینوله؟! ما په دې غره کې دومره ډېر وخت نه تېراوه. کوچي شکرونه ایستل....

بل کوچي ته وار ورغی، په رڼه یې لېوه اموخته و. لنډه مې وپوهاوه چې ږنډکی پیری به لېوه پوه کړي، خو دی دې هم یو غټ، څلور سپی وساتي.

بل کوچي ته خوب نه ورته، له چوف وروسته مې ورته وویل چې پوره درې شواروزه به خپلې سترگې له تړلو پرته پټې نیسي.

بیا یو هډور خیرن ځوان راته کېناست، تر ډېره یې خبرې نه کولې، یواځې ځمکې ته یې کتل. مجبور مې کړ، نوم یې عطا گل و، په شرمېدلي غږ یې راته وویل چې پر یوې جايي (کلیوالي) نجلۍ مین دی.

په خدا مې ورته وویل چې یاري په پټه نه کېږي! د بغدادی پیر کرامات به هله در ورسېږي چې نجلۍ ته سپینه خبره وکړي، بس! نجلۍ به له تا پرته بل نارینه ورور وگڼي.

نور کسان راغلل، هر یوه ته به مې سل په سلو کې ډاډ ور کاوه، خو یو داسې شرط به مې هم ورسره تړه چې پوره کول یې له وسه وتلې خبره وه.

خو په دې کې مې ځینې ساده شرطونه هم یاد کړل. د کلي له ګودره د اوبو څښل، په کلیوال ملا پسې درې ورځې پنځه وخته لمونځ، د کلي د خان یا ملک له کوره د تود پاستي راوړل....

په هر شرط کې مې ځکه کلی یاد اوه چې دا کوچیان به کلیو ته تلل او هلته به یې ضرور د بغدادی پیر کرامات یادول.

دمونه او کرامات تر مازدیګره تاوده ول. کله چې کوچیان لاپل، نو د چینې تر څنګ د شکرانې درې سېرلي، اته تکې تورې چرګې، په دسمال کې ترلې هګۍ او یو پسه پاتې شول.

بس! قدم شاه ته خدای ورکړه، بېګاه ته یې دوې چاغې چرګې اور ته ونيولې، سهار یې په یواځې ځان پنځه هګۍ وخوړې.

اته بجې د باندې ووتم، د پسه یواځې یوه پښه پرته وه. سیرلي نه بنکارېدل.

قدم شاه ته مې ور غږ کړ، دواړه په بېړه لاندې کښته شوو، د وینو تر څنګ مو د لېوانو پلونه ولیدل. شاوخوا مې وکتل، هېڅوک نه و.

لومړی مو ورون لیرې یووړ، بیا په ورکو سیرلیو پسې وگرځېدو، یو سېرلی مو له ټیټې ونې را کوز کړ، د پاتې دوو درک نه مالومېده. درې ورځې تېرې شوې، نه مو ځایي (کلیوال) ولید او نه هم کوچی. په درېیمه ورځ یو له عمره پوخ کوچی له گوډ اوبن سره راغی، له تاوید او د اوبن د پنبې له تړلو وروسته مې ورته وویل چې په درېیو ورځو کې مې یو کوچی هم ونه لید.

— کوچي لنډه را یاده کړه چې د عطاگل په پاتیا (فاتحې) ناست وو. ومې ویل:

— ولې، هغه خوروغ جوړ تکره ځوان و؟!

کوچي سوړ اسویلی وایست:

— نه پوهېږم! عطا گل شرمناک او په سد سپی و، خو خلک وایي چې په گودر کې یې یوې ځایي نجلۍ ته وار له واره د مینې خبره کړې وه، بس! نجلۍ کور ته منډه اخیستې وه، وروڼه یې خبر کړي ول. عطا گل یې په بېلچو مړ کړ.

د کوچي له تگ وروسته قدم شاه پر اوږه لاس را کېښود، په ملنډو یې وویل:

— دې ته وایي د بغدادی پیر کرامات!

سوزان د تلیفون پر زنگ جټکه وخوړه، کېناسته، مور یې په وچه کې ولاړه وه. له لیرې یې لاسونه ورته خوځول. سوزان پاروگان ووهل، شېبه وروسته ساحل ته ورسېده. د پلار خوشاله غږ یې واورېد:

د نیکه یادښتونو ډېره مصروفه کړې یې، ویې ولوله، خوند ترې واخله، باوري یم، پر غور نیکه به دې افتخار وکړې، افتخار. ټوله کورنۍ پر هوار شوي فرش کېناسته. کباب خوندور و. پاتې ورځ په چکر تېره شوه. مازدیګر یې سره راټوله خیمه، کیشتی، فرش... د موټر پر سر وتړل، شپه یې د یوه شنه غره په لمنه کې یوه لوی مېلمستون ته وروړه.

مېلمستون له توریستانو ډک وو، چا سندرې ویلې، چا نخا کوله، ځینو ژېړو قوي ګروپانو ته والیبال کاوه....

سوزان کانتین ته ودرېده، برګر، انرژي او یو بوتل اوبه یې واخیستل، لیرې لاره، په ګوښه ځای کې پر اوږده څوکی کېناسته، کتابچه یې را واخیسته، په پورته ولاړ ګروپ کې دومره زور و چې د خپل غور نیکه خط په اسانۍ ولولي.

ډېوېډ جونز څو میاشتې وروسته تاریخ لیکلی و:

خبره د ملک ځونډي د مېلمنو تر کوټې را ورسېده. په ټول کلي کې تر دې بله ښکلې او سوتره کوټه نه شته. دا اوږده کوټه د چهار تراشو له لرګي جوړې وړې کړې لري، پر توشکو پاسته لیمڅي پراته دي. غولی لیکي لیکي ګېلمانو نیولی دی... خو دې کوټې ته راتګ خپله کیسه لري.

غره ته د کوچیانو نور قومونه هم را مات شول، بس! خوله به مې له ډېرو چوف کولو سترې شوه، خو تر دې دمه مې لا د امان الله خان پر پاچاهي کار نه درلود. ماته په ځایي خلکو کې د مریدانو پیدا کول هم مهم ول.

کله کله به یو کلیوال هم راغی، له دوی سره مې ډېره خواري ایسته، د کراماتو وار نه کېده، خو دا عادي کلیوال وو، خبرو یې پر نورو دومره تاثیر نه درلود. فکر مې وکړ، که مې د خان، ملک او قومي مشر باور خپل کړی وای، نو اولس خپله را نږدې کېده.

ځینې کلیوال مې راوغږول، څلورو کسانو پر پراخه سیمه باداري چلوله. خو دا مغروره او بانفوذ کسان باید تر بغدادی پیره په خپلو پښو راغلي وای.

لومړی مې د حاجي پاینده خان په باره کې ځینې کسان وغږول، پاینده خان زړور سړی و، دوه ویشته لوی او واړه کلي یې تر امر لاندې ول. له ځنغوزیو ډک غرونه یې درلودل....

د کلیوالو په خبرو کې مې د دې سړي کمزوری ټکی ونه موند، خو اخیر د یوه لېونحاله کلیوال له خولې روغه خبره را ووته. اویا کلن پاینده خان یواځې یوه میاشت مخکې څلورمه ښځه کړې وه، خو اوس په مهمانخانه کې وېدېده.

اویا کلن بوډا، څلور ښځې!

کورته به نو ولې ورته!

له کلیواله مې وپوښتل:

— دا سړی خط لوستی شي؟!

ویي ویل:

— نه پوهېږم، خو یو ځل یې په یوه ختم کې سپاره مخ ته نیولې وه.

کوچینی کاغذ مې را واخیست، یواځې یوه جمله مې ولیکله:

_ یو ځل بغدادی پیر ته راشه، پاتې عمر د کور په کوټو کې تېر کړه.
 کلیوال ته مې دوې خبرې وکړې:
 لومړۍ! دا کاغذ به سیده تر حاجي پاینده خانه ور رسوي.
 دوهم! کومې خبرې چې دې د پاینده خان په اړه ماته وکړې، پاینده خان
 به بوی هم نه ترې وړي، که نه ږنده کی پیری در لېږم، له اولادونو سره به
 دې شنه لمبه کړي.
 د غار تیارې برخې ته لاړم، د جنسي قوې د ډېرېدو دوې غټې گولۍ مې
 وټکولې. سپین پوډر ترې جوړ شول.
 په دوهمه ورځ له چینې سره درې آسونه ودرېدل. دوه ټوپکوال لاندې
 پر تیږو کېناستل، درېیم، پورته را وخوت.
 د ډنگر بودا خربیلې ږیره رسېدلې وه، تک سپین، خیرن، ډبل برېتونه
 یې پر شونډو پراته ول. یوه لویشت کم سوری ټټر یې د توپانچې د
 مرمیو په پلن کاش کې پټ و.
 ومې خندل:
 _ حاجي پاینده خانه! ایله په ایله چې د غریبانو پوښتنې ته راغلې.
 سړي په حیرانۍ وویل:
 _ له کومه پوه شوې چې زه حاجي پاینده خان یم؟!
 راغی، زما پرلاسونو یې شونډې کېښودې!
 ومې خندل:
 _ د چا چې پېریان تابع وي، په دې هم پوهیږي چې د څلورو بنځو خاوند
 ولې په مهمانخانه کې شپې تیروي!

د بودا خړ غومبرې سره شول.
 تر لاس مې ونيو، تر څنگ مې کېناوه. خو لا يې هم ځمکې ته کتل.
 ومې ويل:
 _د کور والو دې ډېر درته وويل چې اویا کلن سړی يې، له څلورمې
 بنځې تېر شه، خو تا نه منله!
 یو دم يې راته وکتل، خوله يې جينگه کړه!
 _اې په خدای! تاته خو په رښتيا هم پتې مالومې دي.
 په زړه کې را تېره شوه:
 _اې ساده گلله! پتې نه دي، حتما به يو چا درته ويلی وي چې وروره،
 پلاره، يا نیکه! اویا کلن سړی يې، په ځان کې دې يو پاو غوړ نه دي
 پاتې، څلورمه بنځه څه کوي!
 یو دم مې وخنډل:
 _خو زړه دې ځوان دی!
 ويې خنډل، په خوله کې يې يواځې دوه، درې، چينجن غاښونه پاتې ول.
 بېرته يې کڅوړني سترگې له اوبښکو ډکې شوې، سړيې وڅړېد.
 ومې ويل:
 _غم مه کوه! بغدادی پير به دې د کور کوټو ته بوځي.
 نېغ يې راته وکتل، په سترگو کې يې ځلا پرته وه.
 له جبهه مې يو کوچنی کاغذي پاکټ را وايست. ومې ويل:
 _په دې کې د کوه قاف د سپينو گلانو شيره را ټوله شوې ده. يو نصور
 نن شپه وخوره، بل هم بلې شپې ته وساته!

بوڊا په شرمیدلي غږ وویل:

— کار به ورکي؟! —

ومي خندل:

— بغدادی پیر خامه خبره نه کوي!

بوڊا په خوشالۍ د باندې ووت. ما يې تر درېيو ورځو د بيا راتگ تمه نه درلوده، خو بوڊا په دوهمه ورځ بېرته راغی، دا ځل يواځې و، ډېره يې پاکه خړیبلې وه، ډبلو بړتونو ته يې تک تور رنگ ورکړی و. وار له واره مې پر لاسونو را پرېووت، په سخته مې خپل لاسونه ترې ټول کړل. بوڊا يوه خبره کوله:

— يا پيره! د خدای روی ومنه، په مريدی مې ونيسه....

ما به نو څه پکې ويل؟! مريد مې کړ.

سترگې يې وځلېدې، بيا يې زما بنی لاس د مچولو له پاره ورکش کړ. مخامخ راته کېناست، په شرمېدلي غږ يې وویل:

— سپينې شيرې کار وکه.

ومي خندل.

د بوڊا سر وڅرېد، په غږ کې يې له شرم سره لږزه پرته وه:

— يا پيرگلله! له تا به څه پټوم، سپينه مامد دينه به درته وکم، په يوه شپه له خپلې نوې کډې سره دوه واري پرېوتم.

ومي ويل:

— له ما څه پټولای نه شي.

غلی شوم، يودم يې راته وکتل، د خواست په ژبه يې وویل:

— خیر دی! قربان دې شم، د سپینو گلانو یو څه نوره شیر به نه کې راته پیدا؟! —

ومي ویل:

— اوس څه نه شم درته ویلای!

د تندي گونځې یې لا پسې ژورې شوې:

— مه مې نا امېده کوه! تاته څه سخته ده؟! —

ومي ویل:

— خطر لري!

یو دم په احساساتو راغی!

— څه خطر؟! لس، شل، دېرش! هر څومره ځوانان چې غواړې له ټوپکو

سره یې درته راولم. یا ماته د کوه کاپ (قاف) لاره را ونښه!

ومي خنډل:

— د ټوپکو خبره نه ده. پوهېږې! د دې گلانو پر سیمه کاپر پیریان

پاچاهي کوي. وره خبره نه ده، کاپر پیریان!!! خدايکه مو وینه ځمکې ته

هم پرېږدي.

بودا چورت یووړ.

ومي ویل:

— بله خبره! له زرو سپینو گلانو ایله یوه چونډۍ شیر را ټولېدای شي.

بودا په خواره خوله وویل:

— مه مې نا امېده کوه!

ومي ویل:

خاطر دې ډېر راباندې گران دی، ږندکي ته به ووايم، کېدای شي چې
په کوم چل يوه، دوه چونډۍ سپينه شيره درته راوړي، خو پنځلس
ورځې وخت غواړي.

بوډا يودم وخنډل:

قبوله مې ده، قبوله مې ده.

غلی شو، ويې ويل:

خو خير دی، تر پنځلس ورځې به يې ډېر نه ځنډوي.

اجازه يې وغوښته، د غار تر خولې پورې د شا په خوا ته. ودرېد، ويې
ويل:

قربان دې شم! هر څه چې غواړې راته ويې وايه! تر بېگا پورې به يې
درته را ورسوم!

ومي خنډل:

بغدادی پير انسانانو ته ضرورت نه لري. څلوېښت زره پېريان يې تابع
دي، څه چې غواړي، په خپله ورته راځي.

سړی تابع شو، په يوه چونډۍ سپينې شيرې يې مړي هم راته کول.

وار کريم داد ته را ورسېد، دې هډور ځوان په يوه بسته قوم واک
درلود، خبره يې، خبره وه، په خپل قوم کې هېچا هم دومره زړه نه درلود
چې خان ته نېغ وگوري، خو دې پياوړي خان هم کمزوری ټکی درلود.
کال مخکې يې له يوه کوچي سره خوړلي و، کوچي د قوم لوی خان
پوري وهلی و، يوه خان به د يوه سپېره کوچي دومره لويه سپکه څنگه
تېروله! په هماغه سات يې د خپلې توپانچې ډز پرې کړی و.

جرگې کېناستلې وې، خو د مړه کوچي ورور په بدې کې له کریم داده اووه ښځې غوښتې.

سah زورور او کمزوری نه غواړي، پر هر چا گرانه ده، د لوی خان ژوند تریخ و، آزاد نه شوای گرځېدای، نه و ملامت، پوله، ونه، تېره... له هر ځایه د ټوپک خوله ور اوښتې شوای.

فکر مې وکړ، له دومره کراماتو وروسته به مې بیا هم په کوچیانو کې خبره نه چلېده؟! زړه مې نه منله.

حاجي ناتهک مې را وغوښت، د بدې د سپېدو خبره مې ورته وکړه، خو د حاجي ناتهک په خبرو کې نا امېدې گډه وه، ویې ویل چې د وژل شوي کوچي ورور لېونی غلام دستگیر نومېږي، لېونی قسم کړی چې خپل غچ به اخلي. یو سهار د کریم داد د کلا تر مخ په اخور کې ورته پته و. خان له جوماته خپل کور ته تلو چې کوچي د ټوپک ډز پرې کړی و، خو د خدای ساتنه بېله خبره ده، گولۍ ونه خوړ. کریم داد هم په منډه کې د یو ډزې توپانچې وارخطا وار پرې کړی و، خو توپانچه د کلا په لویه دروازه کې ترې پاتې وه... غلام دستگیر اوس هماغه توپانچه تړي....

حاجي ناتهک ته مې وویل چې غلام دستگیر له ما او زما له کراماتو خبر که، ورته ووايه چې که سوله ونه کړې، نو بغدادی پیر خفه کېږي، خو حاجي ناتهک رایاده کړه چې لېونی غلام دستگیر خدای نه مني، نو پیر به څنگه ومنې، ده تر اوسه اووه مړي کړي، په دې اوو مړو کې دوه پیران ول.

لینگی مې ولړزېدل. د شپې تر ناوخته مې د حاجي ناتهک خبرې په ذهن کې سره اړولې، خو د کار ټکۍ ترې ونه ووت.

سهار مې قدم شاه ته د حاجي ناتهک خبرې وکړې، له فکر پرته یې راته وویل چې اې ساده، له خانه د وسلې وړل، داسې ده لکه ښځه چې یې ترې بېولې وې، که غواړې چې کریم داد په خپلو پښو درته راشي، توپانچه یې پیدا که.

حاجي ناتهک مې را وغوښت، د توپانچې خبره مې نه شوای ورته کولای، خو دومره مې ورته وویل چې لېونی غلام دستگیر راته پیدا که.

حاجي ناتهک رایاده کړه چې لیرې ترې گرځه، څه یې کوي، لېونی غلام دستگیر له پیرانو ښه زړه نه لري، په کوچینوالي کې یې مور د دم، دوا (دعا) له پاره د پیر په نوم کوم ټگ ته ورغلې وه، ټگ د ښځې ټټر ته لاس ور وړی و. ښځې نارو کړې وه، هغه وخت لېونی غلام دستگیر ایله د څوارلسو کالو و، تر څو چې کلی خبرېده، د پیر غاړه یې پرې کړې وه. د لېوني غلام دستگیر له هماغې ورځې له پیرانو سره لوبدلې ده، خوند نه ورکوي. هسې به دې خوابدې کړي....

خو ما ټینګار کاوه، د دې لېوني لیدل ضرور و.

حاجي ناتهک راته وویل چې سمه ده، خو لېونی غلام دستگیر په پاره چنار کې اوسي، دلته کله کله راځي، زما خبره پر ځمکه نه اچوي، که دلته د کوچیانو په هر تېر کې و، پیدا به یې کم او تر دې ځایه به یې خپله درته راولم.

دوې ورځې ووتې، د حاجي ناتهک او لېونی غلام دستگیر درک مالوم نه شو، بل سهار مې چينې ته نږدې يوه وچه ونه وهله چې دوه سپاره راته ودرېدل.

د قدم شاه ټيټ غږ مې واورېد:

— بچو! اوس به څه کوي؟! د کراماتو له ځايه هم ليرې يې.

غلی شو، ويې ويل:

— ماته کوچيان بنکاري، په دوی کې خو به کوم يو لېونی غلام دستگیر نه وي؟!

مازي شونډې مې وخوځېدې:

— نه! لېونی له حاجي ناتهک سره راځي.

راغلو کسانو خپل آسونه پر ونو پورې وتړل. دواړو له رنگه تورې لمر سوځولې څېرې درلودې، يوه ټوپک او توپانچه، دواړه تړلي وو، له بل سره يواځې توپانچه وه.

مخکې راغلل، ټوپک تړلي، سور سترگي له ونې لوړ، هډور سړي په ډډ غږ وويل:

— کوم يو پير گل ياست؟!

يو گام ور مخته شوم.

سور سترگي وويل:

— ښه نو، دا ټگ ته يې چې خلک دې له غريبۍ ايستلي دي؟

په زړه کې مې خوشالۍ منډه واخیسته، دې سړي پیر ته عقیده نه درلوده، نو له لېوني غلام دستگیره پرته بل څوک نه و. لږ تر لږه د ده د نوم په اخیستلو خو مې یو څه کرامات ښکاره کولای شوای.

سور سترګي ته مې وکتل، ومې خندل:

— غلام دستگیره! ډېر په غوسه یې!

سور سترګي له خدا شین شو، خو د ده تر څنګ له بدنه د کمزوري سړي ټنډه تروه وه.

سور سترګي په خدا کې وویل:

— څه دې وویل! غلام دستگیر!!!

بېرته یې خپلو تشو ته لاسونه ونيول، دا ځل یې خدا تېرې نارې ته ورته وه. ښه شېبه یې وخنډل، بیا یې هماغسې په خدا کې وویل:

— د دې خو پېریان هم تابع دي.

بیا یې خدا ته خوله وازه کړه، خو دا ځل یې خدا لنډه وه.

— ښه نو، زما نوم خو دې واخیست، نو دا زما ملګري څه نومېږي.
غلی وم.

سړي مخامخ وکتل، ویې ویل:

— هاغه ونه راته راوله!

بله خبره یې وکړه!

— ووايه! نن سهار مې څه وخوړل، هه؟! څو اوښې لرم؟! پلار، تره، نیکه مې څه نومېږي؟! ماته وگوره! د یوه نوم راته واخله.

غلی وم.

سړي زما تر اوږدې ږيرې خپلې گوتې لاندې کړې، د زني پر لاندینۍ
 برخې مې يې زور راووست. په غوسه يې وويل:
 _خه عورته (بنځه) خو نه يې! ماته وگوره!
 د قدم شاه وپرېدلی غږ مې واورېد:
 _پير صېب مه په عذابوه! که نه نو ښه ورځ به ونه وينې!
 سور سترگې ور وگرځېد، قدم شاه منډه واخيسته، څو گامه ليري
 ودرېد.

سور سترگې په ملنډو وويل:
 _ښه ورځ؟!

مخامخ راته ودرېد، ويې ويل:
 _زه هسې هم ښه ورځ نه لرم، تر اوسه مې څلور مړي کړي، د خپلې کډې
 (ښځې) او کوچنيانو رنگونه رانه هېر دي. نن دا غر، سبا ها غر، يوه
 شېبه هم خپل ژوند ته تمه نه لرم.
 غلی شو، په ملنډو يې وويل:
 _خو ته اوس ږندکی پيری را وغواړه، خير دی! يا چوف راباندې وکه،
 اور را واچوه.

غلی شو، مخ يې را نږدې کړ، په ساه کې يې د نساو بوې گډه و.
 ورو يې وويل:

_پوهېږې! زه تورباز خان یم، غلام دستگیر مې تر څنگ ولاړ دی.
 لينگي مې ولړزېدل، پر نیمه وهل شوې ونې پورې مې لاس ونيو. لهوني
 غلام دستگیر ته مې وکتل، معصومي وړې، تکې تورې سترگې يې

درلودې، داسې نه ښکارېده چې تر دې دمه دې د کومې چرکې غاړه هم پرې کړې وي.

په لومړي ځل مې د لېوني غلام دستگیر غږ واورېد:
_له ما سره دې څه کار و؟

اه! تر اوسه له داسې ورو او ارام غږ نه وم وپېرېدلی.
غلی وم.

غلام دستگیر وویل:

_پاړه چنار ته تلم، خو حاجي ناټک مې نه شو خپه کولای، لاره مې کړه
کړه، د شپو او ورځو منزل راته پاتې دی، خبره لنډه.
ومي ویل:

_یواځې درسره غږېدای شم؟!

د سور سترګې غوسه ناک غږ مې واورېد:

_ملنډې مه وهه! زما او د غلام دستگیر تر مینځ هېڅ هم پټ نه دي،
خبره وکه!

خو غلام دستگیر ګامونه واخیستل، ورپسې ورغلم، د یوې خپړۍ
سیوري ته ودرېد. پوهېدم چې د سولې خبرو ګټه نه کوله! سل زړونه مې
سره وتړل، ومې ویل:

_ستا توپانچه غواړم!

د سړي په تور مخ کې شینوالی راغی، مخکې تر دې چې څه ووايي، ما
وارپومبی کړ:

—ستا ترلې توپانچه یو ډز کوي، خو ته بدې دار یې! پوهېږم! هوښیار
سړی یې! په داسې توپانچه کې به څه ونه وایې چې اووه گولۍ خوري،
بس! یواځې ماشې ته گوته ور وړه. که دې دښمن اووه ساوې درلودې،
نو هغه بېله خبره ده، که نه، په روغو پښو نه شي درنه تلای.
کوچي وچې سترگې راته نیولې وې.
ومي ویل:

—یو دوربین هم درکوم، له دې ځایه یې د هاغه غره پر سر گونښې ولاړې
ونې ته ور واچوه، پانې به یې وشمېرې. پیسو ته هم تیار یم، بس! غږ
کوه!
کوچي وویل:

—دا توپانچه ولې دومره درباندي گرانه ده؟
ومي ویل:

په بیه کې یې زه څه نه وایم، علت یې ته مه غواړه!
یوه شېبه غلی و، بیا یې سر پورته کړ:
—ته څوک یې؟
ومي ویل:

—پیري مې ته نه منې، نو اوس داسې فکر وکه چې له یوه عادي سړي
سره سودا کوي.
ويي ویل:
—دا سودا مې خوښه شوه.

دواړه مخکې لاړو، لېونی غلام دستگیر له چینې سره راته ودرېد،
گریس بنده انگرېزي توپانچه، دوربین او څه پیسې مې ورته راوړې.
شبه وروسته مې په دوو کوچیانو پسې تر هغو کتل چې په گڼو ونو کې
ننوتل.

بېرته پورته وختم، توپانچه مې په څو ټوټو کې وپېچله. بله ورځ مې د
کریم داد یوه کلیوال ته وویل چې دا امانت به همدا نن تر خانه ور
رسوي.

له ځان سره مې حساب وکړ، د کریم داد کلي یوه ورځ د آس منزل
غوښت، نو دا کلیوال به نن شپه ناوخته، کلي ته رسېږي، ځان به سبا
ورځ د راتگ تیاری نیسي، که بل سهار لمانځه مهال حرکت را وکړي،
نو مازدیگريې دلته بوله.

د شپې مې تبه شوه، تر ډېره خوب نه راته، یو وخت مې اوږې
وڅوڅېدې، قدم شاه و، ویل یې چې کریم داد له چینې سره ولاړ دی.
د غار خولې ته مې وکتل، د لمر ژېړه رڼا پر تیږو پرته وه.
قدم شاه وویل:

ماسپښین دي!

حیران شوم، د کریم داد دومره ژر او ناڅاپي راتگ ته مې تیاری نه
درلود.

بدنۍ مې را واخیسته، مخ ته مې څو لپې اوبه ورواچولې. د غار خولې
ته ورغلم، یو له عمره پوخ ځوان پورته را خوت، له چینې سره څو
وسلوال کلیوال ولاړ ول.

بېرته پر خپل ځای کېناستم.

کریم داد راغی، زما پر بڼې لاس یې مازې شونډې ولگولې. مخامخ راته کېناست.

د هغه پرسېدلو سترگو یوه خبره کوله، ټوله شپه یې مزل را کړی و.

کریم داد وار له واره توپانچه راته کېښوده، ورو یې وویل:

— پیر صېب! خپه نه شې، دا توپانچه دې له کومه کړه؟!

کله مې په دومره اسانۍ ځواب ورکاوه. ومې ویل:

— مه پسې گرځه!

د سړي په ټنډه کې گونځې پیدا شوې، په نا ارامه غږ یې وویل:

— ته پوهېږې! دا توپانچه.

په خبره کې ور ولوېد:

— ولې نه پوهېږم! دا توپانچه ستا ده، ته بدې دار یې، دښمن لرې، خوب یې در باندې حرام کړی دی، له ونې، بوټي، ډبرې... هر څه وېرېږي....

غلی شوم، داسې مې وښوده چې (د ته پوهېږې) خبرې خوند نه دی راکړی.

کریم داد وخنډل، خو پوه شوم چې دا خدا یې مصنوعي ده، په پوست غږ یې وویل:

— قربان دې شم، ته په هر څه خبر یې! خو خیر دی، دې بې خبره بنیادم ته ووايه چې دا توپانچه دې له څه وه؟!

ومې ویل:

— که درته ووايم چا راته راوړه، نه یې منې؟!

یو دم را مخته شو، ویې ویل:

— قربان دې شم، موږ له پلاره، نیکه د تونسې د پیرانو مریدان یو. کافر مه رانه جوړوه، چې ستا خبره مې زړه ته ونه لوېږي، نو د چا خبره به منم! ومې ویل:

— ږندکي پیري راته راوړه.

— ولي؟!

— ویل یې چې یوه ورځ د یوه کلي پر سر تېرېدم، یو خان مې ولید، د عزت او ابرو سپی و، خو د یوه خیرن کوچي له وېرې د باندې نه شوای را وتی. ان جومات ته هم نه ته. دې خان ته په کلي او اولس کې یو لوی پېغور ور پاتې و، توپانچه یې کوچي ورنه وړې وه. د سترگو له کونجه مې کریم داد ته وکتل، سړیې وڅړېد. ومې ویل:

— دا دوې ورځې مخکې بیا ږندکی راغی، دا توپانچه ورسره وه، ویل یې چې لېونی غلام دستگیر ویده و، توپانچه مې ترې را واخیسته، اوس غواړم چې دا توپانچه بېرته کریم داد ته وروړم، خو ما منع کړ، ورته ومې ویل چې دا خلک له جنیاتو سره نه دي بلد، که دې کریم داد دا اوږدې داړې او پر اوږدو وېستو پټ ځان وویني، نو داسې یې بوله لکه لېونی غلام دستگیر چې ورته ولاړ وي، زړه به یې ټک وچوي. توپانچه به زه د کوم بنیادم په لاس ورو لېږم....

کریم داد تر ډېره غلی و، بیا یې راته وکتل، په جینگه خوله یې وویل:

— یو کار به نه راته وکې؟!

ومي ويل:

— اول يي راته ووايه!

سريي وخرېد، غريو واخيست:

— له دې لېوني سوډره به مې نه کې بېغمه!

پوهېدم چې دې خبرې ته به اخير رائي، خو دومره ژر مې يې د اورېدو تمه نه درلوده.

ومي ويل:

— خو زه له لېوني غلام دستگير سره کومه ستونزه نه لرم!

کريم داد تر ډېره ځمکې ته کتل، بيا پرته له دې چې راته وگوري، په غريو کې يې وويل:

— زه غلې سړي يم، خدايکه مې تر اوسه پر ميږي هم پل ايښی وي، خو خدای په لېونو واړولم، کال مخکې د لېوني غلام دستگير کشر ورور زما فصله ته خپله رمه ور پرېښې وه، سم په انسانيت ورسره غږېدم، بس! د څو کليوالو تر مخ يې پورې وهلم، انسان دی، ماغزو مې کار پرېښود، همالته مې وويشت. مرکې کېناستې، هرې پرېکړې ته تيار يم، شل ټوپکه او ډېرې پيسې مې ورته ومنلې، خو لېونی غلام ستگير اووه ښځې غواړي.

غلې شو، پر خادريي سترگې پاكي کړې، په غريو کې يې وويل:

— پر ما مې درې خويندې او دوې لونې تر ځان هم گراني دي. څنگه به يې اور ته اچوم!

غلی شو. یو دم یې راته وکتل، سترگې یې له اوبنکو ډکې وې، ویې ویل:

—ته ووايه! دا غوښتنه په کوم کتاب کې روا ده؟! لېونی غلام دستگیر نه پیر مني، نه فقیر، تر اوسه یې اووه مړي کړي، قربان یې شم، دوه یې ستا غوندې گلالي پیران ول. تخته کېدا یې بې ثوابه نه ده. تندي مې تریو کړ:

—خه! پیران!! پیران یې وژلي!!؟

د کریم داد غږ یو ناڅاپه ژوندی شو، غبرگ لاسونه یې پر ځمکه ولگول، یو گام را وښویېد:

—هو صېب! که یې نه مني له خلکو پوښتنه وکه.

ځان مې خواشیني ونيو:

—نو داسې خو په رښتیا هم ډېر مضر دی!

په خوند یې وویل:

—بالکل! پر لږم او غونډل باید پښه کېږدو. بس! قربان دې شم، تاته خه

سخته ده، ړندکي ته ووايه، چاره به یې وکي.

ومي ویل:

—اتمه ورځ احوال واخله!

د سړي سترگې وځلېدې:

—مانا، تخته کوي یې؟!

ومي ویل:

— اوس څه نه شم درته ویلی، فکر به وکم، خو پام! له دې خبرې باید بل
څوک بوی هم یونه سي.

کریم داد مې پر لاسونو را پرېوت، دا ځل یې مچې ډېرې تودې وې.
په خوند یې وویل:

— که دې دا کار وکړ، نو وبه مې گندهې، ټول عمر به دې غلام یم.
ومي ویل:

— خو لېونی غلام دستگیر له بوټي نه دی پیدا، له تربرونو سره به یې څه
کوي؟!

په خبره کې را ولويد:

— له تربرونو سره یې لوېدلې ده، په کم شي غاړه راسره وړي، بس! ته د
دې سوډر چاره وکه، له نورو سره سوله اسانه ده.

د باندې ووت، شپه وروسته مې قدم شاه را وغوښت، نېغ مې ورته
وویل چې د لېوني غلام دستگیر سر غواړم!

د قدم شاه سترگې رډې را وختې...

پوه مې کړ چې ځینې هدفونه په اسانه نه تر لاسه کېږي.

په سهار مې له حاجي ناتهکه د چکر په پلمه یو يرغه (تېز) آس را
وغوښت. کوچینی کاغذ مې ولیکه، قدم شاه ته مې وویل چې تر خپله
وسه به چټک ځي!

موږ ته د انگرېزانو تر ټولې نږدې قرارگاه، د آس درې ورځې مزل
غوښت. دا لویه قرارگاه د ډیورنډ د کرښې پر هاغه غاړه پرته وه،

چانس لر د قرار گاه مشر نیلسون ته امر کړی و چې زموږ هره غوښتنه به په پتو سترگو مني.

ډاډه وم، لیوني غلام دستگیر په اسانه موندل کېدای شوی، ده په ټول پاراچنار کې نوم درلود.

یواځې شوم، خو وخت مې بېکاره نه تېراوه، په خلکو کې درېیم با رسوخه کس د شیخ جیلاني په نوم یو لوی مولوي و، دې بوډا یوه لویه مدرسه درلوده، گڼ طالبان یې روزل، خو دې طالبانو مصرف غوښت، ځینو شتمنو مرسته ور سره کوله، خو د شیخ طالبان ډېر ول، کله کله به ان په وچه ډوډۍ کې هم باقی شو.

په لومړۍ ورځ مې له شکرانې پاتې یو په غوښه پټ پسه ور ولېږه، دوهمه ورځ مې دوه کړل، خو د شیخ درک ونه لگېد.

یو کلیوال مې وغږاوه، ویې ویل چې شیخ به ډېرې پیسې له دم او تاویزه پیدا کولې، د کور او مدرسې گوزاره یې ښه روانه وه، خو تا یې بازار ور سوړ که، ښه یې نه ایسې.

درېیم سهار مې بل پسه ور ولېږه، خو لا یې بد اېسېدم، خو هماغه غرمه مې یو اوږد لیک ورته ولیکه، ومې لیکل چې څلوېښت زره پېریان مې په واک کې دي، هر څه را رسېږي، نه د شکرانې په پیسو پسې گرځم او نه هم پسونه، سیرلي، چرگې، هگۍ... اهمیت راته لري. که تشریف راوړې، نو بغدادی پیر دې له خوارې ورځې ایستلی شي.... خط کار وکړ، شیخ پر خره سپور راغی. سترې مشې یې توده وه. کېناست، یو ساعت یې د علماوو د اهمیت په اړه خبرې وکړې، ویې

ویل چې که زما او ستا غونډې علما نه وي، نو عامیان به کوپر او اسلام سره ګډه کړي...هم به له دې دنیا ووځي او هم به یې اخیرت خراب وي...نه به په نکاح پوهېږي او نه به هم د جنازې لمونځ ور مالوم وي، ان داسې څوک به ونه مومي چې د ماشوم په غوږ کې آذان ور وکړي....

بوډا اوږدې خبرې وکړې، په هره خبره کې به یې لومړی ځان او بیا ماته ګوته نیوله، ویل به یې چې دا موږ علما....

بوډا ته مې وویل چې هر سهار یو طالب را لېږه، دی به ټوله ورځ د شکرانې پسونه، سپرلي... پیسې ټولوي، مازدیګر به له څارویو او ډک جیب سره در روان وي.

بوډا د تګ په وخت کې دعاوې راته کولې، ویل یې چې ستا غونډې علما دې خدای له اور او اوبو وساتي....

بل سهار کوچینی طالب راته ودرېد، تر مازدیګره یې یو پسه، درې سپرلي، څو چرګي... ټولې کړې.

خلک ورو ورو ډېرېدل، د بغدادی پیر د کراماتو آواز تر لیرو ځایونو رسېدلې وه، ان ځینې خلک له وردګو او غزني هم راغلل.

قدم شاه نه و، خو د لاوډ سپېکر کرامات ونه درېدل، راغلي کسان به مې ژر نه را پرېښودل، دوی مجبور ول چې له چینې سره یو څه وخت تېر کړي، نالیدلو کسانو به د یو بل نومونه اخیستل، دردونه به یې سره ویل...د کلي او کور په اړه به سره غږېدل...له لاوډ سپېکره به دومره څه راوتل چې بغدادی پیر خپل کرامات ونښي.

کله چې به د یوه کس چوف کول خلاص شول، نو ورته و به مې ویل چې اوس فلانی را ولېږه. وره خبره نه وه، که بغدادی پیر کرامات نه درلودای، نود نالیدلو خلکو نومونه او نورې پټې به څنگه ور مالومې وې!

راغلی کس به مې پښو ته را ولوېد.

یو ماخستن مې جامې بدلولې چې په جېب کې مې د زرو سیکه له واړه چاقو سره ولگېده. سهار مې باز را وغوښت. په خبرو مې را ووست، سره غونډۍ نږدې وه. باز وویل چې سیکه او بوتان یې د دې وړې غونډۍ د لمر لوېدو خوا په څنډه کې موندلې وو.

ماخستن مې لاسي بټۍ را واخیسته، ډاډه وم، په دې شپه کې که مې چاته د زمري زړه هم ور کړی وای، نو د ړندکي پیري له ډاره سمخې ته نه شوای را تلای.

سپوږمۍ وه، سره غونډۍ مې په اسانۍ ومونده، لمر لویدو خواته یې ورغلم، تنورونو ته د وړل شوې خاورې کیندل شوي ځایونه مې پیدا کړل. په پسته خاوره پسې وگرځېدم. ځای مې وموند، خاوره مې په دواړو لاسونو لیرې کړه، وړې سمخې ته مې لاسي بټۍ ونيوله، لاندې ډبرینې زینې کښته شوې وې.

په احتیاط لاندې لارم، اوږدې سمخې ته د ډبرو پایې ولاړې وې، د پوالونه د مختلفو حیواناتو له رنگه نقاشیو ډک ول.

د یو څه د ماتیدو غږ مې واورېد، لاسي بټۍ مې ځمکې ته ونيوله، پښه مې د انسان د اسکلیټ د ورانه پر هډوکي ایښې وه. مخکې لارم،

دېوال ته له ډبرې جوړ لوی بت ولاړ و، خو واړه بتان، دوه، درې کوزې، د انسانانو هډوکي... پر ځمکه پراته ول... بتۍ مې را وگرځوله، په رڼا کې یې دومره زور نه و چې د سمخې تر پایه ورسېږي. فشس مې واورېد، په بېړه را تاو شوم، زړه مې له وېرې خولې ته راغی، په خاورو کې تور، غټ مار پروت و. په منډه د باندې ووتم، د سمخې خولې ته مې یوه غټه ډبره ور ورغړوله. پر ځمکه پرتې مړې خاورې مې ور ټولې کړې.

پوهېدم چې دا سمخه بې څه نه ده، خو اوس یې وخت نه و. سهار لس بجې له خوبه را پورته شوم، چینه په خلکو، آسانو، خرو، اوبنانو او کچرو کې نه مالومېده.

غرمې ته حاجي پاینده خان راغی، زارۍ یې کولې، د سپینو گلانو شیرې یې غوښته، خو دا شیرې مې کله بې ارزښته کوله!

حاجي پاینده مې همداسې په احتیاجۍ کې پرېښود، ورته ومې ویل چې د سپینو گلانو پر سیمه د کاپرو پېریانو گزمې سختې شوې دي، ږندکی موقع ته گوري، بس! خو ورځې نور هم صبر وکړه.

د سړي زړه نه ته، خو چاره نه وه، له وچو میوو ډکه لویه غوټه یې راته پرېښوده.

سهار وختې مې یوه ناره واورېده، د باندې ور ووتم، درې کسان لاندې ولاړ ول. اشاره مې ورته وکړه، یو یې پورته را وخوت، په خواره خوله یې چینې ته نږدې د یوه دوکان او سماوار د جوړېدو اجازه غوښته.

تاوان مې نه پکې لید، ډېر خلک له لیرو سیمو راتلل، دوکان او د شپې د تېرېدو ځای راته بڼه و.

ځای مې ور وښود، ځوانانو هماغه ساعت ملاوې وتړلې، تر مازدیگره یې هوارې ډبرې راوړلې....

ما بنام چرتي شوم، اووه ورځې تېرې وې، خو د قدم شاه درک نه و، د هغه د نیولو کومه وېره نه را لوبده، قدم شاه په سیمه کې بلد و، د ډیورنډ پر لیکه د افغان پوځیانو قرار گاوي هم له یو بل نه لیرې پرتې وې، بلد کس په اسانۍ تر کرښې اوښت.

په زړه کې مې یوه خبره را گرځېده:

—درې ورځې تگ، درې ورځې راتگ. نو ولې وځنډېد! قدم شاه مې د شپې تر ناوخته له ذهنه نه ووت.

سهار چينې ته ورکښته شوم، له درېیو پرونیو ځوانانو سره، څلورو نورو کسانو هم خټې کولې. کارتېزو، بس! پلنې ډبرې به یې په خټو کې نیولې... غرمې ته د واړه دوکان دېوالونه ودرېدل.

ماسپښن ته کریم داد له خپلو ملگرو سره راغی، زېری یې غوښت، خو ما وریاده کړه چې ړندکی پیری ډېر مصروفه دی، زه په خپله احوال در لېږم.

کله چې بېرته ته، یو تک سپین، ښکلی آس یې راته پرېښود.

مازدیگر د دوکان پر سر لرگي او خاوره ولوبدل، لمر لوېدو ته کاگل ورباندې تېر شو. آس مې د لېوانو له ډاره همالته وتاړه. خواشینۍ وم، قدم شاه مې سترگو، سترگو ته کېده.

وختی پرېوتم، یو وخت مې کړنگ واورېد، سترگې مې رنې کړې، خراغ
 بل و، قدم شاه تش دېگ ته کتل.
 کېناستم، په خوند مې وویل:
 _خه وخت راغلي؟!

پرته له دې چې راته وگوري ويې ویل:
 _فکر کوم چې له ډېرې لټې دا خو ورځې وړې گرځېدې!
 ومې ویل:

_راځه! وچه مېوه شته.
 راغی، لاس یې راوغځاوه، خو ما راکش کړ، په غېږ کې مې ونيو.
 ويې ویل:

_پخوا خو دومره مینه ناک نه وې!
 له مختلفو مېوو ډکه کڅوړه مې ورته کېښوده. په بېړه مې وویل:
 خه دې وکرل؟

ويې ویل چې له نیلسون سره وغږېدم، د لېوني غلام دستگیر په باره
 کې مې مالومات ورکړل، ورته ومې ویل چې د دې سړي پیدا کېدا
 اسانه ده، ټول خلک یې پېژني....

نیلسون پارا چنار ته تلگراف وکړ، ځواب راغی، په پارا چنار کې
 انگریزې قرار گاه ورته لیکلې و چې سخته نه ده، د لېوني سرب په له
 همدې ځایه ډېوېد جونز ته ور ولېږو، خو وخت غواړي، موږ باید
 لېوني غلام دستگیر ته داسې موقع وگورو چې راگرم شي....

له قدم شاه سره تر ناوخته ناست وم، د شېخ جیلاني او د سرې غونډۍ کیسې مې ورته وکړې... بیا مې وویل چې د لېوني غلام دستگیر سر شاید ډېر وخت ونیسي، تر هغو به د ملک ځونډي په باره کې فکر وکړو.

په زورور ملک ځونډي پسې لوی قوم ولاړ و. دې شتمن شپېته کلن سړي پر پراخه سیمه واک درلود، غریبانو ته یې لاس نیو، د لارې مساپر به یې له ډوډۍ پرته نه پرېښودل. ان کله کله به سلامت تجارتي کاروان د ده مهمانخانې ته شپه وروړه.

دې سړي خپله ځواني د هند په اسام کې تېره کړې وه، هلته یې د سود لویې معاملې درلودې، اوس یې هم کار جوړ و، دوو وروڼو او مشر زوی یې له اسامه په خرپ پیسې ورته را لېږلې.

د ملک ځونډي یوه کلیوال راته ویلي و چې دا سړی هېڅوخت له مېلمه پرته ډوډۍ نه خوري، که مساپر ونه مومي، د کلي ملا او څو نور کلیوال ورسره کېنوي.

دې سړي ژوندی زړه درلود، ځان یې غم ته نه ورکاوه، د ښو آسونو، اتني او تېزو ښکاري تازیانو شوقي و، کله کله به یې شاعري هم کوله، له خپلې یوې ښځې او شپږو اولادونو سره یې خوشاله ژوند درلود.

له قدم شاه سره مې د ملک ځونډي د ژوند هره خوا وسنجوله، دواړو فکر وکړ، خو د دې سړي په ژوند کې مو داسې څه ونه موندل چې د بغدادی پیر کراماتو ته احتیاج وي.

یوه اوونۍ ووته، په دې ورځو کې مو د حاجي ځونډي ډېر کلیوال
وغږول، پاتې تمه مو هم وخته!

دوکان او لویه کوټه جوړ شول، همدې یوه دوکان او سماوار ته یې د
پیر بازار) نوم ورکړ. خو دومرو خلکو ته یواځې یو دوکان او یو سماوار
کافي نه ول، نورو کسانو ته مې هم د دوکانونو د جوړولو اجازه ورکړه،
دا اجازه په لومړي دوکاندار ښه نه وه لگېدلې، خو بغدادی پیر ته یې ان
د یوې وړې گیلې زړه هم نه درلود.

خلک ډېر ول، سترې شوم، دمونو ته مې یواځې د ماسپښین تر لمانځه
پورې وخت ورکړ. ناوخته راغلي کسان به یا بېرته تلل، یا به یې په
سماوارونو کې د بل سهار په تمه شپه تېروله.

وروسته مو بله لاره ومونده، کاغذونه مو وسکښل، سلگونه څلور
کونجه وړې ټوټې مو ترې جوړې کړې، په هره ټوټه کې مو چوکاټونه او
د چوکاټونو په مینځ کې مختلف عددونه ولیکل. قدم شاه به له چینې
سره ولاړ و، خلکو ته به یې په نوبت کاغذونه ورکول، ویل به یې چې دا
تاویدونه د بغدادی پیر په مبارکو لاسونو لیکل شوي دي، په اوو سرو
جامو کې یې ونغاړئ، د هر مرض دوا ده....

خلکو به څه ویل! هېڅ! کاغذونه به یې سترگو او شونډو ته وروړل او
بېرته به خپلو کورونو ته روان شول. قدم شاه به یواځې هغو کسانو ته
له پیر سره د لیدو اجازه ورکوله چې یا به له ډېرو لپرو ځایونو راغلي
ول او یا به یې خبرې تازه او جامې نوې وې.

کله کله به له پیر سید کرم شاه (لارنس) نه هم خبرېدم، دی له ما سل-
یو نیم سل کېلومتره لیرې و، خو په کراماتو کې یې تر ما وړې وه، له
هماغه سیمې یوه راغلي سړي قسمونه خوړل چې پیر سید کرم له ځانه
مرغۍ جوړه کړه، والوت....

ټوله ورځ به مې ماغزه وخوړل شول، قدم شاه هم سترې و، هره شپه به
یې کاغذونه سکنل....

بل فکر مې وکړ، بغدادی پیر تر دې دمه لنګر نه درلود! هسې هم د
شکرانې پسونه ډېر ول، له شېخ جیلاني سره سره، دم، دعا ته د
راتلونکو خلکو گذاره هم پرې کېدله، د هوتلونو خاوندانو ته مې
تنخوا وټاکله، دوی به هره ورځ دوو، دوه نیمو سوو کسانو ته د پسونو
پخې غوښې ورکولې.

خلکو په خپلو سترگو لیدل چې د خلکو له خوا راوستي پسونه، بېرته
همدې خلکو ته پخېدل، خو بیا به هم حیران ول... ویل به یې چې د
دومره بنیادمانو مړول کرامات غواړي، وړه خبره نه ده! د پیرگل لنګر
پټې بلاوې چلوي....

یو ماسپښین مې پر آس چکر واهه چې د قدم شاه سترې چیغه مې
واورېده، ورغلم، ویل یې چې یو څوک تاوید غواړي. وریاده مې کړه
چې ته خو په هر څه پوه یې، سهار ته یې ماتله که، خو قدم شاه راته
وویل چې دا سړی په لیدو ارزې.

له یوه خوار، هډور سړي سره پورته وختم، دی غلام رسول نومېده، د ملک ځونډي دهقان و، خو اوس یې داسې تاوید غوښت چې غوا یې د لوشلو په وخت کې لغتې ونه وهي.

تاوید مې ورته ولیکه، ومې ویل چې په اوو سرو جامو کې یې وگنډه، غوا به کراره ولاړه وي. بیا مې د ملک ځونډي خبرې را واخیستې، ومې ویل چې دا خوشاله انسان په ژوند کې هېڅ غم نه لري، خو غلام رسول را یاده کړه چې په دې ورځو کې یې چورت خټه دی.

را ومې غږاوه، د دهقان له خولې د ملک ځونډي ژوندی زړه مړ و، خدا ترې هېره وه، ډوډۍ یې نه خوړه، په وړه خبره غوسه کېده... نازولې تازیان به یې په ډېرانو گرځېدل... ان جومات یې هم پرېښی و.

نورې خبرې مې ترې را وایستې. دهقان یوه کیسه راته تېره کړه، ویې ویل چې څو ورځې مخکې مې رشقه رېبله، د ژړا غږ مې واورېد. ورغلم، د جوارو په بوټو کې مې چوله جوړه کړه، حاجي ځونډۍ د لښتي پرژۍ ناست و، رڼې اوبښکې ترې تویېدې، له ځان سره یې خبرې کولې، بیا یې یو ناڅاپه آسمان ته وکتل، له خولې یې زوروره چیغه را ووته!

— اه! توتکی!

پورته مې وکتل، توتکی نه وه.

غلام رسول غلی شو، ماته یې وکتل، ویې ویل:

— قربان دې شم، ملک ځونډۍ سم نه شو راته ښکاره، د لېونتوب علامې لري.

د دهقان له تگه وروسته مې له قدم شاه سره خبرې وکړې، دواړه یوې نتیجې ته ورسېدو، دا د مینې نښې وې. بوډا مبین و. سهار ناوخته مې چیغې واورېدې، غلام رسول په بېړه پورته را وخوت، لمن یې په وینو سره وه. خدای او کوران یې یادول، د خپلې ښځې د پزې د وینې درېدو ته یې تاوید غوښت.

علت مې وپوښت، لنډ یې راته وویل چې ستا راګرې تاوید مو د غوا پر تندي را وځړاوه، خو سهار یې زما کډې ته غبرګې لغتې سیخې کړې، د مخ پارسوب او مات غاښ یې پروا نه کوي، خو اوس یې د پزې وینه نه درېږي، خوارکۍ هسې هم کم جانه ده، که یې دا حال وي، مړه یې بوله. د غار تیارې برخې ته لاړم، شېبه وروسته مې سړي ته د وینې د درېدو تر ټولو قوي دوا ورکړه. په غوسه مې ورته وویل چې وه ساده! ولې په خبره ځان نه پوهوئ! درته ویلي مې و چې تاوید ته اوه سړې جامې ور واغونده!

دهقان په خواره خوله وویل چې زه ورته ناست وم، کډې مې تاوید په اوو سرو جامو کې وګانده....

خو ما نه منله، ومې ویل چې که د تاوید یوه جامه کمه، یا زیاته وي، نو برعکس تاثیر لري، غوا نوره هم په غوسه کېږي....
خو غلام رسول قسمونه خوړل چې د تاوید جامې پوره وې.
ومې ویل:

د تاوید خلاصول دې کور بې برکته کوي، که نه اجازه مې درکوله چې
تاوید خلاص کړې، په خپله به پوه شوی وي چې جامې کمې، یا زیاتې
دي....

غلی شو، دهقان به نو ولې خپل کور په لوی لاس بې برکته کاوه!
دهقان په بیرې د باندې ووت.
قدم شاه سره ساه واپسته:
_ اوف، بېچاره بنځه؟!

غلی شو، ویې ویل:
_ د دوا د بوتل کاغذ خو به دې ترې شکاوه.
ومي خندل:

_ دا خلک په خپله ژبه نه پوهېږي، نو انگلیسي خط به څنگه لولې؟!
_ خو احتیاط ښه دی!
ومي ویل:

_ څوک یې سپینوي! که پوه هم شي، لویه خبره نه ده، په څلوېښتو زرو
پېریانو کې به داسې پیری هم وي چې بغدادی پیر ته له لندنه دوا
راوړي.

ماخستن ناوخته مو ډوډۍ خوړه چې یو دم گوله رانه ولوېده، یو چا په
لوړ غږ زما نوم اخیست:
_ ډېوېډ جونزه!

منډه مې واخیسته، سپوږمۍ وه، چينې ته نږدې دوه کسان ولاړ ول،
ورغلم، یو دم مې وویل:

_اه! احمقه! دا خای نو زما د نوم د اخیستلو دی؟!
 سړي کلکه غېږ راکړه، خو ما د سماوار وړې کړکۍ ته کتل، شکر مې
 وایست، خراغ بل نه شو....
 قدم شاه راغی، آسونه یې همالته په ونه پورې وتړل. یوه سپکه او بله
 درنه کڅوړه مو پورته وخپړوله. کېناستم، خو لا مې زړه نه وو سره
 راټول.
 مایکل توره لونگی لیرې کړه، بخښنه یې وغوښته، دی په دې نه
 پوهېده چې سماوار له خلکو ډک دی.
 مایکل خپل ملگری را معرفي کړ، نوم یې چوهدري حسن و، د پارا
 چنار په قرارگاه کې یې وظیفه درلوده.
 مایکل مې په پېښور کې لیدلی و، ده به په هفته کې یو ځل د
 جاسوسی د وسایلو کرامات راښودل.
 ما خو میاشتې په غره کې تېرې کړې وې، د معلوماتو تېری وم، په دې
 نه پوهېدم چې له دې غرونو ورهاخوا څه خبرې دي. مایکل مې وغږاوه،
 د پاچا (امان الله خان) قرار دادونه ډېر شوي ول، پر معدنونو کار روان
 و، صنعت وده کړې وه، په کابل ښار کې روان رېل لیدل شوی و،
 سلگونه ځوانان ترکیبې، جرمني، فرانسې.... ته په زده کړو پسې تللي
 ول....
 وروسته د جاسوسانو په باره کې وغږېد، په ټولو کې د بریتانیې لخوا
 جوړو شویو روحاني څېرو (پیر، فقیر، اغا، ملنګ...) کامیابه نتیجه
 ورکړې وه. ان ځینو یې په دربار کې هم مریدان پیدا کړي ول....

د لیونی غلام دستگیر کیسه مې ترې وپوښته، لنډ یې وویل چې سړی په راوړې بوجۍ کې دی.

مایکل وویل چې په دې ورځو کې د بریتانیې په پوځ کې یو سیک عسکر ووژل شو، قاتل یې نه و مالوم، خو موږ ورته مالوم کړ، لنډ لیونی غلام دستگیر ته ورغلو، د لیونی تر مخ مو د مقتول وړې توپانچه په کېږدۍ کې تر لیمڅي لاندې کړه، غلام دستگیر جنجال وکړ، لاس یې را واچاوه، کوچیان راغلل، خپله توپانچه مو بېرته را وایسته، سړی را گرم شو، قرارگاه ته مو را ووست، جلاد غاړه ور پرې کړه. بس! یو-دوه ورځې د کوچیانو مشران راتلل، ویل یې چې لیونی له سره پرته څنګه خاورو ته وسپارو، خو گرمي وه، چاره یې نه لیده.

مایکل لویه خلطه خلاصه کړه، اول یې خوراکي مواد را واپستل، بیا یې اخبارونه او د جاسوسی نوي، پرمختللي وسایل پر ځمکه کېښودل. مایکل او ملګری یې تر سپېده چاود مخکې بېرته پاراچنار ته روان شول.

په هماغه ورځ مې کریم داد ته احوال ور ولېږه، بله ورځ راغی، په بوجۍ کې د لیونی غلام دستگیر ترلې سر مې ورکړ، پښو ته را ولوېد.

ماخستن مې نوي راغلي وسایل کتل، تېز ګروپ مې ولګاوه، د سمڅي له خولې اووه رنگه رڼا ووته. قدم شاه د سماوار تر مخ وارخطا خلکو ته ویل چې دا له کوه قافه د راغلیو ښاپېریو د اغوستو حجابونو رڼا ده... د خلکو د توبو غږونه تر سمڅي پورې را رسېدل.... بله ورځ مې ملک ځوندې ته یوه جمله ولیکله:

—بغاری دې دومره لیرې غره ته را ورسېدې، خو نږدې توتکۍ وانه وربدې.

په سبا یو له ونې ټیټ سړی راغی، غټه لونگۍ یې تړلې وه، ږیره یې په نکریزو سره وه. وار له واره مې پښو ته را ولوېد، د خواست په ژبه یې وویل:

—یا پیرگلله! دومره کرامات لرې چې زما چیغې ان په غره کې اورې، نو هر څه دې په وس پوره دي، خدای به کوي، ته به کوي! داسې تاوید راته ولیکه چې له توتکۍ بې غمه شم. ومې خندل:

—پیر بغدادی ته بې غمه کېدا او یو ځای کېدا، دواړه یوه خبره ده.

په حیرانۍ یې راته وکتل، ویې ویل:

—قربان دې شم، د آب او عزت سړی یم، کور او اولس به څه وایي، بې غمه کېدا راته ښه ده.

سړی مې خپل ټټر ته را نږدې کړ، ومې ویل:

—په شرعه کې شرم نه شته، ان څلور ودونه هم کولای شې. یو دم غریو واخیست:

—خونه یې مني، خانگل ته مې وویل چې غریب سړی یې، توتکۍ لور دې راکه، په سرو، سپینو کې به دې پټ کم، خو سړي نه وړه، نه یې را وړه، نېغ یې راته وویل چې وشرمېږه! لمسیان لرې، خپله څوارلس کلنه لور څنگه اورته واچوم... که دې بیا را یاده کړه، پر تندي به دې ولم.

ملک یو دم وژړل... ویې ویل چې دې نجلۍ خوب راباندې حرام کړی دی.

بیا مې د خانگل په باره کې را وغږاوه، دې ناروغ سړي د کلي گورواني (پاده واني) کوله. دوه ځله بې سده شوی و، له پزي او غوړونو به یې وینه تله، زوی یې نه درلود، په کور کې یې اووه سړې لونهې گډېدې، په وچه ډوډۍ پسې حیران و، تربرونه یې مرگ ته ماتله ول. سر له اوسه لا د خانگل د بنځې او لونهو په وېش نه سره جوړېدل.

ملک ځونډي ته مې ډاډ ورکړ چې ځان دې غم ته مه ورکوه، خانگل به په دې دوستۍ کې څه ونه وایي.

خانگل مې را وغوښت، څېره یې اشنا وه، فکر مې وکړ، دا سړی دوه ځله پخوا هم راغلی و، زوی یې غوښت.

خانگل مې پر لاسونو را پرېووت، په خوشالي یې وویل چې بنځه یې امېدواره ده. ډاډ مې ورکړ چې د بغدادی پیر تاوید بې څه نه دی، په نصیب کې دې یو گلالۍ هلک وینم.

بیا د اصلي موضوع په څنډو کې را وگرځېدم، د خانگل غربت او بې کسي مې یاده کړه، د هغه ناروغي او اووه لونهې مې مینځ ته را واچولې، ومې ویل چې ړندکی پیری کله کله احوال راته راوړي، تربرونه دې ښه نېټ نه درته لري....

د سړي سترگې له اوبنکو ډکې شوې، ویې ویل چې بې کسي دي ورکه شي، دی هم پوه دی چې تربرونه یې مرگ ته ناست دي....

خانگل ته مې وویل چې له ملک ځونډي سره دوستي دې په خیر ده، لور به دې له دې شتمن او زورور سړي سره خوشاله وي، تربرونه به دې سترگه ترې کوي، که مړ هم شې، داسې څوک به وي چې پرده دې خوندي او لونه دې په عزت واده کړي....

خانگل تر ډېره فکرونه وهل، بیا یې سر پورته کړ، په غریو کې یې وویل:

— قربان دې شم، پوهېږم! ته مې بدې نه غواړې، غیب درمالوم دي، چې ته وایي، نو دا دوستي مې قبوله ده.

په هماغه ورځ مې ملک ځونډي ته احوال ور ولېږه چې خبره خلاصه ده، بس! مرکه ور ولېږه!

اه! باور! باور مې غوښت، تر لاسه مې کړ. پر ټوله سیمه مې واک پروت و. ان د بغدادی پیر له خوښې پرته مرغۍ هم نه شوای چوپښدای. په کورونو، گودرونو، جوماتونو، ولسونو کې یواځې د بغدادی پیر کرامات یادېدل. زه به پر ځمکه گرځېدم، خو خلکو به اسمان ته کتل. په هرې سپینې کوترې پسې به یې چیغې وهلې « پیر گل ته وگورئ، له ځانه یې کوتره جوړه کړې، پر خپلو مریدانو راگرځي... ». چا چې به ولیدم، پر ځان یې د دوزخ اور حرام گانه.

دا ټولې، سختې، خیرنې ورځې، لوږه، تنده... خطر... د خلکو په باور ارزېده. اوس نو د اصلي هدف د ترلاسه کولو وخت و. د دې خلکو زړونه د پاچا له مینې ډک ول، خو اوس باید دا ځای کرکې نیولی وای. په لومړي ځل مې په خپلو خبرو کې د امان الله خان نوم را گډ کړ، خو

احتیاط مې نه هېراوه، د دې خلکو په زړونو کې له خدای او پیغمبر را وروسته، امان الله خان پروت و.

په پیل کې به مې عمومي خبرې را واخیستې، بیا به پاچاهي ته ورغلم، د غازي بنیګني، له وطن، آزادي او تعلیم سره د پاچا مینه، د هغه دینداري... به مې یاد کړل، په اخیر کې به مې د (خو) ټکی را وایست، و به مې ویل چې غازي امان الله خان ښه سړی دی، خو کاشکې یې ږیره نه خړبیلې.

همدې یوې خبرې به د خلکو له ذهنه د پاچا افغانیت، زړورتوب، د وطن ابادي، دینداري، له وطن او خلکو سره مینه... ټول پاک کړل. پر خای به یې یوه خبره کېده، پاچا ږیره نه لري، مانا سنت ته ارزښت نه ورکوي.... خو مابه وخنډل، و به مې ویل چې خیر دی، ځواني ده، په خپله به پوه شي....

هره ناسته به مې د امان الله خان پر صفتونو پیلوله، خوله به مې سترې شوه، خو اخیر په یوې وړې (خو)، د پاچا پر ټولو ښېګڼو خړې اوبه وروستې.

وروسته لږ مخکې لارم، ټولو ته مې همدا یوه خیالي کیسه تېروله، لومړۍ به مې د امان الله خان صفت وکړ، بیا به مې ځان خواشینی ونيو، و به مې ویل چې څه وخت مخکې ځوان پاچا له خپلو وزیرانو سره جلسه درلوده، یو وزیر په خړپ نشه و، خو پاچا یواځې سپک کړ. غلی به شوم، ناستو کسانو ته به مې وکتل، و به مې ویل:

پاچا زړه سواند انسان دی، خو شریعت شراب خور ته خپله سزا لري،
پاچا باید د زړه سواندي پر ځای حد جاري کړی وای.
وار له واره مې دا ډول کیسې په خپله په پاچا پورې نه شوای تړلی، دې
خلکو د بغدادی پیر الوتل منل، خو پاچا او شراب ډېر سره لیرې ول،
خو لږ تر لږه به دې کیسو په دې ساده ککړیو کې دومره ور ګرځول چې
که پاچا خپله شراب نه خوري، نو شراب خور یې هم دومره بد نه
ایسي....

وروسته یو څه تېز تلم، د هلکانو مکتب مې ښه یاد او، خو د نجونو له
زده کړې سره مې ضرور د (خو) ټکی تار.ه.
بیا مې تر کیې ته د افغانو نجونو د لېږلو خبرې را واخیستې، ومې ویل
چې درس ښه دی، خو دومره هم نه چې ځوانې، جانې، سپینې پښتنې
پردو ملکونو ته پسې ولېږو....
تر دې دمه به ټولو سرونه راته خوځول، خو یوه ورځ مې په خپلو خبرو
کې ملکه ثریا یاده کړه، ومې ویل چې لوڅ منځ ګرځي....
په لومړۍ ځل یو چا دومره زړه وکړ چې د بغدادی پیر په خبره کې ور
ولوېږې، له کتوازه راغلي یوه زیږه ځوان په غوسه وویل:
پیر ګله، دم، تاوید او کراماتو ته دې مات یم، مور مې یاده که، خو د
پاچا په ناموس به کار نه لري.
ومې خندل، ملکه ثریا مې د دنیا تر ټولو ښځو پاکه او پرهېزګاره
وګڼله، تر هغو مې د ملکې صفت وکړ چې د ځوان د تندي ګونځې
هوارې شوې....

یوڅه وخت مې احتیاط کاوه، د امان الله خان نوم مې نه اخیست، خو د والیانو، حاکمانو او نورو غټو خلکو د خیالي گناوو بیانول په دې نه ارزېدل چې څوک بغدادی پیر خفه کړي.

وروسته مې د مایکل راوړي اخبارونه وکتل، یوه انگرېزي مجله مې ومونده، په بریتانیې کې د بنځو د پرمختگونو په اړه وه.

گڼ کسان به مې راټول کړل، مجله به مې وغوړوله، د انگرېزي متن او عکسونو له مخې به مې تشریحات ورکول.

په انگرېزي ژبه پوهېدا پوښتنه نه پیدا کوله، له بغداده راغلي پیر صافه پښتو ویله، نو ده ته انگریزي هم سخته نه وه.

د مجلې په لومړي مخ کې لوی عنوان لیکلی و: «د بریتانیې ملکې د اکسفورډ پوهنتون له تکره محصلینو سره وکتل». لاندې لوی عکس و، ملکه د پوهنتون له ممتازو انگریزو نجونو سره ولاړه وه.

وبه مې ویل:

ـ دلته یې لیکلي چې د بریتانیې ملکې له هغو افغانو نجونو سره وکتل چې بریتانیې ته په زده کړو پسې راغلې دي.

د دې عکس په لیدو به خامخایو ـ دوو کسانو ویل:

ـ څه فایده، بېرته مو هماغه پرنګیانو ته خپل ناموس ور ولېږه چې د ناموس د ساتلو له پاره مو تورې پسې راواخیستي....

په دوهمه پاڼه کې له یوه مضمون سره یو عکس ښکارېده، کشیش او گڼې انگرېزي نجونې په کلیسا کې لوی صلیب ته ولاړې وې. لیکلي وو چې په غربي هېوادونو کې له عیسویت سره د ځوانانو مینه کمه شوې

ده، اوس کشیشان هڅه کوي چې دا ځوانه طبقه بېرته پر مسيحت باوري کړي... خو ما به دا جملې داسې ورته ژباړلې:

دلته ليکل شوي چې د يهودو او نصاراوو ملکونو ته ورغلې افغانې نجونې مسيحت ته تشويق کېږي، خو دا سپينې پښتنې په خپل دين کلکې ولاړې دي، د پرنګيانو له دومره تبليغ سره سره، تر اوسه ايله دوو نجونو خپل دين پرېښی دی....

په خلکو کې به ګونګوسې شوې:

— که دا حال و، د دين پرېښودل څه! خپل پرتګونه به هم ليرې کړي....

خو په بل مخ کې يې پرتګونه ليرې کړي ول. يو ورزشي مطلب و، انګرېزو نجونو په يوه نيکر کې واليېال کاوه.

اسانه وه، دا عکس به مې په پښتو نجونو پورې وتاړه، خلکو به توبې ايستې.

خو يوه هم نه ويل چې اې احمقه! د پښتنو رنگ مالوم دی، دا ډول شنې سترګې نه لري!

يو اځې يوه ورځ يوه ځوان راته وويل:

— قربان دې شم، تاته خو پټې مالومې دې، په پرنګ کې دا د پښتنو نجونو تور وېښتان ولې ژېړېږي؟

يوې خبرې مې غلې کړ، ومې ويل چې اسانه ده، دې نجونو ته د ځنځير غوښه ورکوي، څوک چې څلوېښت ورځې د ځنځير غوښه وځوري، وېښتان يې خپله ژېړېږي.

هر عکس ته به ناستو کسانو توبې ایستلې، خو وروستی عکس به خامخا ژړول. یوه جینایي قضیه وه، په عکس کې یوه نیمه برېښه مړه نجلۍ ښکارېدلې چې غاړې ته یې پری ور لوېدلې و. لیکلي و چې دې نجلۍ د کورني خشونت له لاسه ځان وژلای... خو ما به دا خبرې بل رنگه ترجمه کولې، ویل به مې چې که د پرنگیانو ملک ته تللې کومه پښتنه له خپل دینه وانه وړي، شراب ونه څښي، زنا ونه کړي... نو اته سره پرنگیان یې لومړۍ په گډه بې عزته کوي، بیا یې وژني...

خلکو به ژړل، چیغې به یې وهلې چې د ډانکټري او مالیمې په پلمه یې سپینې پښتنې یهودو او نصاراوو ته ور ولېږلې، بې پردې یې کړې. ما به د عکسونو په تشریح کې د پاچا نوم نه اخیست، ضرورت مې نه لید، خلکو په خپله پاچا مسوول ګاڼه، همدا خیالي نجونې پاچا لېږلې وې.

دا کیسې په همدې سمخه کې نه پاتې کېدې، کورونو او جوماتونو ته تلې، اولس ترې خبرېده او بغدادی پیر دروغ هم نه ویل. په ورکتوب کې مې د افریقا د یوه مار په اړه یو مضمون لوستی و، لیکلي و چې که دا مار کومه هوسۍ وچیچي، نو هوسۍ وار له واره نه مري، زهر یې ورو ورو تاثیر کوي او چیچل شوې هوسۍ په اوو ورځو کې له پښو غورزوي.

زما زهر هم همداسې ول، کار یې ورو و، خو تاثیر یې درلود. یو سهار له قدم شاه سره یوه کم عمره نجلۍ راغله! اه! غټې تورې سترګې، اوږده بانه، ګلابي مخ... تر دې دمه مې دا ډول ښایست نه په

شرق کې لیدلی و نه په غرب کې. نجلۍ مخامخ راته ودرېده، یو دم یې پر ډکو گلابي غومبرو رڼې اوښکې را ماتې شوې، سلگیو واخیسته، درب شو، زنگنونه یې پر خره ځمکه ولگېدل.

په ژړا کې یې وویل:

—ولې! ولې! ولې دې ژوند را تباہ کړ.

قدم شاه ته مې وکتل. ویې ویل چې توتکی ده.

نجلۍ ته مې له حاجي ځونډي سره د خوشاله ژوند تضمین ورکړ... خو

نجلۍ ژړل... کله چې د باندې وته، په سلگیو کې یې وویل:

—خدايکه مې هغه خوړین بوډا روزي کي، ژېر کمر خوشته.

شېبه وروسته د سمخې خولې ته ورغلم، توتکی له یوه کوچیني سره روانه وه.

زړه مې نا ارامه و، دا ښکلې، تنکۍ نجلۍ مې پر شپېته کلن بوډا ونه لورېده.

وخت تېرېده، ساده خلک په اسانۍ غلطېدل....

هوا سړه شوه، ځان مې ټینګ کړ، د پیر به نو څنگه یخ کېده! په دوو

برستونو کې به بیا هم غونج پروت وم. چاره نه وه، قدم شاه مې بانه کړ،

له سماواره به صاف شوي، سره سکاره سمخې ته راوړل کېدل.

یوه ورځ یوه ډله راغله، یو ږېره خرپیلی ځوان هم پکې و، دا ځوان تر

نورو پاک او تازه ښکارېده، نوې خبره نه وه، د خانانو، ملکانو او په

گېډه د مړو خلکو اولادونه به له خپرو یو څه غوړ ول.

د مجلې له مخې مې تشریحات ورکړل، ټولو اوبښکې تویولې، خو د پیرې خربیلې ځوان په سترگو کې کرکه پرته وه. د خدای په امانۍ پر وخت یې د پیر صاحب لاسونه ښکل نه کړل.

دا کار په یوه بوډا بد ولگېده، باید بد ورباندې لگېدلی وای، بغدادی پیر ته بې احترامیې د منلو وړ نه وه. ځوان یې سپک کړ، په غوسه یې ورته وویل چې ورشه، بخښنه وغواړه او د پیر مبارک لاسونه ښکل که. خو ځوان نه راته.

د بوډا سترگې رډې را وختې، ځوان یې تر مټ ونيو، زما خواته یې را کش کړ، خو ځوان چیغه کړه!

—دا دا! ولې دومره ساده یاست! دا سړی دروغ وایي!

اه! پیر او دروغ!

کړس شو، د بوډا په خپره کې دومره زور و چې د ځوان مخ یوې خواته کوږ کړي. د نورو کسانو سترگې هم رډې را وختې، ټولو ځوان ته وچې سترگې نیولې وې، خو ځوان نه اور واخیست، نه یې داړې راشنې شوې، او نه یې هم د شغال غوندې وانگولل....

ځوان یو دم مخکې راغی، مجله یې ور واخیسته، لومړۍ پاڼه یې واړوله، چیغه یې کړه!

—دلته یې په انگریزي ژبه لیکلي چې د بریتانیې ملکې د خپل یوه پوهنتون له تکړه محصلینو سره وکتل...

بله پاڼه یې واړوله:

— دا نجونی انگریزی دی، د دوی کشیشان غواړي چې دا پېغلې بېرته له خپل دین سره زړونه وتړي... په دې بل عکس کې هم پرنګۍ نجونی والیبال کوي... ولې دومره ساده یاست! په دې کې یوه هم پښتنه نه ده... دا پیر نه دی، جاسوس دی، خلک د پاچا پر ضد راپاروي...

د بوډا له خولې لارې باد شوې:

— بس که د سپي زویه! کوپر مه وایه، ته خو ښویېدلې یې، کور به درسره ایره کې.

دبوډا ځان په لېږېدو راغی، یو ناڅاپه یې وژړل، زانګې وانګې د باندې ووت. ځوان هم پسې ورغی.

حیرانو خلکو ته مې وکتل، څېرې یې له وېرې ډکې وې. په خدا مې وویل:

— کینی! زړونه مه خورئ! دنیا له هر رنګه خلکو ډکه ده.

غلی کېناستل، یوه هم څه نه ویل، څېرې یې لا له وېرې ډکې وې.

وچه مېوه مې ورته کېښوده، را ومې غږول، ږیره خربیلی ځوان عبدالله نومېده، په ترکیه کې یې درس وایه، له یو کال وروسته کلي ته په رخصتي راغلی و. بوډا یې نیکه و، په کلي او اولس کې یې دروند نوم درلود....

ټنډه مې تروه کړه، ومې ویل:

— ښه شو، د مکتب نتیجه مو په خپله ولیده، څوک چې معلم ته کېناست، له اسلامیته ووت... ماته هره ورځ سلگونه اخلاصمند مریدان

راځي... یو هم داسې کوپر نه وایي، ټول صادق مسلمانان دي... په علت
یې پوه یاست! مکتب یې نه دی ویلی!
یو دم مې وژړل....

اه! د پیر ژړا! دا نو ډېره سخته وه.

ناستو کسانو خواست کاوه، د پیر اوښکې یې نه شوای لیدای.
هماغسې مې په ژړا کې وویل:

— سر مې چوي، د ونو، بوټو او ډبرو تېرو کوکو مې غوږونه را کاڼه
کړل، ښه دی چې تاسو یې نه یې اورئ! خو په ټولو کې د چنغوزیو ونې
ډېرې ژاړې، وایي چې بغدادی پیر ته سپکاوی به دا غرونه بې برکته
کړي، موږ نور چنغوزي نه کوو....

ناست کسان مې پښو ته را ولوېدل، ژړل یې، په ځنگلونو کې یې د
برکت پاتې کېدا غوښته... پوهیدم چې د دې خلکو لویه سرمایه همدا
ځنگلونه دي، اطمینان مې ورکړ، ورته ومې ویل چې ونو خو څه مکتب
نه دی ویلی چې پیر ته عقیده ونه لري، زه به خبرې ورسره وکړم.

ټوله ورځ مې د خولې خوند بد و، قدم شاه ته مې وویل چې په دې خلکو
کې یو مکتبي پیدا شو، نه غلطېده، زموږ چتیا تې یې رسوا کړل، دا
ځوان خطرناکه دی... خو قدم شاه ډاډ راکړ چې د نیکه او اولس له ویرې
به یې بیا ونه ویني.

نیمه شپه مې سترگې رڼې کړې، په کتابونو کې کړپا وه، قدم شاه مې
وښور او وه، وړه بتی مې بله کړه، سیم کش شو، یو پر بل ایښې کتابونه
ولوېدل، په کش شوي سیم پسې لاوډ سپېکرا ووت.

په منډه له سمخې ووتم، له ملنډو ډک غږ مې واوړېد:
 -بغداي پير خو په رښتيا هم کرامات لرل. اوس پوه شوم چې د سل، يو
 نيم سل متره ليرو خلکو نومونه او نورې پټې څنگه ور مالومېدې!
 زړه مې خولې ته راغلی، بتۍ مې ور واچوله، د غرمې زېږې خړپيلی
 ځوان لاسونه له پېچلي سيمه ډک ول، دا سيم يې له چينې څخه تر دې
 ځايه را ټول کړی و.

قدم شاه د خواست په ژبه وويل:

-خير دی، رسوايي مه جوړوه!

ځوان وخنډل:

رسوايي؟!

قدم شاه تر مټ ونيو، درېواړه سمخې ته راغلو.
 قدم شاه کتابونه ليرې کړل، کوچينی کارتن يې را وايست، خلاص يې
 کړ، بتۍ ته يې ونيو، تر خولې له پيسو ډک و. په خواره خوله يې وويل:
 -دا واخله، په ټول ژوند کې به د بل له احتياجي خلاص يې، خو خوله به
 پټه نيسي.

ځوان ورو وويل:

-زه دومره پست درته ښکاره شوم چې خپل وطن او پاچا ته به خيانت
 کوم؟! له اوله پوهېدم چې تاسو په پوست پاک خلک نه ياست، له ساده
 خلکو استفاده کوئ، زموږ له دينه ناجايزه گټه اخلي، انگرېزانو دا
 رنگه لوبې په ډېرو هغو هېوادونو کې کړې دي چې واکمنانو يې د دوی

اطاعت نه کاوه، دوی پوهېږې چې څنگه جعلی پیر او فقیر جوړ او دا ساده خلک غلط کړي....

غلی شو. ویې ویل:

دې خلکو ته که هر څومره ووايم چې او ساده گانو! بغدادی پیر د انگرېز جاسوس دی، انگرېزان به هغه څوک څنگه خوښوي چې د انگرېز دښمن وي، له انگرېز سره جنگېدلی وي، ماته یې ورکړې وې... نه یې مني! بس، سبا له همدې لاوه سپېکړ سره کابل ته ځم، لمنې به مو پر سر درواړوم.

قدم شاه وویل:

دې ته دې نوزه نه پرېږدم.

یو دم یې د ځوان ژامې ته سوک ورکړ، ځوان پر کتابونو ولوېد، ما یې تر غبرگو ورننو لا سونه تاو کړل، قدم شاه یې پر تتر کېناست، د ځوان تر ستوني یې د دواړو لاسونو گوتې تاو کړې، ځوان زور وواژه، خو له دوو کسانو سره یې نه کېده، بېرته مو پرې ایست. تر یوڅه وخته پورته، پورته غورزېده، خرهاری یې خوت، خره ځمکه یې پر خپلو نوکانو اړوله... خو وروسته یې سپکه وخته، بس! دوه، یا درې دقیقې یې ټوپونه ووهل، بیا ارام پرېووت.

دواړه غلي دېوال ته کېناستو، د خپل زړه دربا مې غوږونو ته راتله. بیا ولاړ شوو، د ځوان جسد مو له پښو او لاسونو ونيو، څومره چې مو وس کېده، په سمڅه کې مو مخکې یووړ. بېرته راغلو، د لاوه سپېکړ سیم مې ټول کړ، تر سهاره لږزې نیولې وم.

قدم شاه تر غرمې دوه ځله پورته را وخوت، ویې ویل چې ځینې قومي مشران دې لیدو ته راغلي، خو زما په زړه کې د خبرو زور نه و پاتې. ماسپښین مې سترگې سره ورغلې، تر ماخستنه ویده وم، شپه مې په رڼو سترگو تېره کړه. اخیر مې د چانس لر خبرې ذهن سره را ټول کړ، یو وخت یې راته ویلي و چې زموږ په کار کې، وېره، رحم او شفقت نه شته، که دې کومه ورځ زړه نری شو، نو پوه شه چې بریتانیې ته خدمت نه شې کولای.

سهار مې گپډه ډکه کړه، د باندې ووتم، هوا سره لگېده، د ځینو ونو پانې ژېړې وې. کله چې بېرته سمخې ته ورغلم، لینګي مې ولړزېدل، د ږېړې خربلي ځوان نیکه او یو بل له عمره پوخ سړی ناست و. بوډا مې پښو ته را ولوېد، یو دم یې وژړل، خپل ورک لمسی یې غوښت... خو ما ورته وویل چې دلته نه دی راغلی.

له عمره پوخ سړي مې لاسونه ټکل کړل، په غریو کې یې وویل چې زه د عبدالله پلار یم، عبدالله مسلمان هلک دی، پنځه وخته لمونځ کوي، بس! بېګا نه، ها بل بیګاه مو یو څه سپک کړ، ورته ومو ویل چې د خدای دوستان مه خپه کوه... بس! سهار ته پرستن وه، دی نه و، تېره ورځ مو د ټولو خپلوانو کورونه پسې وکتل، خو ځمکه وچاودېده، عبدالله پکې ننوت.

د سپین ږیرې غږ مې واورېد:

— یا پیرګله! د خدای روی ومنه، لمسي مې خوابدی کړې، نادان دی، ویې بخښه!

بودا ته مې وکتل، رنې او ښکې یې د ږیرې سپینو ډکو ته ور روانې وې.
ومې ویل:

اَکا، زه په زړه کې کومه عقده نه ساتم، ډېر خلک به پیر او فقیر نه
مني، خو....

د بودا ژړا زور ونيو:

پوهېږم چې ته له زړه صاف سړی یې، حوصله لرې، خو قربان دې شم،
ستا سپکاوي به دې کوم مرید پیري ته خوند نه یې ورکړی، عبدالله جان
به یې.

زورورې ژړا پاتې خبرو ته پرې نه ښود.

د بودا پر ډنگرو اوږو مې خپل لاسونه کېښودل، ومې ویل:

زړه دې غټ ونیسه! پېریان زما له اجازې پرته هېڅ هم نه کوي. د
عبدالله غوندې ځوانان ژر احساساتي کېږي، د تاسو سپکې به یو څه
خوابدې کړی وي، په خپله به پیدا شي.

د عبدالله پلار په خواره خوله وویل:

قربان دې شم، موږ خو خپله وسه وکړه، د عبدالله درک ونه لگېد، خیر
دی، تاته څه سخته ده، ږندکي ته ووايه، پیدا به یې کړي.

ورته ومې ویل چې سمه ده، درېیمه ورځ احوال واخلي.

یوه شېبه کېناستم، فکر مې وکړ، لاسي بتی مې را واخیسته، په سمڅه
کې مخکې لاړم، د عبدالله جېبونه مې ولټول، کارت، څو پیسې، او یو
سپین خامک شوی رومال مې ترې را وایستل. بېرته د سمڅې خولې ته

راغلم، کارت ته مې وکتل، عبدالله په ترکیه کې د انقرې د پوهنتون د دوهم کال محصل و. ده انجنیري ویله.

درېیم سهار بوډا او د عبدالله پلار بیا راغلل، د یوه دیني کتاب د اېښودلو پر پلمه مې تار را کش کړ، له پورته سپین رومال را ولوېد. له عمره پاڅه سړي په بېړه رومال ور واخیست، خو بوډا د هغه له گوتو وایست، رومال یې څو ځله ښکل کړ، په غریو کې یې وویل:

— دا خو د عبدالله جان رومال دی، څو ورځې مخکې یې خور ورته جوړ کړ.

ومې خندل:

— بس! ږندکي پیري را وور، ویل یې چې عبدالله مې په کابل کې ولید، ترکیې ته یې د تگ تیاری نیوه. ږندکي دا رومال د دې له پاره ترې را پټ کړ چې ستاسو زړه ته ولوېږي.

له عمره پوخ سړي مې لاسونه ښکل کړل، خو بوډا رومال ته کتل... په لندو سترگو کې یې ځلا پرته وه.

ځان مې خواشینۍ ونيو:

— خو هلک مو ډېر خوابدی کړی، فکر نه کوم چې تر کال دې شپو دې کوم خط یا احوال درته را ولېږي.

له عمره پوخ سړي په خوشالۍ وویل:

— بس! دی دې خدای ژوندی راته لري، له خط او احواله یې تېر.

دواړه روان شول، بوډا د خپل لمسي رومال په خپلو گوتو کې ټینگ نیولی و.

په درېم سهار قدم شاه چينې ته كېسته شو، تندي يې تريو ونيو، گڼو
خلكو ته يې وويل چې سمخه له پېريانو ډكه ده، زه يې غږونه نه اورم،
خو قربان يې شم، پيرگل ټوله شپه د پېريانو د ماشومانو د چيغو او
شوخی له لاسه رڼه تېره كړي....

تر دې بل لوی ثواب! بس! نر هغه و چې ډېرې ډېرې راوړي، په هماغه
ورځ سمخه لنډه شوه، د عبدالله مړی، زاړه اخبارونه او څه نور بېکاره
شيان تر دېوال وړهاخوا پاتې شول.

بله ورځ مو د سمخې خولې ته ليمخې ونيول، خو يخني له گذارې وتلې
وه.

قدم شاه اواز وچوله چې بغدادی پیر په دې سمخه کې سترې شوی
دی، بغداد ته ځي.

گڼ خانان او ملکان راغلل، دوی دا د بخت غمی (بغدادی پیر) کله
بل ځای لورېده. هر یوه به د پیر د پاتې کېدو خواستونه کول، یوه به
ویل چې نوې کوټه ورته جوړوم، بل به کلا ورکوله، بل به...

پیر مغروره خبره نیولې وه، غلی ناست و، زورورو خلکو به د پیر پر سر
له یو بل سره دعوې کولې، وږه خبره نه وه، پیر کور او کلي ته برکت ور
وړ، دا برکت هر یوه غوښت... خبرې اوږدې شوې، نه سره جوړېدل،
اخیر یې زما نظر وغوښت. ماته تر ټولو د ملک ځونډي د مېلمنو کوټه
ښه وه، دا سړی په یوه لوی کلي کې پروت و، ژمی هم نه بېکاره کېد،
له ډېرو ککړیو مې د امان الله خان مینه ایستلی شوای.

په سبا پنځه کسان له څو کچرو سره راغلل، خو د پیر یوې وړې خلطې او څو کتابونو دومره زحمت نه غوښت، پر خپل آس کېناستم، غرمه یوې درې ته ورسېدو، په لویو ډبرو کې د روانو نریو اوبو دواړو غاړو ته د غره لمنې سلگونو خړو کورونو نیولې وې. ځای ځای به یوه برجوره کلا هم ښکارېدلې، برجونه یې د مورچو په بڼه جوړول.

سلگونه واړه او زاړه مخې ته راغلل، له آسه کېسته شوم، ښی لاس مې تر ډبرو پورته نیولی و، د ښکلولو وار نه کېده، وروسته سترې شوم، هر یوه به په خپله زما څرېدلی لاس تر خپلو شونډو ورووړ.

بامونه له سرو- زرغونو ټکریو ډک ول، ښځې وې، د څار او قربان غږونه راتلل... د ملک ځونډی تر کلا اووه پسونه په لاره کې حلال شول، د ملک اوږده مهمانخانه د کلا پر دېوال پورې نښتې وه، له خټو جوړې زینې یې درلودې، د خلکو په ګڼه ګڼه کې په سخته پورته وختم.... ملک ځونډي له ډبرې خوشالي وازه خوله نیولې وه، په سترګو کې یې غرورو ښکارېده. هسکه غاړه ته، دا سړی ګرم نه و، بغدادی پیر په دومره خانانو او ملکانو کې د ده کوټه خوښه کړې وه.

تریو څه وخته له ملایانو او سپین ږیرو سره کېناستم، ځان مې نه بې اړښته کاوه، قدم شاه غږېده.

ډوډۍ مو وخوړه، ټول لمانځه ته لاړل، خو پیر پښې وغځولې، چا دومره زړه نه درلود چې بغدادی پیر ته لمونځ او جومات وریاد کړي! ملک ځونډي ته مې وویل چې سترې یم، څوک مه را پرېږده. ملک په منډه له کوټې ووت.

قدم شاه دروازه ځنځیر کړه، مخامخ بل ووو وړ بنکارېده، پورې مې واهه، کوچینی کوټه د مکتب له کتابونو ډکه وه. فکر مې وکړ، دا کتابونه مې باید په بل، تردې بڼه وخت کې یاد کړي وای.

غږونه راغلل، د لویې کوټې وړې کړکۍ ته ودرېدم، د باندې ګڼ کسان ولاړ ول، له عمره پخې او زړې بڼې هم پکې بنکارېدلې، نه تکیه کېدل، همدا ګډی یې د بغدادی پیر لیدل غوښتل، خو ملک ځونډي ورته ویل چې مبارک سترې دی، سبا راشئ، اوس ساسموي....

تر مابښامه چا دومره زړه نه درلود چې دروازه خلاصه کړي، مابښام په خپله د باندې ووتم، وار له واره د تودې ډوډۍ بوی راغی. لاندې مې وکتل، پر ډېران سرې چرګې ګرځېدې، یوه ځوان اخورونو ته ولاړې کتار غواوې خلاصولې... ورهاخوا د ګڼو کورونو له موریو (دودکشونو) تور لوګي پورته کېدل.

د یوه ماشوم ناره مې واورېده:

ـ هلي! پیرګل راوتلی.

په منډه کوټې ته ننوتم.

ماخستن مې له ملک ځونډي، د کلي له ملا او څو نورو سپین ږیرو سره ډوډۍ وخوړه، یوه ماشوم لاسونه را پري مینځل، کله چې د باندې لاړ، ملک ځونډی اوچت پسې ولاړ شو، غږ یې راته، ماشوم ته یې په زینو کې وویل چې د پیر صېب د لاسونو مبارکې اوبه غواوو ته کېږده، د سلو مرضونو دوا ده.

شپه مې توده تېره کړه، تاو خانه بڼه لګېده.

درې ورځې مې تاویدونه ورکول، خو د کلي ناروغان او د دعاوو غوښتونکي نه خلاصېدل. وروسته د نورو کلیو خلک را مات شول، د ملک د کوټې تر مخ به درجنونه خړې ولاړې وې، پر ملاو به یې سرې، شنې برستني او توشکونه پراته ول، زړې او له پښو لوېدلې ښځې به پر خړو راوړل کېدې.

ستړی وم، چاره نه وه، خو د هوا په سرېدو سره د خلکو ګڼه ګڼه کمه شوه، له غرمې وروسته به مې په ارام زړه خوب کاوه. دې لوی کلي دوولس جوماته لرل، خو تر ټولو لوی جومات د ملک ځونډي و. کله کله به ملا صېب په خواره خوله جومات ته د ورتلو بلنه راکوله، خو ما به خلک بانه کړل، خو اوس ګڼه ګڼه کمه شوې وه، دا خبره نه چلېده.

يو مازديگر په نه زړه جومات ته ورغلم، د ملا صېب په ټينګار کتارونه راپسې ودرېدل، د پټې خولې لمونځ و، ستونزه مې نه درلوده، خو د ما بنام آذان مې زړه وخور، ملا صېب ته مې وويل چې ستا په څېر لوی او سپين زېری عالم به څنگه راپسې درېږي. يو ټيټ غږ راغی:

— قربان يې شم! دې ته وايي د پيرگل خاکساري.

ملا صېب کلیوالو ته وکتل، په سترگو کې یې غرور پروت و. نه و ملامت، د بغدادی پیر غونډې لوی عالم پسې درېده. مخکې شو، خو د ملک ځونډي او ځینو نورو کلیوالو ټنډې تروې شوې، د پیرگل په امامت کې یې ډېر ثوابونه لیدل. بوډا ملا نا امېده ودرېد، د ملک

ځونډي غوږ ته مې خوله ور ټيټه کړه، ومې ويل چې سپين ږيري دی،
زړه يې مه ور ماتوه.

وروسته مېلمستياوو زور ونيو، هر يوه غوښتل چې د کور د سترخوان
يې برکتی شي، خو ما به يواځې د هغو کسانو غوښتنې منلې چې خبرو
يې پر نورو تاثير درلود.

يوه ورځ ملک ځونډی راته کېناست، واده يې غوښت، خو د توتکۍ
پلار ورته ويلې و چې د هوا تر تودېدو پورې به نه سره په عذابوو.
خانگل مې را وغوښت، په سخته مې قناعت ورکړ.

يوه اوونۍ وروسته واده تيار شو، ورځ په ډولونو تېره شوه، مازديگر
يې ناوې راوړه، د نکاح په وخت کې د ملک ځونډي نوې سرې کړې
ږيرې د خراغ ژېړې رڼا ته سره لمبه کوله.

کلا له بنځو ډکه وه، تر ډېره د چمبې غږ راته، ملک ځونډی له موږ سره
پرېووت. يو وخت چيغې شوې، قدم شاه خراغ ولگاوه، حاجي ځونډی
پر خپل ځای ناست و، پکه ککړۍ يې ځلېدلې. يودم د کوتې دروازه له
دېوال سره ولگېده، دوې زړې بنځې راغلی، ژړل يې... خبره مالومه
شوه، توتکۍ په نیمه شپه کې تېښتېدلې وه.

ملک په بېړه د باندې ووت، کړکۍ ته ودرېدم، د ناوې تېښته د پټېدو
نه وه، په کلي کې بل خراغونه گرځېدل....

سر مې ولگاوه، لس بجې له خوبه را پورته شوم. ملک راغی، ژړل
يې... ويې ويل چې په توتکۍ پسې يې ټول کلی ولټاوه، پیدا يې نه
کړه... ژړايې زور ونيو، د بوډا زړه ته لوېدلې وه چې توتکۍ له کوم چا

سره تبتېدلې ده، ملک خپل عزت په خاورو کې لید، دا لویه رسوایي
 یې نه شوای زغملای، همدا ګړۍ یې له خدایه خپل مرګ غوښت.
 یو دم د توتکۍ وروستی خبره په ذهن کې را تېره شوه ((ژېړ کمر خو
 شته)).

زړه مې ولړزېد، ومې ویل:

— ژېړ کمر چېرې دی؟! —

ملک په لندو سترګو راته وکتل.

همدا خبره مې بیا تکرار کړه، ملک په غریو کې وویل:

— د هدیرې پر سر.

د باندې ووتو، تر کورونو تېر شوو، ور هاخوا لویه هدیره پرته وه، پر
 شناختو تومبلې رنګارنګ ټوټې باد وهلې... مخکې لاړو، د غره په ډډه
 کې تېره هسکه ژېړه پرېښه ولاړه وه.

لاندې مې وکتل، لیرې پر یوې غټې ډبرې سور ټکری پروت و. منډه مې
 ور واخیسته، د واده په جامو کې ځوانه نجلی په خپلو وینو کې پرته
 وه.

ملک ځونډۍ را ورسېد، ساه یې لنډه لنډه کېده، شکرونه یې ایستل،
 عزت یې پر ځای پاتې و.

د توتکۍ جنازه وره وه، ان ملا هم نه ورته، ویل یې چې نجلی ځان
 وژلی، نه بخښونکې ګناه یې کړې، جنازې ته به څنګه ورځم! خو ما
 مجبور کړ، په نه زړه ورغی.

ناروغه شوم، سرې تېې مې کېدلې، د نجلۍ په وینو سور تندی مې له ذهنه نه ووت.

د توتکۍ د مرگ په اتمه ورځ د ملک ځونډي اتیا کلنه مور مړه شوه. ملک له خیرات پرته د مور خاورو ته سپارل لویه بې غیرتي گڼله، جنازه یې سبا ته پرېښوده.

جنازې ته دوه، دوه نیم زره کسان راغلل، ملایان وغږېدل، یو کال مخکې به لا ملایانو د خبرو په پیل او پای کې امان الله خان ته دعاوې کولې، دا عادل پاچایې پر ځمکه د خدای د عدالت سیوری گڼه... خو پیر بغدادی خپل کار کړی و، اوس ملایان پر پاچا تېز ور تلل، له نوم سره یې د (غازي) ټکی نه یاداوه. یوه ځوان پاچا د کوپر پر څنډه ولاړ لید...

له مانه د خبرو د کولو هیله وشوه، ضرورت مې نه لید، کومې خبرې چې به ما کولې، نورو وکړې. خو بیا مې هم یوه خیالي کیسه ورته تېره کړه، ومې ویل چې څو ورځې مخکې د شور بازار حضرت صېب مبارک نور المشایخ، امان الله خان ته ورغلی و، ورته ویلي یې وو چې په کابل کې عیاشي ډېره شوې ده، چاره یې وکه، خو دا خبره پر پاچا بده لگېدلې وه، مبارک یې درې شواروزه په تشناب کې بندي کړی و...

د شور بازار حضرتان مشهوره ول، خلکو نالیدلي پېژندل. ټولو ژړل... خبرې مې را لنډې کړې، ومې ویل چې نور وخت مه تېروئ، جنازه هدېرې ته یوسئ! تردې زیات د مړي ساتل حرام دي.

غرمې ته کتار ولاړو خلکو د لنډې ډوډۍ سلگونه کاسې یو بل ته ورکولې، دا کاسې د جومات تر مخ لویې فرش شوي میداني ته تلې، له کاسو مړه تاوونه پورته کېدل....

ورځ مې سترې تېره کړه، خو د ملک ځونډي یې کور ودان، په غم کې یې هم د پیر هوساینه په یاد وه، شپې ته پاتې شوي له لیرو ځایونو راغلي خانان او ملکان یې د خوب له پاره په کورونو تقسیم کړل.

د مکتب د کتابونو د یادولو له پاره مې تردې بڼه وخت نه شو موندلی. سهار وختي مې د دروازي پر سر له ایښې قران شریفه اووه جامې (توتې) خلاصې کړې، بیا مې د جاسوسي د وسایلو له خلطې یوه سپرې را واخیسته، دا سپرې د اوبنکو د بهېدو له پاره وه، یو پاو به له سرو سترگو رڼې اوبه تلې.

له لمر ختو سره د پښو درې شو، مېلمانه د چایو له پاره کوټې ته راتلل. سپرې مې سترگو ته ونيوله، له فشن سره مې سترگې وسوځېدې، خادر مې پر سر راکش کړ، غلی کېناستم.

دروازه خلاصه شوه، د سلام اوازونه راغلل، خوزه سونگېدم... د ملک ځونډي حیرانه غږ مې واورېد، له قدم شاه یې د خیریت پوښتنه کوله، خو قدم شاه ورته وویل چې پیرگل له نیمې شپې راهیسې همداسې ژاړي.

پر ځنگنو مې لاسونه ولگېدل، د ملک ځونډي غږ مې واورېد:
_قربان دې شم، څه خبره ده؟

خادر مې ليرې كړ، د ملك ځونډي سترگې رډې را وختې، ورو يې وويل:

ـولې ژاړې؟!

يودم په احساساتو راغی:

ـچا خو به نه يې خوابدې كړی، را ته ووايه! بنځه راباندې طلاقه، كه د ژوند خكه رانه وكړي.

ناستو كسانو ته مې وكتل، له وېرې ډكې، حيرانې سترگې يې راته نيولې وې.

په غريو كې مې وويل:

ـمه پسې گرځه! كومه خبره نه ده.

خو ملك ځونډي كله پرېښودم، د پيرگل ژړا وږه خبره نه وه.

په خواره خوله يې وويل:

ـقربان دې شم، زړه مې چوي، راته ووايه، دا سرې سترگې خو دې بې خه نه دي.

ومي ويل:

ـپه دې وږه کوټه کې دا کتابونه څه کوي؟!

ټولو يو بل ته وکتل. ملك ځونډي په خواره خوله وويل:

ـتر تا مې څار كې، دا خو يې دا څو مياشتې مخكې له كابلې راوړل،

ويل يې چې د څرمني (پسرلي) په اوله مياشت كې به په كلي كې مكتب جوړېږي. يواځې موږ نه، ټولو كليو ته يې د اول او دوهم صنف كتابونه

راوړي دي.

ټنډه مې تروه کړه:

— تاسو قرآن شریفونه غواړئ، که د مکتب کتابونه؟!

ټولو یو بل ته وکتل....

یو دم مې وژړل، ژړا مې تېزه کړه، په کوکو کې مې وویل:

— بېلگا مې قرآن شریفونه په خوب لیدل، د کلي له کورونو یې منډې وهلې، مخې ته یې ودرېدم، ورته ومې ویل چې څه خبره ده! ولې کلی پرېږدئ؟! دوی په دې وړه کوټه کې ایښي د مکتب دا کتابونه یادول، ویل یې چې زموږ او د کوپري کتابونو نه سره کېږي... خواست مې ورته وکړ، ومې ویل چې دا خلک تک، سپین مسلمانان دي، پیران مني، خیر دی، زه به یې پوه کم، که یې خبره نه منله، لاره خو مو چا نه ده نیولې. بس! په سخته مې را وگرځول.

ملک ځونډي د وره سر ته وکتل، سترگې یې رډې را وختې، پوهېدم چې په ذهن کې یې څه ور گرځي! پورته ایښي قرآن شریف به خامخا د تېښتې پر وخت خپلې جامې لیرې کړې وې. د پزو سونگا راغله، ناستو کسانو ژړل....

ملک ځونډی په بېړه ولاړ شو، قرآن شریف یې تر ډېرو په خپل ټټر پورې ټینګ نیولی و، توبې یې ایستې، ژړل یې... وروسته یې یو دم چیغه کړه!

— بارانه!

یو خیرن ځوان راغی، له جامو یې د خوشایو بوی ته!

ملک ځونډي وویل:

ـهله، دوه، درې نور مزدوران هم درسره که، همدا اوس به له وږې
کوټې ټول کتابونه باسې.

خیرن ځوان په خواره خوله وویل:

ـد کور کوټو ته یې یوسو؟!

ملک چیغه کړه!

ـوه کم عقله، کور ولې بې برکته کوي، چېرته یې وغورځوه.

په ناستو کسانو کې یوه چاغ سړي وویل:

ـملک صېب! دا کتابونه ما لیدلي، بسم الله پکې لیکلې، د خدای او
رسول له نومونو ډک دي، گناه لري، که زما منې، په اوبو کې دې یې
واچوي.

د ملک ځونډي ټنډه لا پسې تروه شوه!

ـهمدا څو ټکي یې ام د اعتبار له پاره پکې راوستي دي، هر چېرته چې
یې وږې، مخصد (مقصد) له کلي یې ورک کئ!

یو بل ډنگر سړي وویل:

ـښه خبره ده، دا کتابونه یې موږ ته هم را لېږلي دي، ورک به یې کو،
خوله حکومت سره به څه کوو؟!

ملک ځونډي څو ځله خپل سر وخواوه، ټنډه یې تروه شوه، ورو یې
ووویل:

ـهی هی! له ایمانونو خلاص یاست، له خدایه نه وېرېږې، له حکومته
مو زړونه چوي، ښځې خو نه یاست، لونگی مو تړلې، تر دې به بله
کومه سخته ورځ درباندي راځي چې قران شریفونه مو له کورونو تښتي!

وايم که يې څه ويل، وچ يې پر دا تندي ولئ، مردار يې کئ، تر دې بله
لويه غزا به چپرې پيدا کئ....

وړه کوټه په هماغه ورځ له کتابونو تشه شوه.

لومړۍ واورې، غرونه سپين کړل، دوهم ځل اوارۍ ته راغله، درېيمې
ورېدا، د کليو لارې وتړلې.

ژمی په مزو روان و، گرمه بخاری، د لاندې او چرگانو غوښې،
مېلمستياوي او خوبونه! بس! څو ځله د سويانو ښکار ته هم لاړو، په
واوره کې به د سوی پلونه اسانه موندل کېدل، په پلونو پسې به مو
گامونه واخيستل، سوی به منډه کړه، خو ملک ځونډي کليوالو ته
ويلي و چې پام! تازيان به نه ور پرېږدئ! د پير صېب بايد پام غلط شي،
کوم سوی چې به د پېر د ټوپک له گولۍ روغ ووت، بيا به تازيانو
منډې پسې وهلې.... د ښکار سويان به ډېر ول، خو د پير صېب ویشتلې
سويان به همالته ټوک ټوک شول، يوه يوه ټوټه غوښه به يې د تېروک له
پاره کورونو ته وړل کېدله.

د ژمي د وروستۍ مياشتې په پای کې واوړه ټوله شوه، خلک بيا را
مات شول، ان د کرنې د ها غاړې قبایل به هم دم او دعا ته راتلل....
يو مازديگر په جومات کې ناست وم چې راجندر راغی، راجندر
عيسوي و، په ملتان کې يې د بریتانیې په پوځ کې لويه وظيفه درلوده.
د وارخطايۍ خبره نه وه، بغدادی پېر ته ډېر کسان راتلل، يو يې هم
راجندر.

لاس مې د ښکلولو له پاره ور وغځاوه، راجندر ټیټ شو، ناڅاپه مې
ټول ځان ورېږېد، د راجندر له غاړې په ژېړ ځنځیر پورې پېیلی غټ
صلیب را وڅرېد.

په سترگو مې اشاره ورته وکړه، خو ساده راجندر زما پر لاس را
پربووت.

صلیب نو د پټېدو شی نه و، هر څوک چې د ډیورنډ تر کرښې اوښتي
ول، کلیساوې به یې خامخا لیدلې وې.
لومړۍ مې یو ټیټ غږ واورېد:
_نصارا دی!

بیا گونگوسې شوې... وروسته یوه ناره کړه!
_کاپر جومات ته راغلی.

چېغې شوې، په سلگونو سترگې رډې راوختې.
ملا صېب نه وړه، نه یې راوړه، وار له واره یې د راجندر د وژلو فتوا
ورکړه! ملامت نه و، کاپر، جومات او دا ځای! چې دا سپرې یې نه وای
مې کړی، نو څوک به یې واژه!
لینگي مې ولړزېدل، له پښو مې د ولاړېدو سپکه ختلې وه... راجندر ته
لاسونه ور ولوېدل، د سترگو په رپ کې وارخطا راجندر هوا ته پورته
شو.

چیغه مې کړه!

_ودرېږئ!

د راجندر پښې پر ځمکه ولگېدې، په مخ کې یې ټکی وینه نه وه پاتې.

یو دم موسک شوم، ومې ویل:
 _تاسو خو یو ځل په خبره ځانونه پوه کړئ!
 یوه په غوسه وویل:
 _قربان دې شم، پوه یو، د خدای دښمن مو د خدای په کور کې ونیو.
 ومې خندل:
 _چا ویل چې پوه یاست! په هېڅ هم نه پوهېږئ! دا سړی د خدای دښمن
 نه، د خدای دوست دی.
 حیرانې سترګې را واوښتې.
 ولاړ شوم، راجندر ته مې کلکه غېږ ورکړه، ټنډه مې یې ښکل کړه، تر
 څنګ مې کېناوه. ورته ومې کتل، موسک شوم، ومې ویل:
 _مبارک، مبارک، مبا....
 د ټولو خولې وازې پاتې وې....
 ومې ویل:
 _د چا اول سمه وي، د چا خبره، خو د دې سړي زړه په اخیره کې له نوره
 ډک شو، بېګا ږندګي راته وویل چې قربان دې شم، ستا یو لیکلی
 کتاب په ملتان کې د یوه کاپر په کور کې رانه لوېدلی و، کاپر ولوست،
 اوس را روان دی، د لارې سختو ته یې ځان ورکړی، غواړي چې ستا تر
 مخ ایمان راوړي.
 خلکو په حیرانۍ راته کتل.
 راجندر په پښتو نه پوهېده، په انګلیسي مې ورته وویل:
 _احمقه! نو دومره اشتباه!

غلی شوم، ملا ته مې وکتل، ومې خندل.
 _بس! مولوي صېب! سړی تیار دی، کلیمه ور بښه!
 د ټولو سترگې و ځلېدې.
 د وارخطا راجندر غوږ ته مې خوله ور نږدې کړه:
 _که غواړې چې ژوندی پاتې شې، نو یوه خبره واوره، څه چې دا سپین
 ږیری وايي، پسې تکراره یې.
 کلیمه وویل شوه، جومات د الله اکبر چیغو پر سر واخیست. له هرې خوا
 مبارکۍ راغلې...
 بیا د نوم وار شو، راجندر ته یې عبدالرحمن نوم وټاکه!
 خلک خوشاله ول، نوي عبدالرحمن ته یې مبارکیانې ورکولې.
 راجندر ته مې وویل:
 _تراوسه مې لا زړه ځای ته نه دی راغلی، یوه سزا باید ووينې.
 یو دم مې ناره کړه!
 _د عبدالرحمن جامې مو څنگه هېرې دي!
 د خلکو تېروک ته ور پام شول، لاسونه ور ولوېدل، راجندر چیغې کړې،
 څرر شو، دوې دقیقې وروسته لوڅ لپړ و. ان یوه عمر خوړلي بوډا یې
 نېکر هم کشاوه، خو ما منع کړل.
 وارخطا راجندر مې په خپل څادر کې پټ کړ. خوډ پر ژر نوې لونگۍ،
 له سنیو او بدلی کوټ، پټو او جامې ورته راغلې.
 ماخستن مې کوټې ته بوت، راجندر د خپل بوت له تلي یو کوچینی
 کاغذ را وایست، چانسلیر لیکلي و چې په کابل او غزني کې یې زموږ

دوه جاسوسان اعدام کړل، خبرې دې یو څه پستی که، خو که بیا هم کوم
خطر وینئ، ځانونه را وباسئ!

له قدم شاه سره مې مشوره وکړه، ویې ویل چې ستړی یم، ماشومان مې
یادېږي، خو یو- دوه میاشتي نوره پاتې کېدا مو په گټه ده، یو ځل باید
تر سرې غونډۍ هم ورشو.

د ویدېدو پر وخت مې راجندر ته وویل چې بچوا! ودرې! سهار به د کلي
نایي را غواړم! د سنتېدا کار دې لا پاتې دی.

وارخطا سړی مې پښو ته را ولوېد، تر ډېرو یې زاری کولې....
سوزان د خپل غور نیکه د کتابچې پانې سره وروستې، کوټې ته لاړه،
پلار، مور او ورور یې تلویزیون ته ناست ول، تر ویدېدو مخکې یې بیا
کتابچه خلاصه کړه، ډېوید جونز لیکلي ول:

د هوا په گرمېدو سره بېرته سمخې ته لاړو، د دم، دعا بازار له سره
تود شو، د بغدادی پیر د کراماتو اواز ته هم رسېدلې وه، خلکو
په په شپو ورځو مزل کاوه، ستړې به یې گاللې، ځانونه به یې تر پیره را
رسول.

یوه ورځ په لومړي ځل څلور افغان پوځیان راغلل، مشر یې تک سپین
مخ او اوږده توره ږېره درلوده، سمخې ته د راختو په وخت یې د ټوپک
کنداغ له راوتلې تیرې سره ولگېد، تر ډېرو یې د ټوپک کنداغ ته کتل،
بیا یې سپینه ټوټه پرې تېره کړه.

پورته راغی، سترې مشې یې توده وه، ویې ویل چې ژمی یې د کرنې په یوه قرارگاه کې تېر کړ، گردېز ته ته، زما د لیدو په خاطر یې لاره راکړه کړه.

مشر اوږدې خبرې وکړې، د شوربازار د حضراتو په صفت نه مېرېده. وروسته یې د امان الله خان خبرې را واخیستې، ښه زړه یې نه ترې درلود، ترکیبې ته د زده کړې له پاره د افغانو نجونو په لېږلو خواشینۍ و، خو ما امان الله خان، پوه او مدبر انسان یاد کړ، د پاچا په دینداری او هېواد پالنه کې مې شک نه درلود.

د پوځیانو له تلو وروسته قدم شاه را په غوږ شو، ویې ویل چې دې سړي هسې هم په پیر او فقیر باور درلود، له امان الله خان د دې سړي د زړه د تورېدو له پاره ښه موقع وه، خو تا برعکس، د پاچا صفت ورته وکړ.

قدم شاه ته مې وویل چې دومره مه ساده کېږه، له دې سړي ویره په کار ده.

قدم شاه په حیرانۍ راته وکتل.

ومې ویل:

په کرنه کې پرته افغان پوځي قرارگاوي دومره امکانات نه لري چې د ژمي په خله کې دې دا سړی داسې پاک او تک سپین ترې را ووځي. بله دا چې د دې مشر د ټوپک پر کنډاغ خوا بده شوه، ما نا بیت المال ته صادق دی او پر وطن یې زړه خوږېږي، نو وطن دوسته انسان، یواځې وطن دوسته امان الله خان غواړي.

غلی شوم، ومې ويل:

دا سړی دستوري را لېږل شوی و، نور مو دلته پاتې کېدا خطرناکه ده. خو د قدم شاه زړه ته نه لوبده، ويې ويل چې زموږ په کار کې ډار نه شته.

يوه اونۍ وروسته له پېښوره يو کوچینی کارتېن راغی، خلاص مو کړ، حيران شوو، د امان الله خان او ملکې ثريا له لوڅو عکسونو ډک و. د کارتېن را وړونکې راته وويل چې دا عکسونه له لندنه راغلي دي، د پاچا او ملکې څېرې يې را اخيستي، د نورو کسانو پر لوڅو بدنونو يې ايښې، بيا له همدې عکسه نور عکسونه اخيستل شوي دي. دا عکسونه په دومره مهارت جوړ شوي وو چې جعلکاري يې په اسانه نه ښکارېده.

په لومړي ځل مو دا عکسونه يواځې شناخته وو ته ورکول، بيا مو تر وردگو، غزني او زابله پورې ولېږل. خلکو به توبې ايستي، اوس پاچا او ملکه د کوپر پر ژۍ نه، کوپر ته ور لوبدلي ول.

يو سهار يوه بل جاسوس د چانسلر خط را وور، سترگې مې رډې را واختي، چانسلر ليکلي و چې ځانونه راباسئ، لارنس (پير کرم شاه) يې له اسنادو او شواهدو سره ونيو، اعدام يې کړ.

په هماغه ساعت مو د جاسوسي وسايل او پاتې دوا په خلطه کې واچول، قدم شاه ته مې وويل چې په تياره کې به له دې ځايه ځو، خو قدم شاه يواځې يوه بله شپه غوښته، ويل يې چې نن بېگا به د سړې

غونډۍ خزانې ته ورشو، سبا ماخستن به له دې ځایه پښې سپکې کړو.
خو ما ونه منله، نور نو په افغانستان کې یوې ورځې پاتې کېدا هم
خطر درلود!

په تیاره کې د باندې را ووتو، سپوږمۍ وه، په احتیاط لاندې لاړو، له
سماوراو نو خرهاری، د ناروغانو ځگړوي او د یوه ماشوم ژړا راتله.
آسونه مو تر قیضو ونيول، پلې ورسره تلو... پر ډبرو د آسونو د نالونو
د لگېدا غږونه مې تر زړه تېرېدل...
یو دم له ونو گڼ کسان را ووتل، په غره کې زوروره چیغه را وگرځېده.
_شور ونه خورئ!

زړه مې پښو ته ولوېد، لسو، دولسو پوځیانو منډه را واخیسته، خو چې
مو ځانونه خوځول، تر لاسونو مو پرې تاو شول.
لاس تړلي یې چینې ته را وستو، خلک له بلو څراغونو سره را ووتل.
خوبولې سترگې له حیرانۍ ډکې وې.
سمخې ته یې بوتلو، یوه پوځي څراغ ولگاوه، بل د بوجۍ خوله ځمکې
ته کړه، له کړنگ سره لاوډسپیکرونه، سیمان، سپیرې، تارونه، دوا،
رنگارنگ گروپونه... ولوېدل.
یوه له ونې لوړ پوځي ورو وویل:

_ډېوېډ جونزه، درې شپې مو په ونو کې درته تېرې کړې، د نورو
جاسوسانو راتگ ته ماتله وو، خو تا د تېښتې له پاره ډېره بیړه وکړه.
غلی شو، دېوال ته ور وگرځېد، لاس یې پرې تېر کړ، ویې ویل:
_ډېر وخت نه دی پرې وتلی، رڼگ یې کړئ!

یوه پوځي د دېوال د سر تیږې ته برچه ونيوله، تیږه په سخته را جلا شوه، خو نورو تیږو دومره زحمت نه غوښت، په اسانۍ لاندې را لوېدې....

سمڅې ته گڼ خلک راغلل، د ټولو سترگې رډې را ختلې وې. یو رېږدېدلی زور غږ راغی:
_ څه خبره ده؟!

له ونې لوړ پوځي وویل:
_ دا سړی، پیر نه، انگرېز دی، گردېز ته یې بیایو. خلکو یو بل ته وکتل، بوډا چیغه کړه!
_ سپینې پښتنې خو مو پرنگیانو ته ور ولېږلې، شرم نه لرئ! اوس مو د خدای په دوستانو پسې ام را اخیستې ده.
پوځي ټیټ شو، لاوډ سپکریې را پورته کړ، ویې ویل:
_ دې سړي دوکه درکړې، هېڅ کرامات نه لري، دې ته لاوډ سپیکر وایي، لاندې به یې ستاسو خبرې اورېدې، دلته به یې ستاسو نوم اخیست... سوچ انگرېز دی، د پاچا د بدنامولو له پاره کار کوي.
یو ډډ غوسه ناک غږ راغی:

_ کوپر مه وایه، په پاچا کې نو څه پاتې دي، له خپلې ښځې سره یې لوڅ لپړ عکسونه اخیستي دي.
بل سړي وویل:

_ پاچا خو نه خدای مني، نه پیغمبر! اوس پیران ام نه دې ترې پاتې. پوځي خوله خبرو ته جوړوله چې بوډا وویل:

— نور خانہ! د پیر گل لاسونہ ور خلاص کہ! کہ نہ نو دا سمخہ بہ راباندی
را پرہوئی.

یو قوی حوان مخکی راغی، خو پوئی یی پر تتر لاس ور کپنود.
بودا چیغہ کرہ!

— عطاگلہ، برپخہ، خداینورہ... تاسو ہم حانونو تہ نارینہ وایاست! د
پیر گل ترلی لاسونہ مو خنگہ لور پری!
خو کسان را مخکی شول، خو پوئیانو توپکی ورته و نیولی، حای پر
حای ودرېدل.

پہ ونه لور پوئی چیغہ کرہ!

— وئی!

خلک شاته شول، د سمخې په خوله کې ودرېدل. دېوال پنگ شو، گني
پوئیان مخکې لاړل، تريوه حایه د خراغ رڼا بنکارېدله، بیا ورکه شوه،
خو شېبه وروسته بېرته د سمخې دېوالونه ژپړې رڼا و نیول، دقیقه
وروسته یې د عبدالله وچ شوی جسد، اخبارونه، مجلې... پر غولي
کپنودل.

په ونه لور پوئی مې تر مخ ودرېد، ورو یې وویل:

— دا حوان خوک و؟

غلی وم.

— یو دم یې پر ژامه سوک راکړ، ولوېدم، له خولې مې وینو داره وکره.

چیغی شوی، خلکو ډبرې ور واخیستی، یوه پوځي (اخ) کرل، ولوید،
نورو هوايي ډزې وکړې، خلک ودرېدل، سمخه د سوځېدلو باروتو
بوی ونيوله.

په ونه لور پوځي چیغه کړه!

— که څوک یو گام را مخکې شو، خون یې پر خپله غاړه!

غلی شو، ویې ویل:

— او ساده گانو! له پیرگله پوښتنه وکړې چې دا مری دلته څه کوي.

بوډا په غوسه وویل:

— کوپر مه وایه! له پیرگله به څنگه پوښتنه کوو، پیریانو به راوړی وي.

د پوځي ټنډه لا پسې تروه شوه:

— له دې ځایه ورک شئ!

بوډا وویل:

— پیرگله! دا خلک په سمه نه پوهېږي، ولې ماتله یې؟! رندکی را

وغواړه! دا د کوپر زامن به شنه لمبه کړي.

پوځي توپانچه را وایسته، ډز شو، د بوډا پښو ته نږدې نری دوړه پورته
شوه.

شېبه وروسته یې لاس تړلي پر آسانو کېنولو، خو تر موږ مخکې څو
کلیوالو د خپلو آسانو تشو ته پوندې ورکړې، په تیاره کې ورک شول.

ټوله شپه مو مزل وکړ، سپېده چاود یوې تنگې درې ته ورسېدو، چوپه
چوپتیا وه، یواځې د آسونو د پښو ټکا اورېدل کېدله... کله کله به یوه
مرغی هم وچونېده.

یو دم سغ شو، له ټک سره د مخې پوځې ولوېد. ډزې شوې، له ډبرو سره سوکي بادېدل. پوځیانو مورچې ونيولې، آسونه وشنېدل، د ټوپکو له خولو سرې غوړنچې را وتلې....

د آس تشو ته مې د بوټونو غبرگ تلي سيخ کړل، آس منډه واخيسته، شاته مې وکتل، قدم شا را پسې و. یو دم مې په نښې اوږه کې نرۍ څړیکه تېره شوه، آس ولوېد، پر لویو ډبرو ورغلم، سر مې پر تېره ولگېد، پر ځان ونه پوهېدم.

یو وخت مې سترگې رنې کړې، په کنډواله کې وم. اوږې ته مې وکتل، تړل شوې وه.

د قدم شاه غبر راغی:

ـ زړه دې مه خوره! گولۍ وتلې ده.

شاوخوا مې وکتل، د کنډوالي پر ړنگو دېوالونو گڼې مول وهلې کسان ناست ول.

حاجي پاینده خان راغی، خوشاله و، له پیر سره د مرستې او پنځو افغان پوځیانو د وژلو په خاطر یې ځان په جنت کې لید.

له پاینده خانه مې د نورو پوځیانو پوښتنه وکړه، ټنډه یې تروه شوه، د نورو پوځیانو تیښتې له اضافه ثوابه ایستلې و... بیا یې په خواره خوله د سپینو گلانو شیر و غوښته، خو ما ورته وویل چې د ړندکي پیري راوړې شپږه مو له لاسه ووت، شیر په کڅوړه کې وه.

د پاینده خان تندۍ وغوړېد، په لوړ غږ یې د خلطې د راوړلو امر وکړ. یوه له ونې ټیټ سړي خلطه راوړه، خلاصه مې کړه، د جنسي قوې د

ډېرېدو د گوليو سلامت پاكټ مې ورته ونيو. پاينده خان په حيراني راته وكتل، خو نور د دې خلكو غلطېدا په دې نه ارزېده چې خپل ماغزه وخورم، لنډه مې ورته وويل چې ړندكي پيري ترقي كړې، اوس له سپينې شيرې گولي جوړوي.

دوې شپې مې د حاجي پاينده خان د كور په كوټه كې تېرې كړې، هېڅوك نه و خبر، يواځي پاينده خان مې ليد، سهار وختي به يې له لنډو وېستو او تورې كړې ډيرې رانه څاڅكې څڅېدل.

په درېيم ماخستن يې دوه كسان را سره كړل، دې خلكو ته پټې لارې مالومې وې، له درې شواروزه مزل وروسته د ډيورنډ تر كرښې واوښتو. غرمه مو د انگرېزانو يوې قرارگاه ته ورسوله، ډاكټر مې د اوږې ټپ وكت، د خلطې دواوو ميكروبي كېدو ته نه و پرېښی.

يوه اوونۍ وروسته په پېښور كې د انگرېزانو په نظامي روغتون كې وم، چانسler له لاهوره زما پوښتنې ته راغی، كله غېږ يې راكړه، پر ټپ مې فشار راغی، خو چانسler تر ډېرو ټينگ نيولی وم.

وروسته افغانستان ته د لېږلو جاسوسانو په باره كې راته وغږېد، ويې ويل چې برېتانيې افغانستان ته څلور زره كسان لېږلي دي، دا جاسوسان دې هېواد ته په مختلفو څېرو كې تللي ول، څوك موچي و، څوك نجار، څوك معلم، څوك تجار، څوك هم نظامي مشاور... خو تر ټولو په روحاني جامو كې لېږلو كسانو ښه نتيجه وركړې وه.

چانسلر وویل چې ان د وزیرانو په سویه زړونه یې هم له امان الله خانه
خوا توري کړي دي. بس! خبره خلاصه ده، د امان الله خان پر پاچاهي مو
تېل وپاشل، اوس یواځې د اورلگیت خلی غواړي.
په میاشت کې مې د اوږې ټپ سره ورغی، بیا له ډېره وخته وروسته
حمام ته ننوتم.

یوه لوېشت ډېره مې نوره څه کوله! چاره مې پرې تېره کړه. بیا تودو اوږو
ته ودرېدم، د صابون سپین ځگ تورو خپرو ونيو.

چانسلر یو کال رخصتي راکړه، لندن ته لاړم، له ډېر وخت وروسته مې د
هوساینې ساه واخیسته، خو رخصتي مې لا نه وه پوره چې بېرته یې
لاهور ته وروغوښتم.

وار له واره مې قدم شاه ولید، دی د چانسلر د دفتر په دهلیز کې راته
ماتله و.

قدم شاه کلکه غېږ راکړه، یوه شېبه کېناستو، د سرې غونډۍ خزانه یې
لا نه وه هېره.

وروسته مو چانسلر ولید، ټنډه یې هواره وه.

چانسلر یو عکس راته ونيو، په عکس کې یو ځیرن، له ونې ټیټ، خو
قوي ځوان ولاړ و، توره ډیره یې درلوده، گرد پټکی یې تړلی و.

چانسلر ته مې په حیرانۍ وکتل.

د چانسلر سترگې وځلېدې، په خوند یې وویل:

— دا سړی به زموږ پاشلو تېلو ته د اورلگیت خلی وهي.

خبره واضح نه وه، چانس لر باید نور مالومات هم راکړې وای. چانس لر وویل:

دا سړی حبیب الله نومېږي، خو د سقاو په زوی مشهور دی، خو کاله مخکې په پېښور کې د یوه زرگر د پیسو سیف غلا شو، د سقاو زوی زرگری ته نږدې چای خرڅاوه، د خلکو پرده شک راغی، ځکه دا دروند سیف له دې سړي پرته بل چا نه شوای پورته کولای، خو د سقاو زوی وتښتید، دوه کاله وروسته په پاړا چنار کې د غلا په تور ونیول شو، هغه وخت د پاړا چنار د قرارگاه مشر راته وویل چې دا ساده سړی د امان الله خان ډېر ضد دی، ګڼ غله پرې راټول دي، له دې سړي ډېر کار اخیستی شو.

دا خبره مې خوښه شوه، د بند یوولسمه میاشت یې لا نه وه تېره چې خوشی مو کړ.

یو څه مو نور هم وپرساوه، په لار کې د انګرېز له خوا یوه جوړ شوي ملنګ ورته وویل چې دی به یو وخت د افغانستان پاچا شي. د سقاو زوی د کابل کلکان ته لاړ، غلاوې یې شرع کړې، کله کله به یې پر حکومتي کاروانونو هم برید کاوه.

دې سړي په کم وخت کې ډېر ملګري پیدا کړل، خبره تر امان الله خانه ورسېده، د سقاو زوی یې په پوځ کې شامل کړ، خو دې سړي په هماغه لومړیو کې یو پوځي افسر وویشت. بېرته غره ته وتښتېد. پاچا یې پر سر انعام وټاکه، خو د سقاو د زوی سر دومره اسانه کار نه دی، په دې

سړي پسې د شور بازار حضرتان ولاړ دي، اوس يې گڼ خلک طرفداري کوي....

چانسلر غلی شو، ماته يې وکتل، په سترگو کې يې ځلا پرته وه. ومې ويل:

ـ ښه نو، زما رخصتي لا نه وه پوره، لاهور ته دې د څه له پاره را وغوښتم!

چانسلر را نږدې شو، ورو يې وويل:

ـ يو ځل بيا ږېره پرېږده!

دا خبره ښه نه شوه راباندې تمامه، ومې ويل:

ـ د بریتانیې په استخباراتو کې یواځې ډېوېډ جونز نه دی، نور هم باید خطر ومني، بل یوه ته ووايه!

چانسلر یو گام شاته شو، سترگې يې ردې را وختې، چيغه يې کړه:

ـ نو ته د ملکې امر نه منې!

غلی وم.

چانسلر پر څوکی کېناست، ورو يې وويل:

ـ له تا مې دا تمه نه درلوده. سم وايې، په استخباراتو کې ډېر خلک کار کوي، خو ډېوېډ جونز (يو) دی. که مو بل ډېوېډ جونز لرلای، نو ته مو په رخصتۍ کې تر دې ځايه نه راغوښتي.

پورته کوټې ته وختم، پر مېز نوي او زاړه اخبارونه پراته ول. يو اخبار مې را پورته کړ، امان الله خان د اروپا له سفره بېرته راغلی و، ده له څو اسیایي او اروپایي هېوادونو سره گڼ نظامي، اقتصادي، تجارتي...

فرهنگي تره نونه لاسلیک کړي ول. وروسته د اخیستل شویو وسلو او نورو قراردادونو لیست راغلی و. امان الله خان په دې سفر کې له اروپایي هېوادونو شپېته زره نوي ټوپکونه، یو سلو شپږ ټوپونه، اته جنگي الوتکې، پنځه زغروال موټر، په زرگونو نظامي خولۍ، پتکونه، درې زره دوربینونه... اخیستي ول.

له اروپایي هېوادونو سره یې په افغانستان کې د قند، کاغذ، تار، ټوکر، جاکټ، جورابو، درملو، برقي او زراعتي وسایلو... د جوړولو د فابریکو قراردادونه امضا کړي ول....

فکر مې خټه شو، خو بل اخبار مې تندی ورین کړ، امان الله خان له اروپایي سفره له راتګ وروسته لویه جرګه را غوښتې وه، د جرګې غړو ته یې خپل تصمیمونه ویلي ول، د دې تصمیمونو مهم ټکي لیکل شوي وو:

د مریدي له مینځه وړل، د بنځو د چادری لیرې کول، د برېتانوي هند د دیوبند په مدرسه کې د افغانانو په زده کړه بندیز، له ملایانو له سره امتحان اخیستل، د تذکرو وېش، د عسکري جبري کېدل، بهر ته د زده کړې له پاره د ځوانانو لېږل، د وړو نجونو نکاح منع کول...

دا هغه څه وو چې ملایانو نه غوښتل، تر ټولو ډېر مخالفت یې د شوربازار د حضرتانو مشر نور المشایخ فضل عمر مجددي کړی و.

انگریزي اخبار مې را واخیست، سلامت مخ یې د شینوارو پاڅون ته ځانګړې کړې و، تبیلغات تاوده ول، د امان الله خان پاچاهي یې نسکوره ګڼله....

یوه میاشت له چانس لر او ځینو نورو انگرېزانو سره پر پلانونو وغږېدم، د سفر له پاره هر څه تیار ول، بس! یواځې زېږې ته ماتله وم. اه! زېږه! که زېږه په پیسو اوږدېدای، نو چانس لر زما د زېږې د وارېدو له پاره تر میلیونونو روپیو تېرو.

پاتې سلامت میاشت ونه لمېدم، خیرن ځان، اوږدو له خپرو ډکو نوکانو او څپولو وېنستو مې پیري نوره هم تقویه کوله. وخت را ورسېد، شنې مړۍ مې غاړې ته واچولې او یو ځل بیا له قدم شاه سره سمڅې ته ورغلم.

د یو کال ورکېدو بانه جوړه وه، بغدادی پیر خو یواځې د ملک ځونډی له پاره نه و پیدا، په ټوله دنیا کې یې مریدان لرل.

په یوه میاشت کې څو ځله له خانانو او ملکانو سره وغږېدم، نالیدلې خوبونه به مې ورته تېرول، د سقاو زوی مې د دې ټولو مشکلاتو حل گانه، ویل به مې چې په همدې سړي پسې ودرېږئ، خوب مې لیدلې، همدا مسلمان ځوان به مو له کوپړه راباسي.

پاچا ته د خلکو زړونه هسې هم ډک ول، خو زما خبرو نور هم وپرسول. د پاچا پر ضد سلامت لښکر تیار و، خوما د اوس له پاره درې سوه تکره ځوانان ترې را بېل کړل او د کابل شمال ته مې مخه کړه.

یوه اوونۍ وروسته مې د سقاو زوی په یوه زړه کلا کې ولید، ساده سړی و، پیرانو او حضرتانو ته یې له حده تېر احترام درلود.

له دې سړي سره د شپې تر ناوخته ناست وم، غیبی مرستې یې یادولې، ویل یې چې په فلاني ځای کې مې یو پیر ولید، رایاده یې کړه چې خوب

مې لید، پر سپین آس سپور یې، توره دې په لاس کې وي، کاپر امان الله مندې درنه وهي... لاړ شه، فلانی خای وکینده، غیبی مرسته درته پرته ده. خای مې وکېنده، نوې ټوپکې او ډېرې پیسې ترې را ووتې.... د سقاو د زوی ټولې کیسې د پیرانو او غیبی مرستو په اړه وې، ځان یې سر له اوسه د افغانستان پاچا لید.

گرم نه و، پیرانو، ملنګانو، ملایانو، حضرتانو، په غلا تورنو حاکمانو، له وظیفو شړل شویو وزیرانو... ټولو د امان الله خان ورکېدا غوښته.

پتې او ښکاره جلسې نیول کېدې، د سقاو د زوی خبرې چلېدې، ان په پوځ کې یې هم ډېر هغه کسان خپل کړي وو چې پاچا به غلاوو او فساد ته نه پرېښودل.

چا چې به په کوهدامن کې د امان الله خان له نوم سره د (غازي) ټکی وتاړه، سر یې قلم کېده، کور ته یې اور ور لوېده، ښځه او لونې یې د مینځو په نوم پر خپلو قوماندانو وېشلې....

د سقاو زوی ته ځینو شېخانو د خادم دین رسول الله لقب ور کړی و، خلکو به د دې سړي غلاوې او ظلمونه په خپلو سترگو لیدل، خو سون یې هم نه شو کولای، د دې سړي پر وړاندې ان له تريو تندي هم د کوپر مانا اخیستل کېدله. تريو تندي یانې مرګ.

د اورلګیت وار را ورسېد، د سقاو د زوی په مشرۍ زرګونه کسان د کابل پر ښار ورغلل، دوی ورځې وروسته احوال را ورسېد چې امان الله خان د غزني خوا ته مخه کړې.

د هوساینې سا مې وایسته، د انگرېز پاشلو تیلو اور اخیستی و. یوه اوونۍ وروسته کابل ښار ته ورغلم، اه! له ښاره سا ختلې وه، تورې وربځې د اسمایي تر غره را ټیټې وې، دوکانونه ته کولپونه ور لوبدلې ول، په کوڅو کې مې یو- یو بنیادم لید، په خټو کې ټیټ سرونه روان ول... ځای ځای به د دار په پایو پسې څریدلې کسان زنگېدل. یو ځای مې چیغې واورېدې، څو وسلوال په یوه سړي کې ختل، ویل یې چې دا کاپر دی، د امان الله خان په وخت کې یې خپله لور کوپر ته د درس له پاره ور لېږلې وه، سړی یې همالته وویشت. ارگ ته ورغلم، چمن له لندو دوسیو او کاغذونو ډک و. کرکۍ ماتې وې، په ونو کې قفسونه را څرېدل، بندي زرکان غلي پراته ول. د ارگ پر دفترونو را وگرځېدم، مېزونه، څوکی، الماری، غالی... هېڅ هم نه وو پاتې. پر دېوال غټې رسامي شوې نقاشي ته ودرېدم، د سپینو بتو سرونه په برجو یا کوم بل تېره شي، خراب شوي ول، خو شنې اوبه، غرونه او د غرونو په لمنو کې شنې ونې پر خپل ځای پاتې وې. د امان الله خان دفتر ته ورغلم، دېوالونه یې تک تور ول، د سوځېدلو کوچونو یواځې فلزي سپرنګونه پاتې ول. بېرته چمن ته ورغلم، یوه دوسیه مې را پورته کړه، د تجارت د وزارت د کلني راپور له پاڼو ډکه وه. بل کاغذ مې را واخیست، په کابل کې د یوه لوی پوهنتون د جوړېدو د قرار داد کاپي وه.

دوې، درې، نورې په خټو لړلې دوسیې مې وکتې، د افغانستان په څو لویو ښارونو کې د لویو ښارگوټو د جوړېدو له نخشو او اسنادو ډکې وې....

په رڼا ورځ د بریتانېې سفارت ته ورغلم، وېره مې نه درلوده، بې سړپوښه وطن و، چا به پوښتنه کوله چې بغدادی پیر د انگرېزانو په سفارت کې څه کوي!

سفیر مې ولید، خوشاله و.

سفیر وویل چې د سقاو د زوی په امر د بریتانېې له سفارته پرته، نور ټول سفارتونه تړل شوي دي.

د سفارت ځینو مامورینو کیسې راته وکړې، د خلکو کورونه چور شوي وو، نجونو او ځوانو ښځوته لاس ور لوبدلې و، په سپینو هلکانو پسې کورونو ته ور اوښتي ول.

بانکونه، دولتي شتمنۍ، دوکانونه، فابریکې... هېڅ هم نه و پاتې....

څو ورځې وروسته احوال راغی چې خادم دین رسول الله خلکو ته خپل اصلاحي پروگرامونه تشریح کوي.

ورغلم، په یوه لویه میدانه کې ګڼ خلک را ټول ول. مخکې لارم، له علماوو سره کېناستم.

شېبه وروسته یو تور موټر او پر آسانو سپاره ګڼ کسان راغلل. حبیب الله (د سقاو زوی) د موټر له مخکیني سېټه را کښته شو، زېره یې لنډه کړې وه، د اغوستې تورې دریشي پایڅې یې ور پورته کړې وې. له علماوو سره یې سترې مشې توده وه.

لومړۍ د شور بازار حضرت وغږېد، د حبیب الله کارنامې یې یادې کړې، ویې ویل چې دا وطن همدې خادم دین رسول الله له کوپړه وژغوره... په پای کې یې نوي پاچا ته اوږده دعا وکړه.

حبیب الله ودرېد، خپلې پخوانۍ کارنامې یې را واخیستې، ویې ویل چې د امان الله خان بت پرستي او کوپړ د دې سبب شو چې د هغه پر ضد را پورته شي... یاده یې کړه چې په لومړیو کې خوارلس زره نغدې روپۍ او نولس ځوانان را سره ول، ورور ورو ډېر شول، بیا ملایکې مرستې ته راغلي... دا وطن مو له کوپړه وژغوره.

نور به د بیت المال پیسې پر خپلو عسکرو او ملایانو لگوم چې عبادت وکړي... د نجونو مکتبونه بند دي، هلکانو ته هم د مکتب کوپړي کتابونه فزیک، ریاضي، کیمیا... ښه نه دي، له دینه یې باسي، دوی باید مدرسو ته لاړ شي.

له دې وروسته د عدلیې، تعلیم او تربیې، حفظ الصحې... وزارتونو ته ضرورت نه شته، عدل د ملایانو کار دی، ناروغۍ په دم تایذ ښه کېږي، د تعلیم او زده کړې له پاره مدرسې لرو...

مالیات نه اخیستل کېږي... په دې وطن کې یواځې انگرېزان سفارت درلودای شي، ځکه دوی له موږ سره په ګډه کاپر پاچا را وپرزاوله، نور کوپړي هېوادونه د سفارت حق نه لري... ورځئ! خپل ساعت تېر کړئ، چرګان او مېرزان و جنگوئ....

په پای کې یې ځان د افغانستان امیر اعلان کړ.

خو ورځې وروسته بیا ارگ ته ورغلم، د سقاو زوی په جگو پښو پر
خوکی ناست و، مخې ته یې جنگي چرګان تړلي ول. دی په ټکي نه
پوهېده، د خلکو عریضې به یې شفاهي اورېدې.

بیا د هغو بندیانو وار شو چې د امان الله خان په دوره کې یې لوړې
خوکی درلودې.

لومړۍ یې یو ډنگر سړی را ووست، دا سړی په تېر حکومت کې د
موزیم ریس و. د سقاو زوی د موزیم په مانا نه پوهېده، یوه بل ورته
وویل چې دې سړي زاړه بوتان ساتل...

د سقاو زوی سترګې پټې کړې، چیغه یې کړه چې د بت پرستانو دید
ناروا دی، مه یې ځنډوئ، همدا نن یې سر په لاهوري دروازه کې راو
خړوئ.

بل لاس تړلی بندي یې را ووست. دا سړی د امان الله خان د مالیې وزیر
میر هاشم خان و.

د سقاو زوی وویل:

— دا کاپر مو ولې تراوسه ژوندی پرېښئ!

هاشم خان وویل:

— سم مسلمان یم!

د سقاو زوی چیغه کړه!

— دې وطن ته دې کوپر را ووست، بودبجه تا جوړه کړې وه!

وزیر وویل:

هو، خو بودیجه د حساب داری یو پخوانی سیستم دی، په کورونو،
دوکانونو کې هم بودیجې لرو، بودیجه یواځې یو نوم دی....
د سقاو زوی چیغه کړه:

چپلم راوړئ!

وزیر ته یې وکتل، ویې ویل:

ورک شه!

په دوو ساعتونو کې اتیا کسان محاکمه شول. ځینې یې زندان ته
ولېږل، نورو ته یې د مرګ حکم واوراوه.... د کابل پر څلورو دروازو
باید سرونه راڅړېدلې وای، دا سرونه د نورو له پاره عبرت ول.
نور مې په کابل کې پاتې کېدا ګټه نه درلوده، څه چې برېتانیې
غوښتل، ترلاسه یې کړل.

پېښور ته له تګه یوه ورځ مخکې یو ځل بیا ارګ ته ورغلم. زینتې
بوټي، ګلان، چمن... له بېخه ایستل کېدل... د سقاو زوی امر کړی و چې
دا بې ګټې شيان له ریشو را وباسئ، پر ځای یې ترکاري وکړئ!
بیا په ښار کې وګرځېدم، د پخوا غوندې نظافت نه و، ډېر کسان به په
لارو کوڅو کې رفع حاجت ته کېناستل... ډېرو دوکانونو ته کولپونه ور
لوېدلې وو. لارې، کوڅې له شنو چادریو ډکې وې، ښځو، ماشومانو او
ځوانو نجونو سوال کاوه.

مخکې لاړم، د حبیبې د لیسې ټولې شیشې ماتې وې، په لویه میداني
کې یې غواوې ګرځېدې...
سوزان کتابچه کېښوده، ګروپ یې مړ کړ.

* * *

تک شو، توپ له بېټ سره ولگېد، سوزان منډه واخيسته، توپ په
چمن کې رغېده....
تام چيغه کړه!
_خلورېزه!
سوزان توپ را واخيست، بېرته راغله، خپل ورور ته يې وکتل، په
ستړې ساه يې وويل:
_بس ده! نوره مې پرېږده!
د تام تندۍ تريو شو:
_نه، اوس به زما وار را تېروي.
سوزان وويل:
_ما دېرش منډې کړې، ته لا په شپاړسو کې يې، پاتې منډې مې در
وبخښلې، تا وگټله.
تام چيغه کړه!
_له اوله به دې کرکټ نه کاوه، نه به راتلې، اوس بايد زما پنځه اووره را
پوره کړې.
سوزان توپ پر ځمکه واچاوه:

— بد مې وکړل، بخښنه غواړم

د لارا غږ راغی:

— څه خبره ده، ولې سره خورئ!

سوزان ور وکتل، مور يې په چمن کې ناسته وه، پر مخ يې د لمر ضد
کریم وهل....

سوزان وويل:

— موري! که وخت لرې، نو زما پر ځای د ټام درې پاتې او وروڼه ور پوره
که.

سوزان لاره، کتابچه يې ور واخيسته، ډېوډ جوړز يودېرش کاله
وروسته تاريخ ليکلی و.

۱۹۶۰ م کال د اپرېل شپږ ويشتمه لندن

— تېر مازديگر تلویزیون ته ناست وم، درې اويا کلن يم، غوږونه مې
درانه دي، له غوږۍ پرته، غږ سم نه اورم. يودم پر تلویزیون يو تور او
سپين عکس راغی، دا څېره شناخته راته واپسېده، پر ذهن مې فشار را
ووست. د افغانستان د پخواني پاچا امان الله خان د ځوانۍ عکس و.

په بېړه ودرېدم، د تلویزیون غږ مې لوړ کړ، امان الله خان د سويس په
يوه روغتون کې له وطنه ليرې، په بې کسي کې سا ور کړې وه.
بېرته پر څوکۍ کېناستم، پر اوږه مې څه ولگېدل، د اووه کلن لمسي
کوچنی لاس و. ماشوم په حیرانۍ راته وويل:

— نیکه! ته ژاړې!

ځان ته مې پام شو، ما په رښتیا ژړل، خو ولې؟! نه پوهېدم!

کوټې ته لارم، کتابونه مې ولټول، له کلونو وروسته مې د یادښت کتابچه را واخیسته. ومې کته، وروستی یادښت مې یو دېرش کاله مخکې لیکلی و.

په دې کلونو کې مې امان الله خان یواځې یو ځل ولید، په ۱۹۵۵ م کال کې مې مور مړه شوه، نوي کلنه وه، وصیت یې کړی و چې جنازه به مې خپل پلرني وطن، ایټالیا ته وړئ!

مور مې په روم کې خاورو ته وسپارله. منی و، د ایټالیا هېوا تر لندنه توده لگېده، فکر مې وکړ، توده هېوا مې هډوکو ته ښه وه. خو ورځې په ایټالیا کې پاتې شوم، یوه ورځ مې امان الله خان په ذهن کې را وگرځېد، پوهېدم چې په روم کې اوسي، خو دقیق ادرس یې نه و راملوم.

د افغانستان سفارت ته ورغلم، بانې یې کولې، نه پوهېږم چې ولې یې له پخواني پاچا سره زما لیدل نه خوښېدل. په سخته مې قانع کړل، ادرس یې راته ولیکه.

کاغذ ته مې وکتل، پخوانی پاچا د ښار په تر ټولو غریبه برخه کې اوسېده.

یو سهار مې ټکسي ته لاس ورکړ، شل دقیقې وروسته د یوه پارک پر غاړه کښته شوم.

یوې ځوانې نجلۍ ته مې کاغذ ونيو، شمال لور ته یې ګوته ونيوله، مجبور وم، باید په پارک کې تېر شوای وای.

پر ژېر چمن ژېرې پانې پرته وې. خو ماشومانو فوتبال کاوه، زاړه کسان پر اوږدو څوکیو لمر ته ناست ول. مخکې لارم، سړې او ژېرې پانې مې د بوټو تر تلیو لاندې کېدلې... یو ځای ودرېدم، بېرته مې شاته وکتل، یو څوک پر اوږده څوکی ناست و، اخبار یې وایه.

نږدې ورغلم، دا غټې سترگې شناخته راته واېسېدې. مخامخ ورته کېناستم. حساب مې وکړ، دوه شپېته کاله! نه وم غلط، امان الله خان به په دوه شپېته کلنۍ کې خامخا همداسې خپره درلوده. ور نږدې شوم، پر سړي مې سیوری ورغی، شپو خولۍ یې له څوکی وړ پورته کړه، کېناستم، په انگلیسي مې وویل:

— هوا ښکلې ده!

غټې کڅوړنې سترگې یې را واړولې، موسک شو، لنډ ځواب یې راکړ!

— ډېره!

بېرته یې اخبار سترگو ته ونيو.

ور ومې کتل، د زاړه، خو پاک بالاپوښ گروې (تنۍ) یې تر غاړې پورې تړلې وې، له لیرې یې د مخ گونځې دومره ژورې نه ښکارېدې. تپ شو، توپ پر اخبار او بیا د سړي پر اوږه ولگېد، یو ماشوم راغی، بڅښنه یې وغوښته، سړي توپ وړ واخیست، د ماشوم پر سر یې لاس تېر کړ، توپ یې ورته ونيو. ماشوم موسک شو، مننه یې وکړه.

سړي بېرته اخبار ته وکتل.

په انگلیسي مې وویل:

— په ماشومتوب کې دې کومه لوبه خوښېدلې؟!

سړي را وکتل، ویې خندل:

د آس سورلی.

بېرته یې سر وڅرېد.

یوه شېبه ناست و، بیا ورو ولاړ شو. گام یې واخیست، په پښتو مې وویل:

مېلمه یواځې پرېږدې!

نېغ یې راته وکتل، سترگې یې وځلېدې، په خوند یې وویل:

افغان یې؟!

راغی، تر لاس یې کش کړم، ودرېدم، تر ډېرو یې په غېږ کې نیولی وم.

نه یې پرېښودم.

ومې ویل:

نه! پرنگی!

ویې ویل:

توکې مه کوه! پرنگیان او داسې صافه پښتو! ډېر سره لیرې دي.

ومې ویل:

ډېر ډېر جونزیم، په ۱۹۱۹ کال کې ارگ ته درغلی وم، درې کسه وو، د

چانسلر لېک مو دروړ، په کابل کې مو د خپلو څو نمایندگانو پاتې

کېدا غوښته.

د سړي لاسونه مړه شول. تر څنګ مې کېناست، سر یې څو ځله یوې،

بلې خواته وخوځاوه، یو دم یې وخندل:

اه! پرنگیانو! دلته هم نه یم درنه خلاص!

ومي ويل:

—خو اوس مې تقاعد اخیستی، له سیاست سره کار نه لرم، ایټالیا ته مې د خپلې مور جنازه راوړه، ته مې په ذهن کې را وگرځېدې، لیدو ته دې راغلم.

امان الله خان ودرېد، تر لاس یې ونيولم، په موسکا کې یې وویل:
—راځه! کورته ځو، بیا ونه وایې چې یوه افغان بوډا په پردي وطن کې خپله مېلمه پالنه هېره کړې وه.

تر پارک ووتو، تنگه کوڅه راغله، امان الله خان په یوه زاړه کور کې اوسېده. پورته وختو، وړه کوټه وه، پر زړه، رنگ خوړل شوې غالی یو کټ، کوچینی مېز، دوې څوکۍ... بنسکارېدلې. کېناستم، شاوخوا مې وکتل، وړه الماری له کتابونو ډکه وه، پورته د لرګي په چوکاټ کې کلیمه نیول شوې وه، کټ ته نږدې، په تاقچه کې د جاینماز پر سر کوچینی قرآن شریف ایښی و.

امان الله خان د باندې ووت. زاړه وره چولې درلودې، غږ یې راته، یو چا ته یې وویل:

—څه مو پاڅه دي؟!

بنځینه غږ راغی!

—لوییا!

امان الله خان وویل:

—مېلمه لرم، قابلې پلو پوخ کړئ!

بنځینه غږ وویل:

— غوښه نه شته!

— یو څوک پسې ولېږئ!

دروازه خلاصه شوه، امان الله خان بېرته راغی، ویې ویل:

— کړکی ته کېنه، کوټه سره ده.

څوکی مې وکښوله، د لمر وړانګې مې اوږو ته سیڅې شوې. امان الله خان پر کټ کېناست، ویې خندل:

— اوس مې نو سم زړه ته ولوېده چې ډېوېډه جونز یې، فکر کوم چې یو ځل مو بیا هم سره لیدلي و.

ومې خندل:

— هو، زه او سفیر دې په نیمه شپه کې دروغوښتو، ویل دې چې انګرېزان د افغانستان په شمال کې مداخله کوي، خلک یې مسلح کړي دي، سفیر ته دې د هغه له خوا امضا کړی سند ورکړ، ورته ودې ویل چې په دوه اوياوو ساعتونو کې به له افغانستانه وځي. یوه اوونۍ وروسته دې زموږ انګرېز جاسوس اعدام کړ.

امان الله خان سره ساه وایسته:

— اې پرنګیانو، حق مو و، وطن مو را غرق کړ.

ومې خندل:

— ته هم گرم وي، ډېر تېز تلې.

راته ویې وکتل، څه یې ونه ویل:

— د کوټې دروازه وټکېده، امان الله خان ولاړ شو، بېرته له پتنوس سره راغی. دوه کیلاسه یې له شنو چایو ډک کړل.

کرکی ته ودرېد، ویې ویل:

— هاغه ماشومان وینې؟! —

ودرېدم. لاندې پاک، سوتره او صحتمند ماشومان روان ول، خندل یې،

په ملاوو پسې یې د مکتب بکسې تړلې وې.

امان الله خان وویل:

— دا ماشومان پچې نه جارو کوي، په دوو اوزو پسې هم ټوله ورځ نه دي

روان، لوږه نه پېژني، مکتب ته ځي، خاندې، تفریح لري، تلویزیون ته

گوري، غم نه ویني، د ټوپک ټک یې نه دی اورېدلی، روغ دي، له

ژونده خوند اخلي....

غلی شو، ویې ویل:

— د هاغه دوکان تر مخ ناست بوډا زموږ ګاونډی دی، پنځه څلوېښت

کاله یې په یوه فابریکه کې کار وکړ، اوس کرار ناست دی، د تقاعد

پیسې ورته راځي... نه زوی ته احتیاج دی، نه لمسو ته، تر مرګه به په

ګېډه موږ او پر تن پټه وي.

هاغه بله ځوانه ښځه ډاکټره ده، اته ساعته کار کوي، خو څوارلس

ساعته هوسا ژوند لري، کونډه ده، خو دومره پیسې پیدا کولای شي

چې د خپلو اولادونو، درس، روغتیا، خوراک، تفریح... ته ورسېږي.

دا د روم تر ټولو غریبه سیمه ده، خو کورونه یې څلرویشته ساعته برق،

ګاز او اوبه لري... کوڅې یې پخې دي، مکتب او روغتون نږدې دی، په

دې ټوله غریبه سیمه کې به یو سوالګر هم ونه ویني.

غلی شو، بېرته پر خپل ځای کېناست، پیا له یې وړ پورته کړه، ویې ویل:

—سم وایې! زه تېز تلم، ځکه وخت کم و، ما وېل چې په خپل ژوند کې یو پرمختللی افغانستان وینم. داسې وطن چې اوسېدونکې یې د دې خلکو په څېر ارام ژوند ولري، لوږه ونه پېژني، تعلیم وکړي، د ځان او نورو په حقوقو پوه شي، ښه او بد وړ مالوم وي، په کورونو کې د مورچو د جوړولو پر ځای، د کتابونو ځای جوړ کړي... نور یې په یوه او بل نوم غلط نه کړي....

غلی شو، له پیالې یې سور وکړ، سور اسویلی یې وایست:

—ایټالیاوان له دوهمې نړیوالې جگړې را ووتل، ټوله ایټالیا خاورې شوه، خو خلک یې پوه او تعلیم یافته ول، په لسو کلونو کې یې بېرته ایټالیا، ایټالیا کړه، اوس موټرې او طیارې جوړوي، خو زما خلک بې سواده ول، ماغزه به مې ورسره وخوړل، په عادي خبره کې به یې قناعت نه کاوه.

غلی شو، یو دم یې ترخه وخنډل:

—یو وخت څو سپین ږیرې راغلل، دوی په کابل کې روان رېل لیدلی و، غوسه یې نه کنټرولېده، ویل یې چې ښار ته دې د اوسپنې ښامار راوستی، خوراک یې اوړدی، شیطان یې چلوي.

ورسره ووتم، په رېل کې مې کېنول، دوره مې ورکړه، پوه مې کړل چې ریل د مساپرو او تجارتي اجناسو د انتقال له پاره تر ټولو ارزانه او ګټوره لاره ده... ورته ومې ویل چې دا رېل له اوسپنې او لرګیو جوړ دی،

د ډبرو په سکرو کار کوي، بنیادم یې چلوي... هر څه یې په خپلو سترگو ولیدل، خو کله چې رېل ودرېد، بېرته یې هماغه پخوانی خبره را واخیسته، تور شیطان او د اوسپنې بڼاماری یې نه غوښت. رادیو یې نه منله، ویل یې چې په مینځ کې یې واړه واړه شیطانان ناست دي... خلک له دینه باسي... تلیفون کوپر ورته ښکارېده، ویل یې چې له دینه اوښتی یې، له شیطان سره غږېږي. دې خلکو ان په پخه خښته او پوخ دېوال کې هم شیطان لید... پوهېږي چې ولې؟! علت یې بېسوادي وه. ما باید دا ستونزه حل کړې وای، مکتبونه مې جوړ کړل، غوښتل مې چې دا خلک له تیاري را وباسم، په هرڅه یې پوه کړم... خو دوی مکتبونه هم نه غوښتل، د کوپر ځالي یې بللې...

ومي ویل:

نو فکر نه کوي چې په داسې یوه ساده او بې سواده ټولنه کې ترکیب ته د نجونو لېږل ښه نه وي؟!

امان الله خان پیاله ور ډکه کړه، سره ساه یې وایسته:

په ټول وطن کې ښځینه ډاکټره نه وه، ښځې به په ډبرو عادي ناروغیو مړې کېدلې، فکر مې وکړ، په ټولو اسلامي هېوادونو کې ترکیه ښه راته وایسېده، تر عربو مخکې وه، ما باید په خپل وطن کې ښځینه ډاکټرانې درلودای، سلامت پوهنتون، استادان، لابراتوارونه، کتابخانې... خو مې غریب افغانستان ته نه شوای راوړلی، چاره نه وه، نجوني او هلکان مې ترکیب ته ولېږل... د شرعې خلاف کار مې نه گاڼه،

ترکیه اسلامي هېواد دی، د نجونو لیلیه، خوراک، څښاک، هر څه بېل ول.

ومي ويل:

د چادري په اړه څه وايي؟! تا په کابل کې چادري منع کړه!
امان الله خان سر و خوځاوه:

زه ديني عالم نه يم، خو اسلامي نړۍ مې ليدلې ده، مطالعه لرم، ما په يوه اسلامي هېواد کې هم دا ډول شنې رنگه چادريانې ونه ليدلې... زموږ د خلکو لوی مشکل دا دی چې دين او رواجونه يې سره ګډ کړي دي...

زه به د بند، فابريکې، برق، سړک، پل، پلچک، مکتب، پوهنتون... د جوړېدو په باره کې ورته غږېدم، گټې به مې يې بيانولې، د دې شيانو په جوړولو کې به مې د خلکو همکاري غوښته... خو دوی به په هر څه کې ښځې را ګډولې... پوخ سړک او په موټر کې هوسا تګ ته يې پام نه و، ويل به يې چې نه، بيا به له روان موټره زموږ کورونه او د کورونو په مينځ کې زموږ ښځې ښکارېږي.

د مکتب او پوهنتون په گټو به مې خوله ستړې شوه، خو په په اخير کې به يې راته وويل چې نجوني مو کوپر او فحشۍ ته مه باسه...
د روغتون فايدي به مې ور يادې کړې، ويل به يې چې ته عياشي غواړې، تورسري به مو څنگه له کوره د باندې وځي؟!

خوارخواکه ماشومانو او ښځوته مې د تقويې دواوې ور ولېږلي، خو خلکو اور ور واچاوه، ويل يې چې پاچا د اسلامي امت د ډېرېدو مخالف دی، دا دوا زموږ ښځې را وچوي، اولاد نه شي پيدا کولای. ما به د وطن د پرمختګ خبرې ورته کولې، خو دوی به خامخا پل، پلچک، دېوال، پوخ لښتۍ... د ښځو له نوم سره تارې... وی، په دې کې خو زموږ ښځې راځي، خلک به يې مخ وويني، بې بندوباره به شي... دوی هر څه ته بد بينه ول، هر پرمختګ يې خامخا د ښځو د مخونو له لوڅوالي او عياشي سره تارې....

امان اله خان اوږدې خبرې وکړې، سترګې يې لنډې وې.... د ډېرېدو جونز یادښتونه همدومره ول.

سوزان خپل تليفون را واخيست، په انټرنټ کې يې د امان الله خان نوم وليکه، ګڼې انټرنېټي پاڼې راغلې. يوه يې خلاصه کړه، اروپا او ځينو اسيایي هېوادونو ته د غازي امان الله خان سفر پکې راغلی و. په مصر کې يې د مصر پاچا شاه فواد، صدراعظم او د کابينې غړې مخې ته را وتلي ول. په عکس کې د امان الله خان استقبال ته په زرګونو کسان د ګلانو له ګډيو سره ولاړ ول... ګڼ ليکل شوي شعارونه ښکارېدل، امان الله خان يې په اسلامي نړۍ کې خپلواکۍ اخيستونکي اتل یاد کړی و.

د مصر مشهورې ورځپاڼې الاهرام ليکلي ول ((اې هغو کسانو چې استقلال غواړي او له آزادۍ سره مينه لري... نو له امان الله خانه يې زده کړئ...))

دوهم سفر يې ايتاليا ته و، په روم کې د ايتاليا پاچا، ملکه، د دربار غړي، صدراعظم موسيوليني... مخې ته ورته راغلي ول. بيا فرانسې، سويس، المان، پولنډ، انگلستان، شوروي... ته تللي و، هلته يې هم تود هرکلی شوی و، پاچا د افغانستان د پرمختګ له پاره ګڼې قرار دادونه امضا کړي ول...

سوزان بله انټرنټي پانه راوسته، په دې پانه کې يې د امان الله خان په اړه د نړۍ د سياستوالو، پوهانو، ليکوالو... خبرې را اخيستي وې. په کابل کې د انگلستان د هغه وخت سفير ليکلي ول:

« امان الله خان په مېړانې، زړورتوب، دوستي او ښه مشرتوب کې جوړه نه درلوده. دا سړی د پرمختګ لېونی و، غوښتل يې چې خپل هېواد په لنډ وخت کې د نړۍ د پرمختللو هېوادونو په کتار کې ودروي...»

د هند لومړي وزير جواهر لعل نهرو ليکلي ول:

« امان الله خان فصيح، روانه او قناعت ورکوونکې ژبه درلوده، په خپل سفر کې يې ډېر اروپايي هېوادونه قانع کړل چې په افغانستان کې سرمايه ګذاري وکړي، فابريکې جوړې کړي... دې سړي خپل هېواد نړۍ ته وروپېژاند، د افغانستان حيثيت او اعتبار يې ډېر کړ...»

فرانسوي سفير موريس فوشي ليکلي ول: « ځوان پاچا په سياست کې حيرانوونکې پوهه درلوده، وېره يې نه پېژندله... ما په لومړي ځل د جنرالي په د ريشي کې وليد، ښکلی ښکارېده، سترګې يې اغېزناکې وې، مقابل لوری يې تر تاثير لاندې راووست، په خبرو کې به يې

موسکا گډه وه، په ډېرو سختو حالاتو کې هم نه عصبي کېده، دې سړي خپل هېواد په لنډ وخت کې نړۍ ته ور وپېژاند...».

امريکايي ليکوال پولاده د امان الله خان د ملگرو له قوله ليکلي ول: «د دارلaman مانۍ د يوې غونډۍ پر سر جوړېده، امان الله خان راغی، د مانۍ جوړېدو ته خوشاله و، ويل يې چې د مانۍ کارونه بايد له نږدې ووينو، خو موږ ورته وويل چې غونډۍ بيخ وهلې، ځانونه مو وازمايل، پورته ختل ناممکنه ده، بنويږو... خو پاچا وخنډل، منډه يې واخيسته، په يوه ساه د غونډۍ سر ته وخوت. له هماغه ځايه يې په خدا را غږ کړل:

«ډېره ډوډۍ مه خورئ، زما غوندي ورزش وکړئ...».

(په افغانستان کې اور) د کتاب ليکوالي ميرمن رياتالي ستيوارت ليکلي ول: «د افغانستان پخواني اميران مغروره او متکبره کسان ول، په سخته به يې چاته اجازه ورکوله چې ورسره وويني، خو امان الله خان بې کبره انسان و، له گارډ او محافظ پرته به په ښار او کوڅو کې گرځېده، له غريبو خلکو سره به يې ناستې درلودې، د هغوی مشکلات به يې ليکل... دی ريښتونی او صادق انسان و، کله چې له کابله ووت، نو په غزني او کندهار کې په زرگونو خلک ورباندې را ټول شول، ټول د پاچا امر ته ماتله ول، ويل يې چې د سقاو پر زوی حمله وروړو، خو امان الله خان منع کړل، ويې ويل چې زما پاچاهي د افغانانو په خپل منځي جگړې نه ارزي...».

يوه بل ليکوال ليکلي ول:

« په ایټالیا کې د پاچا ژوند سخت و، په ناز او نعمت کې را لوی شوي دي سړي نجاري کوله، ده هېڅوخت د ایټالیا د حکومت مرستې ونه منلې، ویل به یې چې لاس او پښې لرم، خیرات ته ولې کینم... یو وخت یې لاس ډېر تنگ شو، د افغانستان پاچا نادر خان ته یې لیک ور ولېږه، له هغه یې غوښتي ول چې په کابل کې زما یوه ټوټه ځمکه خرڅه او پیسې یې را ولېږه، خو نادر خان دا کار ونه کړ... امان الله خان بیا د مرگ تر ساته له هېچا، هېڅ ونه غوښتل...».

افغان دیپلومات ډاکټر شاهي بای مستمندی لیکلي ول:

« په ایټالیا کې د امان الله خان کور ته ورغلم، پاچا غریبانه ژوند درلود، ملکې ثریا د پاچا د کت رواجی لیرې کړه، یو بالښت یې را وایست، راته ویې ویل چې دا بالښت د افغانستان له خاورې ډک دی، پاچا دا خاوره هغه وخت ورسره را وړه چې له افغانستانه را ووت. پاچا پر همدې خاوره سر لگوي، وایې چې بوی یې ښه راباندې لگېږي، کله چې ناروغه شي، نو همدې خاورې ته پزه ور نږدې کړي، خپل سړي وپرسوي، وایې چې درملو ته ضرورت نه شته... پاچا وصیت کړی چې که مړ شوم او وطن ته مې د تابوت د وړلو امکانات نه ول، نو په قبر کې به همدا خاوره راسره ږدئ...».

یوه بل اروپایي لیکوال لیکلي ول:

« دې خلکو (افغانانو) کبر وکړ، د عزت، ترقی او پرمختګ چانس یې په لغته وواهه... دوی یو داسې پوه، مدبر، زړه سواند، زړور او پر وطن

میین پا چا پسې واخیست، چې په افغانستان کې به بیا تکرار نه شي...))

سوزان د دوه زره شپاړسم افغانستان عکسونه را وستل. خوار او په نس وږي، خړ پر خلک، سوالگر، له خټو جوړ کورونه، وژنې، چاودنې، بمبارد، پرې کړې اندامونه... یې سترگوته ودرېدل.

د سوزان سترگې ډکې شوې، گامونه یې واخیستل، د ډېوډ جوړ کتابچه یې د جهیل اوبو ته واچوله.

د خیمې خواته ورغله، د پلار خوشاله رغ یې واورېد:

ـ څنگه! ډاډه یم، پر غور نیکه به دې افتخار کړی وي.

سوزان ور وکتل.

پلار یې په حیرانۍ وویل:

ـ ته ژاړې!

نجلی خیمې ته ننوته.

(پای)